

श्री

उच्च अदालत पाटन

संयुक्त इजलास

इजलास नं. २

माननीय न्यायाधीश श्री सुदर्शनदेव भट्ट

माननीय न्यायाधीश श्री अन्जु उप्रेती ढकाल

फैसला

मुद्दा नं.: - ०८०-CS-११८४

निर्णय नं. ५३४

चितवन जिल्ला, रत्ननगर न.पा. वडा नं. ८ स्थायी वतन भई हाल ललितपुर जिल्ला, पुनरावेदक ललितपुर महानगरपालिका वडा नं. २८ बस्ने वर्ष २४ को सन्दिप लामिछाने.....। प्रतिवादी

विरुद्ध

परिवर्तित नाम गौशाला २६(छ) (०७९/०८०) को जाहेरीले नेपाल सरकार.....। प्रत्यर्थी वादी

मुद्दा नं.: - ०८०-CS-१३५६

निर्णय नं. ५३५

परिवर्तित नाम गौशाला २६(छ) (०७९/०८०) को जाहेरीले नेपाल सरकार.....। पुनरावेदक वादी

स्याङ्गजा जिल्ला, साबिक आरुचौर गा.वि.स. वडा नं. २ को हाल परिवर्तित अर्जुनचौपारी गाउँपालिका वडा नं. ५ जन्मस्थान भई चितवन जिल्ला, रत्ननगर नगरपालिका वडा नं. ८ स्थायी वतन भई हाल ललितपुर जिल्ला, ललितपुर महानगरपालिका वडा नं. २८ हात्तिवन, पवित्र आवास बस्ने चन्द्र नारायण लामिछाने र कोपिला देवी लामिछानेको छोरा वर्ष २२ को सन्दिप लामिछाने.....।

### मुद्दा:- जबरजस्ती करणी ।

शुरु फैसला गर्ने अदालत :- श्री काठमाडौं जिल्ला अदालत

शुरु फैसला गर्ने न्यायाधीश :- मा.जि.न्या. श्री शिशिर राज ढकाल

शुरु फैसला मिति :- २०७९/०९/२५

शुरु मुद्दा नं.- ०७९-C१-०७८६

पुनरावेदन दर्ता मिति :- २०८०/११/१०, २०८०/१२/०२

न्याय प्रशासन ऐन, २०७३ को दफा ८(३) बमोजिम यसै अदालतको क्षेत्राधिकार भित्र पर्ने भई दायर हुन आएको प्रस्तुत मुद्दाको संक्षिप्त तथ्य एवम् ठहर यस प्रकार छः-

## तथ्य खण्ड

- १) सन्याप च्याट भन्ने एप मार्फत चिनजान भएका प्रतिवादी सन्दिप लामिछानेले मिति २०७९/०५/०१ गतेबाट निजले पारिवारिक पृष्ठभूमी समेतको विषयमा सोधखोज गरी विभिन्न बहानामा नजिक हुन खोजी परिवर्तित नाम गौशाला २६ (छ)(१)(०७९/०८०) लाई विभिन्न फोटो भिडियोहरु समेत पठाउन लगाई भेट्ने प्रस्ताव राखी भेट गर्नको लागि बोलाउने गरेकोमा परिवर्तित नाम गौशाला २६ (छ)(१)(०७९/०८०) ले विभिन्न कामहरु भएको भनी भेट गर्न नमान्दा निजले कर गरी मिति २०७९/०५/०६ गते बेलुका ८:०० बजे केन्याको लागि फ्लाईट भएको र त्यसपछि केन्याबाट नेपाल नफर्किकन क्यारेबियन प्रिमियर लिंग खेल्नका लागि क्यारेबियन आईल्यान्डतर्फ जाने र सोको दुई महिनासम्म पनि नेपाल फर्कन पाउँदिन भेट गरी कतै घुम्न जाउँ Mental Refreshment पनि हुन्छ भनी जोडबल गरी मिति २०७९/०५/०५ गते भेटौं भनी फोन गरी कर गरेकोले मिति २०७९/०५/०५ गते १९:०० बजेको समयमा भेट भई निजको ०२६ च ४४४४ नम्बरको निशान X Trail गाडीको अगाडी बसी जाने क्रममा Nice To Meet You भनेर साईडबाट अंगालोमा राखी जाँदै गर्दा परिवर्तित नाम गौशाला २६ (छ)(१)(०७९/०८०) ले कहाँ जाने भनी सोध्दा Let's See भनेर सिनामंगलतर्फ गाडी मोडी भित्री बाटोबाट तिनकुने हुँदै कोटेश्वरतर्फ जाँदै गर्दा कता जान लागेको हो ? भनेर सोध्दा समेत केही नभनी परिवर्तित नाम गौशाला २६ (छ)(१)(०७९/०८०) को मञ्चुरी बिना भित्री बाटो हुँदै भक्तपुर दरबार स्क्वायर नजिकबाट नगरकोट जाने बाटोतर्फबाट नगरकोटको बोजिनी नगरकोट रिसोर्टमा रातको करिब २०:२० बजेको समयमा पुन्याई सोही होटलको भि.आई.पी. रुम बुक गर्ने सम्बन्धमा पटक-पटक कुराकानी गर्दा परिवर्तित नाम गौशाला २६ (छ)(१)(०७९/०८०) ले मिति २०७९/०५/०६ गते विहान काम र कलेज रहेकाले बस्न नमिल्ने भनी होटलमा बस्न नमानेपछि गाडीमा बसी फर्कने क्रममा नगरकोटबाट ओरालो झर्दा एउटा हातले निजी अङ्गमा छुन खोजी, नगरकोटबाट सल्लाधारीको बाटो हुँदै काठमाण्डौं फर्कदा राती अबेर भईसकेका कारणले परिवर्तित नाम गौशाला २६ (छ)(१)(०७९/०८०) को होस्टलमा सिधै प्रवेश मिल्दैन भन्ने कुराकानी हुँदा कतिवटा रुम बुक गर्ने भनी निजले सोधेकोमा परिवर्तित नाम गौशाला २६ (छ)(१)(०७९/०८०) ले दुई वटा रुम लिनु भनी आग्रह गरेकोमा प्रतिवादीले परिवर्तित नाम गौशाला २६ (छ)(१)(०७९/०८०) को मोबाईल समेत आफूले कब्जामा लिई राती करिब २३:५५ बजेको समयमा गाडी सिधै का.जि. का.म.न.पा. वडा नं.९ पिंगलास्थान स्थित होटल काठमाडौं ईनमा ल्याई कोठा नं.३०५ बुक गरी परिवर्तित नाम गौशाला २६ (छ)(१)(०७९/०८०) लाई सिधै होटल कोठामा लगी रुमको कोठामा ए.सी. खोली बेडमा गएर आराम गर भने अनुसार परिवर्तित नाम गौशाला २६ (छ)(१)(०७९/०८०) आराम गर्न बेडमा पलिटएको अवस्थामा प्रतिवादी आफू सोफामा बसी मोबाईल चलाईरहेकोमा परिवर्तित नाम गौशाला २६ (छ)(१)(०७९/०८०) सोही बेडमा निदाएको अवस्थामा प्रतिवादी सोही बेडमा आई सुती जबरजस्ती जिउमा छाम्न थालेकोमा

ज्यान चल्न नसक्ने जस्तो भई सुतेकै अवस्थामा मिति २०७९।०५।०६ गते बिहानको राती करिब ००:२५ बजेको समयमा प्रतिवादीले परिवर्तित नाम गौशाला २६ (छ)(१)(०७९/०८०) ले लगाएको पाईन्ट जबरजस्ती खोली आफूले लगाएको पाईन्ट समेत खोली जबरजस्ती करणी गरी परिवर्तित नाम गौशाला २६ (छ)(१) (०७९/०८०) को शरीरमा विर्य समेत झारी बाथरूम गई पुनः बेडमा नै आई सुतेकोमा त्यसको करिब एक घण्टा पछाडी निज प्रतिवादीले परिवर्तित नाम गौशाला २६ (छ)(१)(०७९/०८०) को शरीरमा छाम्ने, कपाल तान्ने र ढाडमा पिट्दा परिवर्तित नाम गौशाला २६ (छ)(१) (०७९/०८०) डर लागेर रुँदा समेत प्रतिवादीको बलियो जिउले चल्न नदिई रुँदा कराउँदा समेत नछाडी पुनः जबरजस्ती करणी गरी मिति २०७९।०५।०६ गते बिहान प्रतिवादी उठी ०७:०० बजे पी.सी.आर. परीक्षण छ भनी होटल कोठाबाट सँगै निस्कने क्रममा परिवर्तित नाम गौशाला २६(छ)(१)(०७९/०८०) लाई गाहो भई बिस्तारै झाँदै गर्दा निज प्रतिवादीले गाडी निकाली परिवर्तित नाम गौशाला २६ (छ)(१)(०७९/०८०) लाई गाडीमा बस्न भनी तिलगंगा कोरिडोरको बाटो हुँदै रिडरोड निस्किई पुरानो बानेश्वरतर्फ लगी होस्टल अगाडी लगेर छाडि दिई फरार भएको हुँदा निज प्रतिवादीले परिवर्तित नाम गौशाला २६(छ)(१)(०७९/०८०) लाई जबरजस्ती करणी जस्तो जघन्य अपराध गरेकाले निजलाई पक्राउ गरी जबरजस्ती करणी सम्बन्धी कसूरमा हैदैसम्मको कारबाही र सजाय गरी क्षतिपूर्ति समेत दिलाई पाउँ भन्ने बेहोराको जाहेरवाला परिवर्तित नाम गौशाला २६ (छ) (०७९/०८०) को जाहेरी दरखास्त ।

- २) जिल्ला काठमाडौं का.म.न.पा. वडा नं.९ शम्भुमार्ग स्थित अन्डरग्राउन्ड सहितको ६ तले लाल बहादुर बानियाँ समेतले सञ्चालन गरेको होटल काठमाडौं ईनको भवन, पीडित समेतले बताए अनुसार तेस्रो तलामा उक्त होटलको लिफ्ट प्रयोग गरी गई हेर्दा तेस्रो तलाको बिच भागमा प्यासेज रही उत्तर र दक्षिण गेट हाउस पाहुना बस्ने कोठाहरु भएको, उक्त तलाको प्यासेजको पूर्वतर्फको भित्ता र पश्चिम भित्तामा सि.सि.टि.भी. जडान गरिएको, उक्त तलाको लिफ्ट सहित दक्षिणतर्फ ५ वटा कोठा र उत्तरतर्फ ४ वटा कोठा भएको, उक्त कोठाहरुमध्ये प्यासेजको दक्षिणतर्फ रहेको ५ वटा कोठाहरुमध्ये दक्षिण पश्चिमको कोठा नं.३०५ मा प्रतिवादीले पीडितलाई जबरजस्ती करणी गरेको भनिएको कोठाको ढोका बन्द अवस्थामा रहेकोमा होटल सञ्चालक, स्थानिय जनप्रतिनिधी, पीडित समेतको उपस्थिति रोहबरमा उक्त कोठाको ढोका खोल्ने क्रममा कोठाको ढोका उत्तरतर्फ फर्किएको, उक्त कोठा चाबिद्वारा खोली भित्र प्रवेश गर्दा ढोका सिधा अगाडी बाथरूम रहेको, कोठाबाट भित्र प्रवेश गरे पश्चात दाहिनेतर्फ अर्थात पश्चिममा बेडरुमतर्फ प्रवेश गर्ने बिना खापाको ढोका रहेको, उक्त ढोकाभित्र प्रवेश गरी भित्र हेर्दा कोठाको दक्षिणतर्फ गोल्डेन रडको पर्दा भएको आलमुनियमको इयाल भएको इयालको मुनि सानो टि-टेबुलमा किसितमा Liberty लेखिएको नखोलिएको अवस्थाको पानीको बोतल र स्ट्रे रहेको र उक्त टेबुल माथि टेलिफोन सेट र टि.भी.को

रिमोट रहेको, कोठाको पश्चिम भित्तामा टि.भी.न्याक सहितको ३२ इन्चको Videocon लेखिएको टि.भी. रहेको, उक्त कोठाको उत्तरतर्फ ढोका छेउ भित्तामा ऐना राखिएको, उक्त कोठाभित्र टि.भी. न्याक नजिक पूर्व भित्ता र टेलिफोन सेट सहित भएको टेबुल नजिक १/१ वटा कुर्चि रहेको, उक्त कोठामा उत्तरतर्फको भित्ताबाट २१ इन्च, दक्षिणतर्फको भित्ताबाट ३ फिट खाली भुई भइ पश्चिमतर्फको भित्तामा स्टाएर राखिएको पलड रहेको, उक्त पलडको सिरानीको भाग पश्चिम र गोडाको भाग पूर्वतर्फ भएको, उक्त पलड माथी ८ इन्च अगलो सेतो तन्त्रा राखिएको म्याट्रेस भएको, सेतो खोल भएको सिरक म्याट्रेस माथी र सिरानीको भागमा सेतो खोल भएको २ वटा सिरानी मिलाई पट्याई राखिएको, सिरकमाथि सेतो तौलिया पट्याई राखेको अवस्थाको बिस्तरा रहेको, उक्त अवस्थाको कोठाको बिस्तरामा प्रतिवादी सन्दिप लामिछानेले पीडित परिवर्तित नाम गौशाला २६(छ)(१)(०७९/०८०) लाई घुम्न जाने भनी ललाई फकाई आफ्नो गाडीमा राखी विभिन्न स्थानमा घुमाई अन्तिममा मिति २०७९/०५/०५ गते रातको अन्दाजी २३:५५ बजेको समयमा विभिन्न बाहनामा ल्याई राखी मिति २०७९/०५/०६ गते बिहानको राती पीडितको ईच्छा बिपरित ००:२५ बजेको समयमा जबरजस्ती करणी गरेको र पहिलो पटक जबरजस्ती करणी गरेको करिब १ घण्टा पछाडी नावालिका पीडितले नमान्दा नमान्दै रुँदा कराउँदा समेत नियन्त्रणमा लिई अन्तिम पटक जबरजस्ती करणी गरेको भनी पीडित समेतले देखाएको घटनास्थल मुचुल्का ।

- ३) मैले सन् २०१६ देखि निरन्तर रूपमा नेपालको लागि अन्तर्राष्ट्रिय खेल खेलदै आएको छु । सन् २०२१ डिसेम्बर देखि नेपाल क्रिकेट संघको आग्रहमा नेपाल क्रिकेट टिमको क्याप्टेनको रूपमा मलाई जिम्मेवारी दिई टिमको नेतृत्व गर्दै आएको छु । त्यस्तैमा निज पीडित भनिएकी परिवर्तित नाम गौशाला २६ (छ)(१)(०७९/०८०) र हाम्रो क्रिकेट टिमका खेलाडी देव खनालबिच एक आपसमा चिनजान रहेछ । देव खनालले मसँग फोटो खिचेका थिए । सो फोटो निजले पीडित भनिएकी परिवर्तित नाम गौशाला २६ (छ)(१)(०७९/०८०) लाई स्न्याप च्याटमा पठाएका रहेछन । त्यसपछि निज पीडित भनिएकी परिवर्तित नाम गौशाला २६ (छ)(१)(०७९/०८०) ले मलाई स्न्याप च्याटमा friend request पठाएकी थिईन् । मलाई मिति र समय याद भएन पछि देव खनाल र परिवर्तित नाम गौशाला २६(छ)(१)(०७९/०८०) साथी रहेको कुरा पनि थाहा पाएपछि friend request accept गरेको थिएँ । निज पीडित भनिएकी परिवर्तित नाम गौशाला २६ (छ)(१)(०७९/०८०) ले मलाई समय समयमा स्न्याप च्याटमार्फत केही भिडियो र फोटो पठाउने गरेको र मैले त्यसको बदलामा सामान्य उत्तर दिने गरेको थिएँ । सोही क्रममा सामान्य कुराकानी हुँदै गर्दा निजले मलाई विभिन्न कुराकानी गरी भेट्ने प्रस्ताव गर्नुको साथै म तपाईंको Fan हुँ, तपाईंसँग एकदमै धेरै भेट्ने ईच्छा छ भनेकी थिईन । मैले निजलाई जवाफमा अहिले मसँग भेट्ने time छैन, म करिब २ महिना पछी खेल सक्नाएर फर्किन्छु त्यतिबेला भेटौला नि भन्दा निजले मलाई बारम्बार स्न्याप च्याट मार्फत म्यासेज गरी भेट्न कर गरेको र आफू दयनीय स्थिति रहेकोले मलाई तपाईंबाट केही help चाहिएको हुँदा तपाईंलाई भेटी केही व्यक्तिगत कुराहरु

share गर्न मन छ भनेकोमा मैले के भयो how can I help you ? भनी म्यासेज गर्दा होईन म भेटेर मात्रै यो कुराहरु भन्न सक्छु भनेको हुँदा मैले निजलाई ठिकै छ मलाई अहिले त फुर्सद छैन फुर्सद मिल्यो भने भेटौलानि भनेको थिएँ। मिति २०७९/०५/०५ गते साँझ करिब १६:००/१६:१५ बजेको समयमा निज पीडित भनिएकी परिवर्तित नाम गौशाला २६ (छ)(१) (०७९/०८०) लाई मैले फोन गरेको थिएँ। कुराकानीकै बीच निजले फेरी पटक पटक भेट्ने प्रस्ताव गरेकी थिइन्। मेरो केही मिटिङ पनि थियो र म व्यस्त पनि भएकोले मैले निजलाई म आज अली व्यस्त छु, मेरो केही मिटिङहरु पनि छन्, आज तिमीलाई भेट्न सम्भव छैन भन्दा निजले ठिक छ तपाईं काम भ्याएर आउनु म होस्टेलमै पर्खी बस्छु भनेकी थिइन्। मेरो साँझ मिटिङ सक्रियो र मैले बेलुका करिब १९:०० बजेतिर होस्टेल पुग्नुअघि होस्टेलको लोकेशन मार्गनको लागि निज परिवर्तित नाम गौशाला २६ (छ)(१) (०७९/०८०) लाई फोन गरी तिमी कहाँ हो म तिमो होस्टेलको बाटो हुँदै आउँदैछु भनेको थिएँ। निजले तपाईं होस्टेल तिर नआउनुस् होस्टेल नजिकै little Kathmandu restaurant छ, तपाईं त्यहि कुरेर बस्नुस म त्यहि आउँछु भनेकोले म little Kathmandu restaurant नजिकै सडकमा मेरो ०२६ च ४४४४ नम्बरको गाडीमा कुरी बसेको थिएँ। त्यसको करिब २/३ मिनेटपछि निज पीडित भनिएकी परिवर्तित नाम गौशाला २६ (छ)(१) (०७९/०८०) त्यहाँ आइन् र सिधै मेरो गाडीको अगाडीको सिटमा बसिन्। गाडीभित्र बसेपछि मैले निजलाई Hello/ Hi गरी निज परिवर्तित नाम गौशाला २६ (छ)(१) (०७९/०८०) ले आफूलाई बोलाएकोले what's your plan ? भनी सोधेकोमा निजले मलाई let's go to nagarkot भनेकोमा मैले नगरकोट जान त सम्भव छैन बरु दरबारमार्गतिर जाउँ अनि कफि खाउँ भन्दा हैन मैले आज बिहानदेखि नै नगरकोट जाने mood बनाएको छु let's go to nagarkot भनेकोमा मैले फेरी पनि आज सम्भव छैन भोली म game खेल्न केन्या जानुपर्ने छ र त्यसका लागि तयारी पनि गर्नुपर्ने छ भन्दा निजले मलाई होईन मैले होस्टेलबाट साथीहरुलाई पनि नगरकोट जाँदैछु भनी बताएर आएको छु एकछिन भएपनि नगरकोट गएर आउनुपर्छ भनी कर गरेको गन्यै गरेपछि मैले खाजा खाएर फिर्ता आउने शर्तमा निजको चित्त नदुखोस् भनी निजको कुरामा सहमत भई हामी दुबैजना नगरकोट गएका थियौं। निज पीडित भनिएकी परिवर्तित नाम गौशाला २६(छ)(१) (०७९/०८०) को नगरकोट जाने पूर्व तयारीको बारेमा मलाई केही जानकारी थिएन्। त्यहि पनि मैले निजको चित्त नदुखोस भनी गएको थिएँ। नगरकोट जाने क्रममा बाटोमा सामान्य कुराकानी हुँदा मैले निज पीडित भनिएकी परिवर्तित नाम गौशाला २६ (छ)(१) (०७९/०८०) को बारेमा सोध्दा निजले मलाई आफू होस्टेलमा बसी १२ कक्षामा अध्ययन गर्दै गरेको र आफू १९ वर्षमा चलिरहेको कुरा बताएकी थिईन्। बाटोमा जाँदै गर्दा भक्तपुरको दरबार स्क्वायर पुगदा निजलाई मैले नगरकोट पुगदा ढिलो हुन्छ फेरी तिमो होस्टेल पनि बन्द हुन्छ फेरी पनि यतैकतै खाजा खाउँ र फर्किउँ भन्दा निजले होईन मेरो होस्टेल बन्द हुदैन जति बेला पनि खुल्ला हुन्छ र मलाई नगरकोटबाट साँझको View अवलोकन गर्न पनि ईच्छा रहेको भनेको हुनाले हामी नगरकोट गएका थियौं। नगरकोट

जाने क्रममा मैले देव खनाल र निज परिवर्तित नाम गौशाला २६ (छ)(१) (०७९/०८०) को मित्रताको बारेमा समेत राम्रोसँग सोध्दा निजले देव खनालको खेलबाट प्रभावित भएर सन् २०२२ मार्चमा सोसल मिडियामार्फत देव खनालसँग चिनजानमा भएको कुरा बताएकी थिइन्। नगरकोट जाने क्रममा हामी बिच धेरै जसो कुरा क्रिकेट र मेरो संगीतको बारेमा भएको थियो । हामीले नगरकोटमा बस्ने योजना बनाएका थिएँनै। म प्राय जसो आफ्नो family र साथीहरूसँग कहिले काँही नगरकोट घुमघाम गर्न जाने गरेको हुँदा नगरकोटमा रहेको बोजिनी रिसोर्टमा पूर्व चिनजान रहेको भए तापनि हामी दुईजना बिच खाजा खाएर फिर्ता हुने कुरा भएकोले मैले रिसोर्टमा पनि जानकारी गराएको थिइन्। करिब २०:३० बजेतिर हामी बोजिनी रिसोर्टमा संगीत सुन्दै हाँसी खुसीका साथ गएका थियौं। उक्त रिसोर्ट पुगी सकेपछि हामी दुबै जना रिसोर्टको बाहिर बसी सामान्य कुराकानी गरी केही समयमा खाजा अर्डर गरेका थियौं । हामी दुबै जनालाई संगीत मन पर्ने र निज परिवर्तित नाम गौशाला २६ (छ)(१) (०७९/०८०) लाई गीत गाउन धेरै नै मनपर्ने र मलाई गीत सुन्ने ईच्छा जागेकोले मैले आफ्नो गाडीमा राखेको गितार लिई आई हामी दुबैजना भई रिसोर्टको बाहिर बसी केही गीत गाउँदै रमाईलो गरेका थियौं। केही समय पछि खाजा आयो र हामीले खाजा खायौं । खाजा खाएपछि म रेलिडमा आड लगाई काठमाडौंको view हेरी रहेको थिएँ। त्यसै बीच निज परिवर्तित नाम गौशाला २६(छ)(१) (०७९/०८०) मेरो पछाडी आई मेरो काँधमा आफ्नो टाउको अड्याई उभिएकी थिइन्। त्यसरी उभिंदा मलाई असहज भएपछि मैले अब हामी जाने होईन ढिला भैसक्यो रात पन्यो तिमो होस्टेल पनि बन्द हुन्छ भन्दा निजले ढिला भएको छैन होस्टेल जति बेलासम्म पनि खुलेको हुन्छ र ढिला भए पनि केही छैन यतै बसौला भन्ने कुरा गरेपछि मैले हुदैन तिमो साथीलाई तिमीले मसँग आएको छु भनी बताएकी छौ फेरी हामी फर्किने गरी आएको भोली मेरो आफ्नो कामको तयारी गर्नुपर्ने छ तिमी बुझन भन्दा निजले सायद सन्दिप मसँग बस्दैन भनेर होला रिसले मुरमुरिएर मलाई गाडीको ढोका खोली दिनुस् भनेपछि मैले टाढैबाट गाडीको लक खोलीदिएको थिएँ। त्यसपछि निज परिवर्तित नाम गौशाला २६ (छ)(१) (०७९/०८०) गाडीमा गई बसिन् भने म बिल तिन काउण्टरमा गएँ। बिल तिरी सकेपछि हामी दुबै जना करीब २३:०५ बजेको समयमा नगरकोटको बोजिनी रिसोर्टवाट हिँडेका थियौं। हामी बोजिनी रिसोर्टवाट फर्किने क्रममा निज परिवर्तित नाम गौशाला २६(छ)(१) (०७९/०८०) केही रिसाएकी थिइन्। मैले निजको मुड ठिक गर्नका लागि गाडीमा मिठो मिठो गीत लगाएँ। त्यसको केही छिनपछि कुराहरु सामान्य हुन थाल्यो। करिब २३:१५ बजेतिर हुनुपर्छ मलाई निज परिवर्तित नाम गौशाला २६(छ)(१) (०७९/०८०) को ठ्याक्कै होस्टेल कहाँ पर्छ भन्ने थाहा थिएन त्यसैले काठमाडौंको जडिबुटी कटेपछि मैले निजलाई होस्टेलको डिटेल सोधी पुऱ्याईदिन्छु भन्दा कहाँ हुन्छ यति राती भई सक्यो होस्टेल बन्द भईसक्यो होस्टेल खुल्दैन भन्न थालिन्। निजको त्यो कुरा सुनेर म एकछिन छक्क परें। अघि तिमीले आफ्नो होस्टेल जतिबेला पनि खुल्छ भनेकी होईनौ अहिले होस्टेल बन्द भयो भन्दौ भनेकोमा सोही क्रममा निजलाई एउटा फोन आएको

थियो तर निजले फोन उठाईनन् र म्यासेज मार्फत आफ्नो साथीलाई HE DROPPED ME AT MY FRIEND'S PLACE AND I AM SAFE. I WILL COME TOMMOROW MORNING भनी म्यासेज लेखी पठाएपछि मैले किन यसरी झुठ बोलेको भोली कसैले थाहा पाए भने तिमीलाई नराम्भो सोच्छन् भन्दा DON'T WORRY फेरी पनि होस्टेल बाहिरबाट कोहि कसैले फोन गन्यो भने म होस्टेलमा छु भन्छु र होस्टेल भित्रबाट फोन आयो भने म साथीकोमा छु भन्छु चिन्ता लिनु पदैन भन्ने कुरा गरिन्। निजले होस्टेल जति बेला पनि खुल्छ भनेकी थिईन तर उक्त कुरा झुठो बोलेकी रहिछिन भन्ने कुरा मलाई आभास भयो। त्यसपछि निजले कुरा गदै थिइन् कुरैकुरामा निजले मलाई तपाईंसँग कुरा गर्ने पुगेको छैन म आज तपाईंसँग जान्छु तपाईंसँग धेरै कुरा गर्नुछ र मेरा केही व्यक्तिगत कुराहरु पनि गर्न बाँकी छ भनेकोमा मैले निजलाई उसो भए म अहिले हायात होटलमा बस्दै आएको छु हायात होटलमा जाउँ म तिमीलाई एउटा कोठाको प्रबन्ध गरी दिन्छु त्यहि गएर तिम्मा कुराहरु सुन्छु भनी प्रस्ताव राखेको थिएँ। निज आत्तिदै त्यहाँ सबै खेलाडीहरु हुन्छन् त्यसमाथी देव पनि त्याँही हुन्छ भन्दै आनाकानी गर्न थालिन्। निज आनाकानी गरेको देखि ठिकै छ नि त म भोली क्रिकेटका लागि बाहिर जानु छ अरु सबै खेलाडीहरु हायातमा बसेका छन मलाई जसरी भए पनि पुग्नुपर्छ। म तिमीलाई मैले चिनेको र म लगायत अन्य खेलाडीहरु कहिलेकाही क्याम्पका लागि जाने Hotel Kathmandu Inn मा फोन गरी एउटा कोठा बुक गरिदिन्छु म पनि एक छिन तिम्मो कुरा सुनेर जाउँला बरु तिमीलाई होस्टेलसम्म पुऱ्याई दिनका लागि बिहानै उठेर आउँला भनेकोमा निजले हुन्छ भन्ने कुरा गरिन् र मैले तत्काल Hotel Kathmandu Inn मा फोन गरी एउटा कोठा बुक गरिदिएको थिएँ। Hotel Kathmandu Inn मा पुगेपछि मैले निजलाई तिमी जाँदै गर म गाडी पार्किङ गरेर आउँछु भनेपछि निज गाडीबाट आफ्नो मोबाईल र मास्क लिई गइन् भने म गाडी पार्किङ गर्न गएको थिएँ। मैले गाडी पार्किङ गरी होटलभित्र छिरी कोठाको बारेमा सोध्दा निज परिवर्तित नाम गौशाला २६ (छ) (१) (०७९/०८०) ले कोठाको चाबी लिई पहिले नै कोठा नं.४०७ को कोठामा गएकी रहिछिन्। म त्यहि कोठामा गएँ। कोठामा पुगी ए.सी. नचलेको देखि मैले होटलको स्टाफलाई ईनफर्म गरें। त्यसपछि कोठाको ए.सी. बिग्रेको हुनाले निज परिवर्तित नाम गौशाला २६(छ) (१) (०७९/०८०) ले रुम चेन्ज गर्न आग्रह गरिन् र मैले निजले भने अनुसार होटलको रिसेप्सनमा पुगेर अर्को कोठाको चाबी लिएर करिब २३:५५ बजेतिर ३०५ नम्बरको कोठामा गएको थिएँ। कोठामा पुगिसकेपछि म कुराकानी गर्नका लागि कुर्चीमा बसें। म पछि निज आएर कोठाको ढोका लगाई भित्रबाट लक गरेकी थिईन्। मैले किन ढोका लक गरेको भन्दा केही हुदैन it's ok भन्दै जवाफ फर्काईन्। मैले यो कुरालाई सामान्य रूपमा लिएर कुर्चीमा बसिरहें भने निज बेडमा बसिन् र कुराकानीकै बीच म फ्रेस हुनका लागि बाथरूम गई पुनः कुर्चीमा आई बसें। त्यसपश्चात खेल जीवनका बारेमा निजसँग कुराकानी भएको थियो। सोही क्रममा मेरो व्यक्तिगत जीवनको बारेमा कुरा गर्दा मैले मेरो girl friend रहेको र छिटै मेरो १/२ वर्षमा विवाह गर्ने योजना बनाएको कुरा समेत गरेको

थिएँ । त्यसपछि मैले तिम्रो बारेमा भनन त भन्दा मेरो घर नुवाकोट हो तर म विरगज्ञमा जन्मेकी हुँ अहिले म काठमाडौंमा होस्टेलमा बसेर अध्ययन गर्दै आएको छु । मेरो बुवा र आमाको सम्बन्ध बिच्छेद (divorce) भएको छ । मेरो बावु आमाको सम्बन्ध बिच्छेदका कारण मैले राम्रोसँग पठन पाठन गर्न पाएको छैन । मैले कहिले काठमाडौं त कहिले पोखरा गर्दै बिचबीच विद्यालय परिवर्तन गर्दै अहिले पुनः काठमाण्डौमा १२ कक्षामा अध्ययन गरेको कुरा मलाई बताइन् । निजले आफ्नो बावु आमाका कारण धेरै दुःख पाएकी र घरको आर्थिक स्थिति समेत राम्रो नरहेको कुरा बताइन् । कुराकानीको क्रममा निज उदास देखिएकोले मैले don't worry सब ठिक हुन्छ दुखी नहोउ भन्ने कुरा गरें । निजको आर्थिक अवस्था ठिक नरहेकोले निजले मलाई sponsorship का लागि समेत कुरा गरेको र sponsorship ले आर्थिक रूपमा सहयोग हुन्छ भनेकोले मैले ठिकै छ म पनि हेरौला के गर्न सकिन्छ भनेको थिएँ । निजले कुरा गर्दागर्दै निज फेरी उदास भएको देखेपछि मैले केही गीत सुनाएँ र त्यसपछि निजको अनुहारमा खुसी देखि मलाई पनि खुसी लाग्यो । कुराकानी गर्दागर्दै करिब ०३:४५/०४:०० बज्यो । कुराकानी कै क्रममा निज आफैले म अहिले १९ वर्षको भएँ र मैले पहिले जन्मदर्ता बनाएको थिएँ । मलाई भविष्यमा धेरै कुराहरुमा सजिलो हुन्छ भनेर आमा बुवाको सहयोगमा उमेर घटाई अर्को जन्मदर्ता बनाएको छु भन्ने कुरा समेत गरेकी थिईन् । यो कुरा सुन्दा निज माथी शंका लागि तत्कालै होटल जाने सोच बनाएँ । त्यसपछि मैले निजलाई म अहिले होटल जान्छु म तिमीलाई भोली बिहान होस्टेलसम्म पुन्याई दिन आउँछु भन्दा निजले तपाई अहिले जाँदा आउँदा १ घण्टा जति लाग्छ त्यति बेलासम्म त म पनि जाने बेला हुन्छ त्यो भन्दा बरु तपाई यँही बस्नुस् हामी यँही कुराकानी गरौला भनी आग्रह गरिन् । त्यसपछि मलाई निजले भनेको कुरा पनि ठीक लाग्यो । जाँदा आउँदा अझ ढिलो हुन्छ त्यो भन्दा बरु अर्को कोठा लिन्छु म त्यँही सुत्छु र बिहानै तिमीलाई होस्टेल पुन्याई दिन्छु भन्दा समेत निजले मलाई अर्को कोठा लिन दिईनन् र निजले मलाई कोठामा मलाई एकलै बस्न डर लाग्छ तपाई बरु यही बस्नुस् । हामी यही बसी अझै केही गफ गरौला भनी कर गर्न थालिन् । म धेरै बेर कुर्सिमा बसेको देखदा निजले मलाई बेडमा आएर बस्न समेत आग्रह गरेकोमा हैन म यही ठीक छु भन्दै निजको आग्रहलाई अस्विकार गरी कुर्चीमा बसें निज बेडमै थिईन् । मैले मेरो मोबाईलमा बिहानको ६:०० बजे alarm लगाई कुराकानी गर्दा गर्दै म कुर्चीमा निदाएँ । बिहान ६:०० बजे alarm बजेपछि म निद्राबाट बिउँझिएर हेर्दा निज सुतेकी थिईन् । मैले निजलाई उठाएँ । म फेरी बाथरुममा फ्रेस भई आई निजलाई तिमी breakfast मा केही लिन्छौ भनी सोधेकोमा निजले मलाई तपाईलाई जान ढिलो हुन्छ बरु म होस्टेलमा गएर खान्छु भन्ने कुरा गरेपछि करिब ६:४५ बजे तिर हामी होटलबाट निस्केका थियौँ । कोठाबाट सँगै निस्किने क्रममा म भन्याडबाट छिड्यै तल गई पार्किङमा राखेको गाडी लिन गएँ भने निज पनि खुसी हुँदै होटलबाट बाहिर निस्की गाडीमा आई बसिन् र हामी दुबैजना निजको होस्टेलतिर गई मैले निजलाई होस्टेल नजिक छाडी दिएको थिएँ । त्यसपछि म पनि आफ्नो होटलतिर लागै र सोही साँझ म लगायत मेरो

क्रिकेट टिम भई केन्यातर्फ लागेका थियौं। केन्या गएको दिनसम्म हाम्रो सन्याप च्याटमा कुराकानी भएको थियो। मैले निजलाई म अब आफ्नो काममा busy हुन्छु game मा focus गर्नुपर्छ भनेको थिएँ। त्यसपछि निजसँग मेरो कुराकानी भएको थिएन। मिति २०७९।०५।२२ गते मैले सोसियल मिडियामार्फत एकासी पीडित भनिएकी निज परिवर्तित नाम गौशाला २६(छ)(१)(०७९/०८०) को दाई परिवर्तित नाम गौशाला २६(छ)(०७९/०८०) ले म उपर जबरजस्ती करणी मुदामा जाहेरी दरखास्त दिएको कुरा मैले थाहा पाएको हुँ। निजले आफ्नो उमेर १९ वर्ष पुगिसकेको र आफ्नो boy friend समेत भएको बताएको हुनाले मैले साथीको नाताले निजसँग सतर्कता अपनाउनुको साथै निज उदास भएको देखि मैले गीतको माध्यमबाट सहज महसुस गराउने प्रयास समेत गरेको थिएँ। होटलको कोठामा बस्दा आ-आफ्नो स्थानमा छुट्टाछुट्टै बसी घरायसी व्यक्तिगत तथा पेशागत कुराकानी मात्र गरी बसेका हौं भन्ने समेत बेहोराको प्रतिवादी सन्दिप लामिछानेले अनुसन्धान अधिकारी समक्ष गरेको बयान।

- ४) सन् २०२२ को मार्चदिखि अप्रिलसम्म नेपालमा आयोजना भएको मलेशिया, नेपाल र पपुआ न्युगिनीबीच भएको ट्राई नेशन सिरिज प्रतियोगिताका दौरान नेपाली राष्ट्रिय टोलीको खेलाडी देव खनालले ७२ रन स्कोर गरेपछि मैले देव खनाललाई खेलकुद समर्थकको हिसाबले चासोका साथ फेसबुकमा फ्रेन्ड रिक्वेस्ट पठाएको थिएँ। त्यसपछि निज देव खनालले फेसबुकमा फ्रेन्ड रिक्वेस्ट एसेप्ट गरेपश्चात निजले सन्याप च्याट भन्ने सामाजिक संजाल एप (एप्लिकेशन) मा फ्रेन्ड रिक्वेस्ट पठाएको र सो पश्चात मैले एसेप्ट गरेकी थिएँ। त्यसपश्चात निज देव खनाल र म बीचमा सन्याप च्याट एप्स मार्फत छोटो भिडियो सन्देश (सन्याप) र फोटो आदान प्रदान हुने गरेको थियो। यो सिलसिला करिब तीन (३) महिनासम्म चलिरहेको थियो। सोही क्रममा नेपाली राष्ट्रिय टोली केन्यामा हुन लागेको दुई पक्षिय क्रिकेट श्रृंखलाको तयारी स्वरूप कालिमाटी स्थित हायात प्लेसमा क्लोज क्याम्प चलिरहेको अवस्थामा देव खनाल र निज सन्दिप लामिछाने एकै कोठामा बसेका थिएँ। सोही क्रममा देव खनालले आफू र निज सन्दिप लामिछाने सँगै भएको फोटोमा निज सन्दिप लामिछाने रहेको तस्विर निज सन्दिप लामिछाने समेतको युजर नेम राखी मलाई पठाएका रहेछन्। देव खनालले पहिलो पटक सो तस्विर (सन्याप) पठाउँदा मैले निज सन्दिप लामिछानेलाई वास्ता गरेकी थिईन। त्यसको करिब दुई (२) दिन पछि देव खनालले आफू र सन्दिप लामिछानेसँगै भएको फोटो पुनः पठाएका रहेछन्। त्यसपछि १६ अगस्ट आसपासमा मैले निज सन्दिप लामिछानेलाई सन्याप च्याटमा फ्रेन्ड रिक्वेस्ट पठाएकी थिएँ। निज सन्दिप लामिछानेलाई फ्रेन्ड रिक्वेस्ट पठाएको करिब आधा घन्टाभित्र फ्रेन्ड रिक्वेस्ट स्वीकार (accept) गरिसकेका रहेछन्। तत्पश्चात मैले अरु साथीहरूलाई जसरी नै उनलाई पनि छोटो भिडियो पठाईरहेकी थिएँ। त्यसपछि म र निज सन्दिप लामिछाने बीचमा सोही सन्याप च्याट भन्ने एप्स मार्फत हाम्रो पारिवरिक पृष्ठभूमी (बुवा आमा सँगै नरहनु भएको, पढनका लागि म आफै संघर्ष गरिरहेको, म आफू होस्टलमा बस्ने गरेको आदि) सामान्य कुराकानी भएको, त्यसपछि निज

सन्दिप लामिछाने र म बीचमा सामान्य कुराकानी हुँदै जाँदा निजले मलाई भेट्नका लागि प्रस्ताव गरेको र सो लगतै मैले आफूले भ्याउँदिन भनेपछि निज सन्दिपले निकै जोडबल गरी आफू अर्को दिन (२०७९ साल भदौ ६ गते) को बेलुका ८:०० बजे केन्याको लागी फ्लाइट भएको र त्यसपछि केन्याबाट नेपाल नफर्किइकन क्यारेबियन प्रिमियर लिंग खेलका लागि क्यारेबियन आईल्यान्डतर्फ जाने र सो को दुई महिनासम्म पनि नेपाल फर्कन नपाउने भएकाले आजै भेटौं भनी निकै जोडबल गरिरहेका थिए। सोही कुराकानीका क्रममा निजले आफ्नो mental refreshment पनि हुन्छ कतै घुम्न जाउँला भनी प्रस्ताव गरेकामा मैले निजलाई हेरौं के हुन्छ भनेकोमा निज प्रतिवादीले सो भन्दा पनि I will catch you latter भनेर सो बखतका लागि कुराकानी दुइग्याएका थिए। त्यसपछि बिहान करिब ११ बजेतिर म कलेज गएकी र कलेजमै रहेको अवस्थामा करिब १४:१५ बजे निज प्रतिवादीले फोन नं.९८१६४३२१५१ बाट मलाई फोन गरेका रहेछन्। म क्लासमा पढिरहेकीले सो फोन उठाउन नपाएकी र करिब १५:५७ बजे मैले सोही नम्बरमा कल ब्याक गर्दा अकै व्यक्तिले फोन उठाई “को बोलेको हो” भनी सोधेकोले मैले नचिनेको मान्धेको नम्बर रहेछ भन्ने ठानी कुनै जवाफ नदिईकन फोन राखि दिएकि थिएँ। पछि मलाई निज प्रतिवादीले सोही नम्बर ९८१६४३२१५१ बाट १६:१८ बजे पुनः फोन गरी अहिले आफू बैठकका लागि सातदोबाटो गईरहेको र पछि फोन गर्ने बताएकोले त्यसपछि म होस्टलमा गएँ। १८:२५ बजे निज प्रतिवादीले ९८२५०२५०२५ नं.बाट मलाई फोन गरेर आफू कालिमाटीबाट निस्कदै गरेको र मलाई संसद भवन अगाडी आउँदै गर भनी बोलाएका थिए। त्यसपछि निज प्रतिवादीलाई मैले आफू संसद भवनतर्फ नआउने बरु तपाईं नै ग्लोबल कलेज अफ म्यानेजमेन्टतर्फ आउनु भनेकोमा निज प्रतिवादीले आफूलाई ग्लोबल कलेजको लोकेशन थाहा नभएकोले मैले पुरानो बानेश्वर चोक जाने बाटोतर्फ पर्दै भनी ठेगाना बताई दिएकोमा मैले निज प्रतिवादीलाई १८:५३ बजे फोन गर्दा निजले आफू अन्तराष्ट्रिय सम्मेलन केन्द्रबाट पुरानो बानेश्वरतर्फ मोडिएको बताएका थिए। निज प्रतिवादीले १८:५८ बजे मलाई फोन गरेर आफू लिटिल काठमाण्डौ भन्ने रेष्टरेन्ट अगाडी रहेको र पुनः १९:०० बजे फोन गरेर बर्गर हाउस जस्तो रेष्टरेन्ट छ त्यहीं आउ भनेकोले उक्त स्थानमा जाँदा निजले रोकि राखेको सेतो रडको अल्फाबेट थाहा नभएको ०२६ च ४४४४ नम्बरको निशान X trail गाडी फेला परेको र उक्त गाडीभित्र निज सन्दिप लामिछाने रहेकोमा निजले मलाई आउ बस भनेपछि म उक्त गाडीको अगाडीको सिटमा बसे पश्चात निज प्रतिवादीले nice to meet you भनेर साईडबाट अंगालोमा राखी त्यसपछि निज प्रतिवादीले केही पनि नभनीकन गाडी चलाउन थालेको र मैले कहाँ जाने भनेर निजलाई सोध्दा निज प्रतिवादीले Let's see भनेर सिनामंगलतर्फ मोडिएर भित्रीबाटो हुँदै तीनकुने हुँदै कोटेश्वरतर्फ लगे। त्यसपछि निजलाई मैले हामी कता जान लागेको हो भनेर सोध्दा मेरो मञ्चुरीबिना भित्रीबाटो हुँदै भक्तपुर दरबार स्क्वायर नजिकबाट नगरकोट जाने बाटोतर्फ लगी त्यसपछि निजले मलाई नगरकोटको बोजिनी नगरकोट रिसोर्टमा अँध्यारो भईसकेपछि करिब २०:२० बजे पुन्याएको र सोपश्चात निज प्रतिवादीले

मलाई ड्रिक खाने प्रस्ताव गरेकोमा मैले कहिल्यै ड्रिक नखाएकीले ईन्कार गरें। निजले पुनःप्रस्ताव गर्दा पनि मैले पुनः ईन्कार गरें। त्यसपछि निजले बोजिनी नगरकोट रिसोर्टका स्टाफसँग भि.आई.पी. रुम बुक गर्ने सम्बन्धमा पटक-पटक कुराकानी गरेका र मलाई के गर्ने फर्कने कि यहाँ बस्ने भनेर सोधेकोमा मैले अर्को दिन बिहान मेरो काम भएको र कलेज जानुपर्ने भएकाले बस्न नमिल्ने बताएकोमा अन्दाजी २२:४५ बजे निज प्रतिवादीले बिल तिन जाने क्रममा निजको गाडीको विद्युतीय साँचोबाट गाडीको लक खोलिदिएपछि म उक्त गाडीमा गएर बसें। सो पश्चात निज प्रतिवादीले मलाई नगरकोटबाट सल्लाधारीको बाटो हुँदै काठमाण्डौं फर्कदा रातको समयमा होस्टलमा प्रवेश गर्ने अनुमति नहुने भएकोले निज प्रतिवादीले का.जि. का.म.न.पा. वडा नं.९ पिंगलास्थानस्थित होटल काठमाण्डौं ईनमा कोठा बुक गर्ने कुरा गर्दा मैले दुईवटा कोठा बुक गर्न भनेकोमा निज प्रतिवादीले आफ्नो मोबाइलबाट डायल गरेर “अनिश भाइ, त्यही रुम बुक गरिदिनु” भनी सो होटलका अनिश नामका एक सहयोगीलाई फोन गरेको र मलाई होटलमा एउटा मात्र रुम छ भने। त्यसपछि मैले बाटोमा एउटा भिडियो बनाउन खोजदा निजले मेरो मोबाइल खोसेर होटल पुगेपछि दिउँला भनी फोन नियन्त्रणमा लिए। निज प्रतिवादीले होटल नजिक पुगदा मलाई मास्क छ की छैन भनेर सोधेकोमा मैले आफूसँग मास्क छैन भनेपछि निज प्रतिवादीले मलाई जसरी पनि मास्क लगाउन भनी आफूले लगाएको मास्क खोलेर लगाउन दिइ होटलका सहयोगी अनिश भन्ने व्यक्तिसँग रुमको चाबी लिएर जाउ भनी मलाई गाडीबाट ओरालेर आफू गाडी पार्क गर्न गई सो पश्चात होटलको गेटमा रहेका अनिश भन्ने सहयोगीले मलाई गेटमा चाबी दिई लिफ्ट खोली माथि ४०७ नं. कोठामा जानु भनेकोले म सरासर कोठा नं.४०७ मा गएर हातमुख धोईरहेको अवस्थामा निज प्रतिवादी कोठाभित्र आई ए.सी. चलाउन खोजदा नचलेकाले उक्त कोठाबाट अन्दाजी २३:५५ बजे कोठा नं.३०५ मा सरेकोमा उक्त दिन म निकै थाकेकीले कुर्चीमा नै अर्धनिन्द्रामा परेको र निज प्रतिवादीले मलाई बेडमा गएर आराम गर भनेपश्चात म बेडमा गइ आराम गर्दै गर्दा प्रतिवादीले मलाई लुगा फुकालेरै सुत भनेकोमा म लुगा नफुकालिकन पल्टेको थिएँ। ऐकैष्ट्रिनमा म निदाएछु। त्यसको अन्दाजी २० देखि २५ मिनेटपछि २०७९।०५।०६ गते अन्दाजी ००:२५ बजे तिर म ब्युँझिदा निज प्रतिवादी मसँग सुत आई जबरजस्ती मैले लगाएको पाईन्ट खोली आफ्नो पाईन्ट समेत खोली मैले नमान्दा नमान्दै मेरो ईच्छा बिपरित जबरजस्ती करणी गरेर मेरो शरीरमा बिर्य झारी आफू बाथरुमतर्फ गई पुनः बेडमा आई सुतेकोमा त्यसको करिब एक घण्टापछि निज प्रतिवादीले मेरो शरीरमा छाम्ने कपाल तान्ने गर्दा मैले प्रतिरोध गर्दा मेरो ढाडमा निकै जोडले हाने। त्यसपछि मलाई डर लागी रुँदै गर्दा मलाई चल्न नदिई पुनः दोश्रो पटक जबरजस्ती करणी गरी बिहानपछ निज प्रतिवादीले मलाई आफ्नो ०७:०० बजे हायात प्लेसमा पी.सी.आर. परीक्षण रहेकोले आफू जानुपर्ने भएको भनी मलाई ब्रेकफास्ट खाएर जाउ भन्दा मैले नमानेपछि निज प्रतिवादीले मलाई गाडीमा राखी मेरो होस्टल नजिकै लगेर छोडी गाडी लिई फरार भएका हुन्। यसरी मलाई प्रतिवादीले फकाई फुल्याई तीलगांगा स्थित होटल

- काठमाण्डौ ईनमा लगी जोरजुलुम गरी ढर त्रासमा पारी मेरो ईच्छा विपरित २ पटक जबरजस्ती करणी गरेको हुदाँ निज प्रतिवादी उपर कानून बमोजिम कारबाही र सजाय गरी क्षतिपुर्ति समेत दिलाई भराई पाउँ भन्ने समेत बेहोराको पीडित परिवर्तित नाम गौशाला २६ (छ)(१)(०७९/०८०) ले अनुसन्धान अधिकारी समक्ष गरिदिएको घटना विवरण कागज।
- ५) म करिब ४ महिना अगाडी देखी का.जि. का.म.न.पा. वडा नं.९ शम्भुमार्गमा रहेको होटल काठमाडौ ईनमा सेक्युरिटी गार्डको रूपमा बेलुकी १८:०० बजे देखी भोलीपल्ट विहान ०६:०० बजे सम्मको ड्युटी गर्दै आएको छु। मेरो काम गेटमा ड्युटी गर्ने होटल अगाडि तथा पार्किङ एरियाको रेखदेख गर्ने र होटलमा आवश्यक सुरक्षा प्रदान गर्ने हो। होटलभित्र आवश्यकता अनुसार बोलाएको अवस्थामा मात्र जाने गरेको छु। मैले सन्दिप लामिछानेलाई विभिन्न सञ्चार माध्यमहरूमा देखेको भए पनि प्रत्यक्ष देखेको छैन। मिति २०७९/०५/०५ गते बेलुकी १८:०० बजेको समयमा होटलमा आई दिनमा ड्युटी गर्ने बाबुकाजी थापामगरबाट ड्युटी बुझि ड्युटीमा तैनाथ रहेको अवस्थामा रातको अं.२३:३५ बजेको समयमा चालक र अगाडी सिटमा केटी मानिस बसेको ०२६ च ४४४४ नम्बरको कार होटल अगाडी आई रोकियो र कारको अगाडी सिटमा बसेकी केटी मानिस कारबाट ओर्लिई सिधै रिसेप्सनतर्फ जानुभयो भने कार चालकले होटल बाहिरको पार्किङमा कार मिलाई पार्किङ गरी कारबाट ओर्ली चालक पनि होटलको रिसेप्सनतर्फ गएका थिए। त्यसपछि निजहरु को हुन कती नं. कोठामा बसे के खाए मलाई केही थाहा छैन। यसरी उक्त कारमा आएका व्यक्तिहरूमध्ये कार चालक नेपाली क्रिकेट खेलका कसान सन्दिप लामिछाने भएको र कारको अगाडी बसी आएकी केटी मानिस परिवर्तित नाम गौशाला २६ (छ)(१)(०७९/०८०) भएको भन्ने कुरा मैले हाल आएर जानकारी पाएको हुँ। म मिति २०७९/०५/०६ गते विहान ०६:०० बजे अर्को दिनमा ड्युटी गर्ने गार्ड बाबुकाजी थापा मगरलाई ड्युटी बुझाई आफ्नो घर गएको हुँ। सि.सि. टि.भी. फुटेज देखाउँदा राति २३:२५ बजेको समयमा देखिएको कार सन्दिप लामिछानेले चलाएको कार, २३:२६ बजेको समयमा कारबाट ओर्लिएकी केटी मानिस पीडित परिवर्तित नाम गौशाला २६ (छ)(१)(०७९/०८०) हुन् र लगतै सेक्युरिटी गार्डको पोशाकमा देखिएको व्यक्ति म हुँ। त्यस्तै २३:३० बजेको समयमा होटलभित्र प्रवेश गरेका पुरुष व्यक्ति सन्दिप लामिछाने हुन्। हेरी चिनी सनाखत गरिदिए। यसरी निज सन्दिप लामिछाने पीडित परिवर्तित नाम गौशाला २६ (छ)(१) (०७९/०८०) लाई जबरजस्ती करणी गरेको भन्ने जानकारी हुन आएको हुँदा उल्लिखित कार्य कसुर गर्ने व्यक्ति उपर कानून बमोजिम कारबाही र सजाय होस् भन्ने समेत बेहोराको होटल काठमाण्डौ ईनका सेक्युरिटी गार्ड राजन राणाले अनुसन्धान अधिकारी समक्ष गरिदिएको घटना विवरण कागज।
- ६) मिति २०७९ सालको असार महिनाबाट मलाई जिल्ला काठमाडौ का.म.न.पा. वडा नं.९ सिनामंगल शम्भुमार्गमा रहेको होटल काठमाडौ ईनमा खटाईएको थियो। जाहेरवाला परिवर्तित नाम गौशाला २६ (छ)(०७९/०८०), पीडित परिवर्तित नाम गौशाला २६

(छ)(१) (०७९/०८०) लाई चिनेको छैन भने प्रतिवादी सन्दिप लामिछाने क्रिकेट player तथा राष्ट्रिय टोलीको कसान रहेकोले निजलाई मैले टि.भी. तथा सञ्चार माध्यमहरूमा मात्र देखेको छु । उक्त होटलमा कार्यरत रहँदा मेरो काम गेटमा डिउटी गर्ने, होटल अगाडी तथा आँगनमा सफा गर्ने, पार्किङ एरियाको रेखदेख गर्नु लगायत थिए । मैले प्राय जसो दिउसोको समयमा डयुटी गर्दै आएको थिएँ । यस्तैमा मिति २०७९/०५/०५ गते बिहान ०६:०० बजे देखी बेलुका १८:०० बजेसम्मको डयुटी गरी १८:०० बजेपछि मैले डयुटी राजन राणालाई बुझाई कोठातर्फ गएको थिएँ । भोलिपल्ट बिहान ०६:०० बजेदेखी बेलुका १८:०० बजेसम्म मेरो डयुटी रहेकोमा मैले डयुटी बुझ्नु भन्दा अगाडी र डयुटी बुझेपश्चात होटलमा को को बस्न आए र को को बसे बारेमा मलाई थाहा भएन । मैले डयुटी बुझी होटलको अगाडी आगन सरसफाई गर्दै गरेको समयमा ०२६ च ४४४४ नम्बरको कार पार्किङ स्थलबाट एक जना केटा मानिससले चलाई बाहिर निकाली होटलको ठिक अगाडी रोकेको र उक्त गाडीमा एक जना होटलबाट निस्केकी केटी चढी गएकी हुन् । निजहरु को थिए सो बारेमा मलाई तत्काल थाहा भएन । उक्त कारमा गएका व्यक्तिहरूमध्ये कार चालक सन्दिप लामिछाने र कारको अगाडी सिटमा बसी गएकी केटी मानिस परिवर्तित नाम गौशाला २६ (छ)(१) (०७९/०८०) भएको भन्ने कुरा पछि मात्र थाहा पाएँ । यस्तैमा निज प्रतिवादी सन्दिप लामिछानेले मिति २०७९/०५/०५ गते राती परिवर्तित नाम गौशाला २६ (छ)(१) (०७९/०८०) लाई जबरजस्ती करणी गरेको भनी पीडितको दाईले सन्दिप लामिछाने उपर किटानी जाहेरी दरखास्त दिएको भन्ने कुरा सोसियल मिडियाबाट थाहा पाएको थिएँ । अनुसन्धानको सिलसिलामा दाखिला हुन आएको मिति २०७९।०५।०६ गते बिहान ०६:४७ बजेदेखी ०६:५० बजेसम्मको Footage 12 parking लेखिएको सि.सि.टि.भी. फुटेज प्ले गरी मलाई देखाउदा हेरी पाएँ उक्त फुटेजमा ०६:४७ बजे पार्किङ स्थलतर्फ गएको केटा मानिस सन्दिप लामिछाने, ०६:४९ मा ०२६ च ४४४४ नम्बरको सेतो कार ल्याई गेट अगाडी रोकेको कार निज सन्दिप लामिछानेले चलाएको कार, सोहि समयमा होटलबाट बाहिर निस्की कारमा चढेकी केटी मानिस पीडित परिवर्तित नाम गौशाला २६ (छ)(१) (०७९/०८०), होटलको अगाडी सिभिल लुगामा आँगनमा पानी हाली सफा गर्दै गरेको पुरुष व्यक्ती म हुँ हेरी चिनी सनाखत गरी दिएँ । उक्त कार्यमा संलग्न व्यक्ति उपर कानून बमोजिम कारबाही हुनुपर्छ भन्ने समेत बेहोराको होटल काठमाण्डौ ईनका सेक्युरिटी बाबुकाजी थापामगरले अनुसन्धान अधिकारी समक्ष गरिदिएको घटना विवरण कागज ।

- ७) म होटल काठमाण्डौ ईनमा वेटरको काम गर्दू । मैले होटलको रुमहरू चेकजाँच गर्ने, अर्डर बमोजिम कोठा कोठामा खाना, खाजा र पेय पदार्थ पुन्याउने काम गर्दू । जाहेरवाला परिवर्तित नाम गौशाला २६ (छ)(०७९/०८०), पीडित परिवर्तित नाम गौशाला २६ (छ)(१)(०७९/०८०) लाई म चिन्दिन । प्रतिवादी सन्दिप लामिछाने क्रिकेट player हुन् । निजलाई मैले टि.भी. तथा सञ्चार माध्यमहरूमा मात्र देखेको थिएँ । मेरो मिति २०७९/०५/०५ गते राती २१:०० बजेदेखी ऐ. ६ गते बिहान ०६:०० बजेसम्म डयुटी

थियो। सो दिन रिसेप्सनिष्ट अनिश श्रेष्ठ दाईले ४०७ नम्बरको रुम चेक गरेर आईज भन्नु भएको थियो। मैले रिसेप्सनवाट सो रुमको चाबी लिई चेकजाँच गरी चाबी रिसेप्सनमा फिर्ता दिएको थिएँ। footage 6 4rth floor 1 लेखिएको फुटेज हेरें, उक्त फुटेजको २३:२८ बजेको समयमा रुम नं.४०७ मा चाबी खोली प्रवेश गरेकी केटी मानिस पीडित परिवर्तित नाम गौशाला २६(छ)(१)(०७९/०८०) हुन्। footage 7 4rth floor 2 लेखिएको फुटेज हेरें, उक्त फुटेजको २३:३५ बजेको समयमा रुम नं.४०७ भित्र छिरेको व्यक्ति सञ्चार माध्यमहरूमा देखिरहने सन्दिप लामिछाने हुन्। त्यस्तै footage 8 4rth floor 3 लेखिएको फुटेज हेरें, उक्त फुटेजको २३:४१ बजेको समयमा रुम नं.४०७ मा हातमा ट्रे समेत लिई प्रवेश गर्ने व्यक्ति म आँफै हुँ। राती करिब २३:४० बजेतिर अनिश दाईले मलाई बोलाएर ४०७ नम्बरको कोठाको ए.सी. चलेको छैन त्यहाँ गएर हेर भन्नु भएकोले म तत्कालै उक्त कोठामा जाँदा कोठाको ढोका भित्रबाट बन्द अवस्थामा थियो। मैले कोठाको बेल बजाउँदा केटाले ढोका खोल्यो। भित्र पुगी हेर्दा केटाले क्याप टोपी र माक्स लगाएको थियो भने केटीले पनि माक्स लगाएकी थिईन् र कोठाको कुर्चीमा बसी बाहिर तिर हेर्दै थिईन्। मैले केटालाई ए.सी. चलेन भन्नु भएको रैछ भन्दा केटाले केहि बोलेन् अनि मैले सिधै ढोका छेउमा रहेका ए.सी. कन्ट्रोलर हेर्दा ए.सी. को कन्ट्रोलर नै बिग्रेको रहेछ। त्यसपछि मैले केटालाई ए.सी. नै बिग्रेको रहेछ तपाईंहरू ए.सी. रुममा बस्ने भए तल कुरा गर्नु भनी म त्यहाँवाट बाहिर निस्की आफ्नो काममा गएको थिएँ। पछी सन्दिप लामिछाने र पीडित परिवर्तित नाम गौशाला २६ (छ)(१)(०७९/०८०) उक्त ४०७ नम्बर कोठाबाट होटलको तेश्रो तलामा रहेको कोठा नं. ३०५ मा सिफ्ट भई बसेका रहेछन्। सो कुरा मैले पछि जानकारी पाएको हुँ। देखाईएको फुटेजहरूमा देखिएका माक्स लगाउने केटा सन्दिप लामिछाने र केटी पीडित परिवर्तित नाम गौशाला २६(छ)(१)(०७९/०८०) रहेछन् हेरी चिनी सनाखत समेत गरिदिएँ। उल्लिखित मितिमा घटना समेत भएको रहेछ भन्ने कुरा विभिन्न सञ्चार माध्यमहरूबाट जानकारी हुन आएको हुँदा उक्त कार्यमा संलग्न व्यक्तिहरू उपर कानून बमोजिम कारवाही होस् भन्ने समेत बेहोराको होटल काठमाण्डौ ईनका वेटर सबिन श्रेष्ठले अनुसन्धान अधिकारी समक्ष गरिदिएको घटना विवरण कागज।

- ५) म का.जि. का.म.न.पा. वडा नं.९ शम्भुमार्ग स्थित रहेको होटल काठमाण्डौ ईनको रिसेप्सनमा काम गर्दै आएको छु। निज सन्दिप लामिछाने पहिल्यै देखि समय समयमा खेलाडीहरू सहित होटल काठमाण्डौ ईनमा आउने गरेकोले चिनेको हुँ। परिवर्तित नाम गौशाला २६ (छ)(१)(०७९/०८०) लाई मिति २०७९/०५/०५ गते अ.२३:२५ बजेको समयमा सन्दिप लामिछानेसँग होटलमा आएको अवस्थामा देखेको हुँ। मैले होटल काठमाण्डौ ईनमा काम गर्दै आएकोमा मिति २०७९/०५/०५ गते रातीको अ.२३:०० बजेको समयमा सन्दिप लामिछानेले होटलको रिसेप्सनमा जडान गरेको ०१४४८२७७७ ल्याण्ड लाईन नम्बरमा फोन गरी को बोलेको हो भनी सोधेकोमा मैले अनिश बोलेको भने पश्चात निजले अनिश म होटलमा आउँदै छु मलाई एउटा कोठा चाहिन्छ छ छैन भन्दा मैले कोठा छ भनी निजले

फोन गरेकै समयमा ४०७ नम्बरको कोठा सोहि होटलमा काम गर्ने सबिन श्रेष्ठलाई सरसफाई गर्न लगाएको थिएँ। त्यस्को करिब २०/२५ मिनेटमा सन्दिप लामिछाने गाडी लिई होटल बाहिर आएकोमा म बाहिर निस्की हेर्दा सन्दिप लामिछानेले होटल बाहिर गाडी रोके भने गाडीबाट निजसँग आएकी परिवर्तित नाम गौशाला २६ (छ)(१)(०७९/०८०) ओर्लिई रिसेप्सनमा आई कोठाको चाबी दिनु भनी मागेकोमा सबिन श्रेष्ठले सरसफाई गरी रिसेप्सनको अगाडीको टेबलमा छाडेको ४०७ नम्बरको कोठाको चाबी दिएको थिएँ। परिवर्तित नाम गौशाला २६ (छ)(१)(०७९/०८०) ले चाबी लिई माथी कोठामा जानुभयो भने करिब ५ मिनेटपछि सन्दिप लामिछाने गाडी पार्किङ गरी रिसेप्सनमा आई मलाई के छ भनी हात मिलाई मास्क मागी मास्क लिई होटलको रेष्टरेन्ट तथा बारतर्फ गएकोमा करिब ५ मिनेटपछि रेष्टरेन्टबाट फर्किई मिति २०७९/०५/०५ गते रातीको अं.२३:३५ बजेको समयमा निज माथी गएको ३/४ मिनेट पश्चात रिसेप्सनमा फोन गरी कोठाको A/C चलेन साइलाहरु पनि रहेछ भनेकोले मैले सोहि होटलमा काम गर्ने सबिन श्रेष्ठलाई ४०७ नम्बरको कोठामा A/C चलेन रे चेक गर भनी पठाएकोमा सबिन श्रेष्ठ माथी गई २/३ मिनेटमा नै A/C बिग्रेको रहेछ अहिले बन्दैन भनी फिर्ता आएका थिए। सो पश्चात सन्दिप लामिछानेले अर्को कोठा चाहियो भनेकोले कोठा चेक गर्दा ३०५ नम्बरको कोठा खाली थियो। मैले निज सन्दिप लामिछानेलाई ३०५ नम्बरको कोठा खाली छ त्यहाँ गएर बस्दै गर्नु भनेको थिएँ। पछि सन्दिप लामिछाने तल रिसेप्सनमा आई ३०५ नम्बरको कोठाको चाबी लिई गई सन्दिप लामिछाने र निज सँगै आएकी परिवर्तित नाम गौशाला २६ (छ)(१)(०७९/०८०) ३०५ नम्बरको कोठामा बसेका थिए। सो पश्चात निज सन्दिप लामिछाने तथा परिवर्तित नाम गौशाला २६(छ)(१) (०७९/०८०) तल झरेका थिएनन्। सन्दिप लामिछानेको गेट रजिस्टर कार्ड भर्नु पर्नेमा निजले अं.२३:०० बजे फोन गरेकोमा मिति, समय, नामथर र राष्ट्रियता सोहि समयमा भरेको र रुम नम्बर चाँहि फिक्स गरेर मात्र भर्ने भनी खाली राखेकोमा रुम नम्बर निजहरु ३०५ नम्बरको कोठामा फिक्स गरी बसे पश्चात मात्र भरेको हुँ। निज सन्दिप लामिछाने उक्त होटलमा किकेट खेलाडीहरु सहित आउने जाने बस्ने गरेका थिए। निज सन्दिप लामिछाने अगाडिका दिनहरुमा होटलमा आउदा खाली भएका कोठाहरुमध्ये उपयुक्त कोठा हेरी जुनसुकै कोठामा बस्ने गरेका थिए। निज सन्दिप लामिछाने र परिवर्तित नाम गौशाला २६ (छ)(१)(०७९/०८०) आउँदा राम्रै स्वभाविक अवस्थामा आई होटल कोठामा बसेका थिए। होटलबाट प्राप्त भएको मिसिल संलग्न होटल काठमाण्डौ ईनवाट सन् २०२२ अगष्ट २१ मा जारी भएको GUEST REGISTER CARD देखाउँदा उक्त कार्डमा लेखिएको सन्दिप लामिछानेको नामथर, राष्ट्रियता, जारी भएको स्थान मिति र समय सन्दिप लामिछानेले कोठा राखि दिनु भनेको अवस्थामा राखि दिएको हुँ। उक्त कार्डमा भएको महलमा लेखे अनुसारको विवरण भरी होटल कोठामा बस्ने व्यक्तिहरुको परिचय खुल्ने कागजात राख्नु पर्ने हो तर सन्दिप लामिछाने सबैले चिनेको नाम सुनेको निजको विषयमा सबैलाई जानकारी भएको र निज यस भन्दा अगाडिका

दिनहरुमा पनि कहिले काँहि साथीहरुसँग होटल आउने गरेको साथै निज नेपाली किकेट खेलाडीको कसान समेत भएकोले आवश्यक हुँदाको अवस्थामा निजको विवरण उपलब्ध गराउन सकिने हुँदा GUEST REGISTER CARD मा अन्य विवरण नभरेको हो। अनुसन्धानको क्रममा दाखिला हुन आएको मिति २०७९।०५।०६ गतेको footage 4 reception 1 लेखिएको २३:२५ बजेदेखी २३:३१ बजेसम्मको सि.सि.टि.भी फुटेज देखाउदा हेरौं, उक्त फुटेजको २३:२५ मा रिसेप्सनमा चाबी छोडी जाने सेतो सर्ट कालो पाईन्ट लगाएर हिँडेका व्यक्ति सोही होटलमा काम गर्ने सबिन श्रेष्ठ हुन् भने सोही समयमा रिसेप्सनमा फोन उठाउँदै गरेको र त्यस्को १ मिनेटपछि मुख्यद्वारबाट बाहिर निस्की फर्केको व्यक्ति म स्वयम् हुँ र म फर्किदा २३:२६ बजे म संगै आएको केटी मान्छे पीडित परिवर्तित नाम गौशाला २६ (छ) (१) (०७९/०८०) हुन्। उक्त फुटेजको २३:३० बजे होटलभित्र प्रवेश गरी मसंग हात मिलाई मास्क लिई रेष्टरेन्टर्फ जाने व्यक्ति सन्दिप लामिछाने हुन्। फुटेज हेरी चिनी सनाखत समेत गरिदिएँ। सन्दिप लामिछानेले पीडित परिवर्तित नाम गौशाला २६ (छ) (१) (०७९/०८०) लाई उक्त होटल कोठामा जवरजस्ती करणी गरेको भन्ने सम्बन्धमा मैले मिति २०७९।०५।२२ गते विभिन्न समाचार माध्यमहरूले लेखेको समाचारवाट जानकारी पाएको हुँ। यसरी निज सन्दिप लामिछानेले पीडित परिवर्तित नाम गौशाला २६ (छ) (१) (०७९/०८०) लाई उक्त होटलको कोठामा जवरजस्ती करणी गरेको भन्ने बुझिन आएको हुँदा उल्लिखित कार्य गर्ने व्यक्ति उपर कानून बमोजिम कारबाही र सजाय होस भन्ने बेहोराको होटल काठमाण्डौ ईनका रिसेप्सनिस्ट अनिश श्रेष्ठले अनुसन्धान अधिकारी समक्ष गरिदिएको घटना विवरण कागज।

- ९) म बोजिनी नगरकोट रिसोर्टमा सुपरभाईजरको रूपमा काम गाई आएको छु। जाहेरवाला परिवर्तित नाम गौशाला २६ (छ) (०७९/०८०), पीडित परिवर्तित नाम गौशाला २६ (छ) (१) (०७९/०८०) लाई चिन्दिन भने सन्दिप लामिछाने किकेट खेलाडी भएकोले मैले निजलाई राम्रोसँग चिन्दछु। निज कहिले काँहि रिसोर्टमा आउँदा आउनु भन्दा पहिले निजले हामीलाई म आउँदैछु भनी सम्पर्क गरी आउने गरेका थिए। त्यस्तैमा मिति २०७९/०५/०५ गते राती करिब २०:०० बजे तिर एकासी सन्दिप लामिछाने सम्पर्क नै नगरी एक जना केटी अर्थात हाल थाहा हुन आएकी पीडित परिवर्तित नाम गौशाला २६ (छ) (१) (०७९/०८०) लाई ०२६८ ४४४४ नम्बरको निशान X Trail गाडीमा लिएर रिसोर्ट आएका थिए। निज सन्दिप लामिछाने रिसोर्टको बाहिर एरियामा बसी दुई सेट खाजा सेट मगाएकोमा मैले दुई वटा खाजा सेट लिई गई निज सन्दिप लामिछानेलाई सर तपाईंको लागि रुम राखुपर्छ पर्दैन भनी सोधेकोमा निजले ठीक छ एक छिनमा म भन्दू भनेका थिए। त्यसैले मैले बस्ने होला भनी एउटा रुम समेत बुक गरी राखीदिएको थिएँ। दुबै जना भई अंगालो मादै रिसोर्टको रेलिङमा आड लगाउँदै बाहिरी view हेँ बसेकोमा राती करिब १०:२० बजे तिर केटी अर्थात पीडित रिसोर्टभित्र नछिरी बाहिरवाटै गाडीमा गई बसेकी थिईन् भने सन्दिप लामिछाने बिल तिर्न रिसोर्टको रिसेप्सनमा आई A/C 0##91AD बाट

२२:३२ मिनेटमा मेरो मोबाइल नम्बर ९८६९७२४८०९ मा esewa मार्फत रु.२,७३५। - बिल तिरी बाहिर निस्की गएका थिए। दुई वटा खाजा सेट मगाएकोमा निजहरूले एउटा खाजा सेट दुबै जनाले मिली खाएका थिए भने एउटा खाजा सेट खाँदै नखाई त्यतिकै छोडी गएका रहेछन्। पछि निज सन्दिप लामिछानेले पीडित परिवर्तित नाम गौशाला २६ (छ)(१)(०७९/०८०) लाई जवरजस्ती करणी गरेको कुरा मैले सुनी थाहा पाएको हुँ। निज सन्दिप लामिछानेले e-sewa मार्फत बिल तिरेको रिसिप्ट र निज बस्तु भनी मैले बुक गरी राखि दिएको रुम check in and check out को कागजको प्रतिलिपि पाना २ यसै कागज साथ पेश गरेको छु भन्ने समेत बेहोराको बोजिनी रिसोर्ट नगरकोटका सुपरभाईजर समिर पुरीले अनुसन्धान अधिकारी समक्ष गरिदिएको घटना विवरण कागज।

- १०) बिगत ४ वर्षदिखी जिल्ला काठमाडौं का.म.न.पा.वडा नं. ९ सिनामंगल शम्भुमार्ग स्थितमा म समेतका १० जनाको संयुक्त लगानीमा होटल काठमाडौं ईन सञ्चालन गर्दै आएका छौं। जाहेरवाला परिवर्तित नाम गौशाला २६ (छ)(०७९/०८०), पीडित परिवर्तित नाम गौशाला २६ (छ)(१)(०७९/०८०) लाई चिनेको छैन। सन्दिप लामिछाने म समेतले सञ्चालन गरेको होटल काठमाडौं ईनमा क्यान तथा विभिन्न क्लबहरूले खेलकुदको कार्यक्रम आयोजना गरेको समयमा निज सन्दिप लामिछाने समेतका अन्य थुप्रै खेलाडीहरू आई बस्ने गरेका थिए। निज सन्दिप लामिछाने एउटा राष्ट्रिय क्रिकेट खेलाडी मात्र नभई कसानका साथै सेलिब्रेटी समेत भएको हुँदा निजलाई चिनेको छु। मिति २०७९/०५/०५ गते बेलुका राती देखी ०६:०० गते बिहानसम्म म आफ्नै घरमा थिएँ। हामी १० जना सञ्चालकहरूमध्ये लाल बहादुर बानियाँले होटलको आन्तरिक व्यवस्थापनको जिम्मेवारी लिने गरेका छन् भने हामी अन्य सञ्चालकहरू होटलको बाह्य व्यवस्थापनको जिम्मेवारीमा रहेका छौं। यस्तैमा प्रतिवादी सन्दिप लामिछानेले मिति २०७९/०५/०५ गते बेलुका परिवर्तित नाम गौशाला २६(छ)(१)(०७९/०८०) लाई भेट गरी लिई ऐ. ५ गते रातीदेखी ऐ. ६ गते बिहान सम्म म समेतले सञ्चालन गरेको होटलमा राखी जवरजस्ती करणी गरेको भनी सोसियल मिडियाबाट थाहा पाएपश्चात मात्र मैले होटलको आगन्तुक अभिलेख, होटलमा जडित मिति २०७९/०५/०५ गते रातीको सि.सि. टि.भी. फुटेज तथा उक्त रात रिसेप्सन ड्युटीमा खटिएका होटलमा कार्यरत कर्मचारी अनिश श्रेष्ठसँग समेत बुझदा निज सन्दिप लामिछानेले मिति २०७९/०५/०५ गते राती करिब २३:०० बजेको समयमा होटलको ल्याण्ड नम्बरमा फोन गरी कोठा बुक गर्न लगाएकोमा तत्काल रिसेप्सनमा ड्युटी रहेका कर्मचारी अनिश श्रेष्ठले कोठा नम्बर ४०७ बुक गरी राखी दिएका रहेछन्। पछि सन्दिप लामिछाने र परिवर्तित नाम गौशाला २६ (छ)(१)(०७९/०८०) उक्त कोठामा आई बसेपश्चात ए.सी. बिग्रेकोले दुबैजना उक्त कोठामा नबसी कोठा नम्बर ३०५ मा सगै बसेका हुन् भन्ने कुरा थाहा पाएको हुँ। यसरी निज सन्दिप लामिछाने र परिवर्तित नाम गौशाला २६ (छ)(१)(०७९/०८०) मेरो होटलको कोठामा सगै बसी प्रकरण नं.१ मा उल्लिखित घटना समेत भएको रहेछ भन्ने कुरा विभिन्न सञ्चार माध्यमहरूबाट थाहा पाएँ भन्ने समेत बेहोराको होटल

काठमाण्डौ ईनका संचालक सन्तोष प्रसाद अधिकारीले अनुसन्धान अधिकारी समक्ष गरिदिएको घटना विवरण कागज।

- ११) जिल्ला काठमाडौं का.म.न.पा. वडा नं.९ सिनामंगल शम्भुमार्ग स्थितमा म समेतका १० जनाको संयुक्त लगानीमा होटल काठमाडौं ईन होटल सञ्चालन गर्दै आएका छौं। प्रतिवादी सन्दिप लामिछाने म समेतले सञ्चालन गरेको होटल काठमाडौं ईनमा क्यान तथा विभिन्न क्लबहरूले खेलकुदको कार्यक्रम आयोजना गरेको समयमा निज सन्दिप लामिछाने समेतका अन्य थुप्रै खेलाडीहरू आई बस्ने गरेका थिए। यसरी खेलाडीहरू आई होटलमा बस्दा निज सन्दिप लामिछाने एउटा राष्ट्रिय क्रिकेट खेलाडी मात्र नभई कसानका साथै सेलिब्रेटी समेत भएको हुँदा निजलाई चिनेको हुँ। उक्त होटलमा होटलको अध्यक्ष शंकर प्रसाद पोखरेल, मेनेजर उत्तम रिजाल र म समेतले होटलको आन्तरिक व्यवस्थापनको जिम्मेवारी, कर्मचारीलाई अहन खटन तथा रेखदेख गर्ने काम गर्दै आएका छौं। यस्तैमा प्रतिवादी सन्दिप लामिछानेले मिति २०७९/०५/०५ गते बेलुका परिवर्तित नाम गौशाला २६ (छ)(१)(०७९/०८०) लाई भेट गरी लिई ऐ. ५ गते रातीदेखी ऐ. ६ गते बिहानसम्म म समेतले सञ्चालन गरेको होटलमा राखी जवरजस्ती करणी गरेको भन्ने सोसियल मिडियाबाट थाहा पाएपश्चात मात्र मैले होटलको आगन्तुक अभिलेख तथा उक्त ५ गते बेलुका रातीदेखी ६ गते बिहानसम्म रिसेप्सन ड्युटीमा खटिएका होटलमा कार्यरत कर्मचारी अनिश श्रेष्ठसँग समेत बुझदा निज सन्दिप लामिछानेले मिति २०७९/०५/०५ गते राती करिब २३:०० बजेको समयमा होटलको ल्याण्ड लाईन नम्बरमा फोन गरी कोठा बुक गर्न लगाएकोमा तत्काल रिसेप्सनमा ड्युटी रहेका कर्मचारी अनिश श्रेष्ठले कोठा नम्बर ४०७ बुक गरी राखी दिएका रहेछन्। पछि सन्दिप लामिछाने र परिवर्तित नाम गौशाला २६ (छ)(१) (०७९/०८०) उक्त कोठामा आई बसेपश्चात उक्त कोठामा ए.सी. बिग्रेकोले दुबैजना उक्त कोठामा नवसी कोठा नम्बर ३०५ बुक गरी सगै बसेका हुन् भन्ने कुरा भनेको थिए। उक्त मिति भन्दा पहिले समेत मेरो होटलमा खेलकुद तथा अन्य कार्यक्रम भएको समयमा निज सन्दिप लामिछाने समेतका खेलाडीहरू आई बस्ने गरेका थिए भने निज पीडित परिवर्तित नाम गौशाला २६ (छ)(१)(०७९/०८०) लाई उक्त दिन भन्दा पहिले मेरो होटलमा आई बसेको मैले देखेको छैन। यसरी निज सन्दिप लामिछाने र परिवर्तित नाम गौशाला २६ (छ)(१) (०७९/०८०) मेरो होटलको कोठामा सगै बसी जवरजस्ती करणीको घटना समेत भएको रहेछ भन्ने कुरा विभिन्न सञ्चार माध्यमहरूबाट थाहा पाएको भन्ने समेत बेहोराको होटल काठमाण्डौ ईनका संचालक लाल बहादुर बानियाँले गरिदिएको घटना विवरण कागज।
- १२) सन्दिप लामिछाने र हामी प्राय एउटै टिममा रही क्रिकेट खेल्ने गरेका थियों। खेलाडीहरू कुनै पनि राष्ट्रिय तथा अन्तराष्ट्रिय खेल खेल्न जानु भन्दा करिब १२/१५ दिन अगाडी देखि तयारीको लागी क्यानले क्याम्प खडा गरी खेलाडीहरूलाई एउटै स्थानमा बसाई विभिन्न तालिम र प्रशिक्षण दिने गर्दै। यस्तैमा केन्यामा हुन गईरहेको अन्तर्राष्ट्रिय स्तरको क्रिकेट खेल खेल्नको लागी हामी खेलाडीहरूको मिति २०७९/०५/०६ गते फ्लाइट रहेको हुदै

त्यसको करिब १५ दिन अगाडी देखी नेपाल राष्ट्रिय क्रिकेटका कसान सन्दिप लामिछाने लगायतका खेलाडीहरु हायात प्यालेसमा क्याम्प खडा गरी बस्दै आएको र CAN ले विभिन्न तालिम र प्रशिक्षण दिई आएको थियो । मिति २०७९/०५/०५ गते बिहान म लगायतका खेलाडीहरुले बिहानको तालिम तथा प्रशिक्षण सकेपश्चात सन्दिप लामिछानेले मेरो गाडी बिग्रेको छ भर्त गर्न जाउँ भनेको हुँदा दिउसो करिब १४:००/१५:०० बजेको समयमा म र सन्दिप लामिछाने निजको गाडी भर्त गर्न भनी जिल्ला ललितपुर च्यासल भन्ने ठाउँमा गएका थियौं । गाडी भर्त गरी फर्किदै गर्दा सन्दिप लामिछानेले गाडी ड्राईभिड गरेका र आफ्नो मोबाइलमा गुगल म्याप समेत चलाएका थिए । सोही समयमा निज सन्दिप लामिछानेको स्न्याप च्याटमा म्यासेज आएको हुँदा निज सन्दिप लामिछानेले आफू ड्राईभिड गरिरहेकोले मलाई कसको म्यासेज आयो हेर त भनी मोबाइल दिएका थिए । निज सन्दिप लामिछानेको स्न्याप च्याटमा आएको मोबाइल नम्बरमा सन्दिप लामिछानेले मलाई कल गर्नु भनी भनेकोले मैले मेरो मोबाइल नम्बर ९८१६४३२१५१ बाट मोबाइल नम्बर ९८०४२६८२३९ मा कल गर्दा फोन रिसिभ भएको थिएन । त्यसको केही समय पश्चात सोही नम्बरबाट मेरो मोबाइलमा फोन आउँदा मैले चिन्न नसकेकोले चिनिन भन्दा निजले फोन काटेकी थिईन् । मैले चिनिन भन्दा फोन काटेकोले सन्दिप लामिछानेले मलाई पुन फोन गर्नु भनेको हुँदा मैले मेरो नम्बरबाट फोन गरी सन्दिप लामिछानेलाई कुरा गर्न दिएको थिएँ । त्यसपश्चात हामी दुबै जना हायात प्यालेसमा गई आ-आफ्नो कोठामा गएका थियौं । त्यसपछि सन्दिप लामिछाने के कहाँ गए र को कसलाई भेटे सो बारेमा मलाई थाहा भएन । भोलिपल्ट हामी खेलाडीहरु केन्या गएका थियौं । यस्तैमा म सहित सन्दिप लामिछाने लगायतका खेलाडीहरु खेल खेल्न केन्या गएको समयमा सोसियल मिडिया मार्फत परिवर्तित नाम गौशाला २६ (छ)(१)(०७९/०८०) लाई सन्दिप लामिछानेले जबरजस्ती करणी गरेको भनी थाहा पाएको थिएँ भन्ने समेत बेहोराको क्रिकेट खेलाडी साहब आलमले अनुसन्धान अधिकारी समक्ष गरिदिएको घटना विवरण कागज ।

- १३) म आज भन्दा करिब ८/९ महिना पहिलेबाट राष्ट्रिय तथा अन्तराष्ट्रिय स्तरको क्रिकेट प्रतियोगिता खेल खेल्दै जाने क्रममा प्रस्तुत मुद्दाका प्रतिवादी सन्दिप लामिछानेसँग चिनजान भएको थियो । हामी प्राय एउटै टिममा रही क्रिकेट खेल्ने गरेका थियौं । त्यस्तै आज भन्दा करिब ३/४ महिना पहिले सोसियल मिडिया स्न्याप च्याटमार्फत पीडित परिवर्तित नाम गौशाला २६(छ)(१)(०७९/०८०) सँग परिचय भई हामी बीच कुराकानी भईरहन्थ्यो । कुराकानीको क्रममा निजले तपाईं राम्रो खेल खेल्नु हुने रहेछ म तपाईंको fan हुँ तपाईंको खेल मलाई साहै मन पर्छ तपाईंको game कस्तो हुँदैछ भन्ने जस्ता म्यासेज स्न्याप च्याटमा पठाईरहने र निजसँग खेल सम्बन्धी कुराकानी भईरहने भएकोले निजलाई मैले सोसियल मिडिया मार्फत चिनेको हुँ । तर निजलाई हालसम्म प्रत्यक्ष रूपमा देखेको छैन । फोटोमा मात्र देखेको छु । केन्यामा हुन गईरहेको अन्तराष्ट्रियस्तरको क्रिकेट खेल खेल्नको लागी हामी खेलाडीहरुको मिति २०७९।०५।०६ गते फ्लाइट रहेको हुदैँ त्यसको करिब १५

दिन अगाडिदेखि नेपाल राष्ट्रिय क्रिकेटका कसान सन्दिप लामिछाने लगायतका खेलाडीहरु हायात प्यालेसमा खडा गरेको क्याम्पमा बस्दै आएको र CAN ले विभिन्न तालिम र प्रशिक्षण दिई आएको थियो। यस्तैमा यकिन मिति याद भएन हामी हायात प्यालेसमा रहेको समयमा निज सन्दिप लामिछानेले गितार बजाउँदै गित गाएको भिडियो मैले मेरो स्न्याप च्याट मार्फत सन्दिप लामिछाने समेतलाई tag गरी स्न्याप च्याटमा रहेका मेरा २०/२५ जना साथीहरुलाई sent गरेको थिएँ। उक्त भिडियो परिवर्तित नाम गौशाला २६ (छ)(१)(०७९/०८०) लाई समेत गएको थियो। त्यसको करिब ४/५ दिन पछि मिति २०७९/०५/०६ गते बिहान सन्दिप लामिछाने लगायतका हामी खेलाडीहरु अन्तर्राष्ट्रिय स्तरको खेल खेलनको लागी केन्या गएका थियौं। उक्त दिन बिहान परिवर्तित नाम गौशाला २६ (छ)(१) (०७९/०८०) ले मेरो स्न्याप च्याटमा सन्दिप लामिछानेको गाडीको सेतो रङ्गो x trail गाडीको पछाडी भागको फोटो पठाएकी थिईन्। म खेल खेलनको लागी केन्या गएपश्चात खेलमा व्यस्त भएकोले परिवर्तित नाम गौशाला २६(छ)(१)(०७९/०८०) सर्ग कुराकानी भएको थिएन। यस्तैमा खेल खेल केन्या गएको समयमा सोसियल मिडिया मार्फत परिवर्तित नाम गौशाला २६ (छ)(१)(०७९/०८०) लाई सन्दिप लामिछानेले जबरजस्ती करणी गरेको जाहेरी दरखास्त दिएको कुरा थाहा पाएको थिएँ भन्ने समेत बेहोराको क्रिकेट खेलाडी देव खनालले अनुसन्धान अधिकारी समक्ष गरिदिएको घटना विवरण कागज।

- १४) म र मेरो श्रीमती सिर्जना बलामीले बिगत ५ वर्ष देखि जिल्ला काठमाडौं का.म.न.पा. वडा नं.१० नयाँ बानेश्वरमा आँगन गर्ल्स होस्टेल सञ्चालन गर्दै आएका छौं। पीडित परिवर्तित नाम गौशाला २६ (छ)(१)(०७९/०८०) मिति २०७९/०३/०५ गते देखि मैले सञ्चालन गरेको होस्टेलमा बस्दै आएकोले सामान्य चिनजान रहेको छ भने प्रतिवादी सन्दिप लामिछाने क्रिकेट खेलाडी हुन् भन्ने सोसीयल मिडियामार्फत सुनेको छु। मिति २०७९/०५/०५ गते बेलुका राती देखी ऐ. ६ गते बिहान ०७:०० बजेको समयमा म आफ्नो होस्टेलमा नै थिएँ। निज परिवर्तित नाम गौशाला २६ (छ)(१)(०७९/०८०) प्राय जसो सँधै बिहान ०६:०० बजे बागबजार कलेज पढ्छु भनी जाने र दिउसो जापानिज भाषा पढ्न जान्छु भनी होस्टेलबाट बाहिर जाने गर्थिन्। कलेज पढ्न जाँदा होस्टेलमा कोही कसैलाई सोधेर जानु पर्दैन। यस्तैमा निज परिवर्तित नाम गौशाला २६ (छ)(१)(०७९/०८०) मिति २०७९/०५/०५ गते बिहान करिब ०६:०० बजेको समयमा कलेज जान्छु भनी होस्टेलबाट बाहिर गएकोमा बेलुकासम्म समेत होस्टेलमा नआएपछि किन आईनन् भनी निजले मेरो श्रीमतीलाई दिएको मोबाइल नम्बर ९८०४२६८२३९ मा फोन गर्दा सम्पर्क हुन सकेको थिएन। त्यसको भोलिपल्ट समेत निज होस्टेलमा नआएपछि निजको मोबाइल नम्बरमा फोन सम्पर्क गर्दा म अब साथीसँग बस्छु भनेकोले मैले ठिकै छ भनेको थिएँ। मिति २०७९ साल भाद्र महिनाको २२/२३ गते तिर हुनुपर्छ सोसियल मिडियामा क्रिकेट खेलाडी सन्दिप लामिछाने उपर एक जना होस्टेलमा बस्ने नाबालिकाले जबरजस्ती करणी मुद्दामा जाहेरी दरखास्त दिएको भन्ने कुरा थाहा पाएको थिएँ। यसरी निज सन्दिप लामिछाने

र परिवर्तित नाम गौशाला २६ (छ)(१)(०७९/०८०) ले होटलको एउटै कोठामा सँगै बसी करणीको घटना समेत भएको रहेछ भन्ने थाहा पाएँ भन्ने समेत बेहोराको आँगन होस्टेल, नयाँ बानेश्वरका संचालक नारायण बहादुर बलामीले अनुसन्धान अधिकारी समक्ष गरिदिएको घटना विवरण कागज ।

- १५) म जिल्ला काठमाडौं का.म.न.पा.वडा नं.१० नयाबनेश्वरमा बसी नेपाल ल क्याम्पस प्रदेशनिर्मार्ग बिए.एल.एल.बि. प्रथम वर्षमा अध्ययन गर्दै आएकी छु । पीडित परिवर्तित नाम गौशाला २६ (छ)(१)(०७९/०८०) लाई साथी मार्फत चिनेकी हुँ भने परिवर्तित नाम गौशाला २६ (छ)(१)(०७९/०८०) प्रस्तुत मुद्दामा जाहेरी दरखास्त दिन आउँदा चिनजान भएको हो । प्रतिवादी सन्दिप लामिछाने राष्ट्रिय क्रिकेट खेलाडी तथा नेपाली राष्ट्रिय क्रिकेट टिमका कसान भएकोले निजलाई विभिन्न सञ्चार माध्यमबाट देखेको छु प्रत्यक्ष देखेको छैन । मिति २०७९/०५/०५ गते बेलुकादेखी ऐ. ६ गते बिहानसम्म म आफ्नै घर कोठामा आराम गरी बसेकी थिएँ । यस्तैमा भाद्र महिनाको २० गते बिहान मेरो स्थायी वतन झापामा रहेका साथी बिनायक कार्कीसँगै मेरो सामाजिक सञ्चाल फेसबुकमा कुरा हुदै निजले मेरो बहिनी नाता पर्ने परिवर्तित नाम गौशाला २६(छ)(१) (०७९/०८०) साहै पीडामा परेकी छ रे तिमी उसलाई भेटेर आवश्यक सहयोग गरिदेउ भनी पीडित परिवर्तित नाम गौशाला २६ (छ)(१)(०७९/०८०) को मोबाइल नम्बर पठाएका थिए । सोही समयमा मैले पीडित परिवर्तित नाम गौशाला २६(छ)(१) (०७९/०८०) लाई फोन गरि आफ्नो कोठा नजिकै भेट्न बोलाएकी थिए । बिहान करिब १०/११ बजेको समयमा निज परिवर्तित नाम गौशाला २६(छ)(१) (०७९/०८०) लाई भेट गरी के भएको हो भनी सोधपुछ गर्दा राष्ट्रिय क्रिकेट टिममा खेलाडी सन्दिप लामिछानेले विभिन्न बहानामा आफूसँग नजिक भई मिति २०७९/०५/०५ गते बेलुका भेट्न बोलाई आफूले चलाई ल्याएको गाडीमा बस्न लगाई घुमाउन भनी भक्तपुरको नगरकोट लगी राती करिब २३:०० बजेको समयमा भक्तपुरबाट काठमाडौं सिनामंगल स्थितमा रहेको होटल काठमाडौं ईनमा ल्याई २ वटा कोठा बुक गर्नु भन्दा समेत एउटै कोठा नम्बर ३०५ मात्र बुक गरी मलाई सँगै बसाई जवरजस्ती मेरो कपडा खोली मैले रुदौं कराउँदा समेत मलाई पटक पटक जवरजस्ती करणी गरेको र बिहान मलाई निजकै गाडीमा राखी होस्टेल बाहिर छोडी दिएका हुन् भनी रुदै घटनाबारे भनेकी थिईन । उक्त घटना बारे मैले साथी बिनायक कार्की सहित मेरो साथी पवन दुंगानालाई समेत भनेकी थिएँ । मैले घटना बारेमा थाहा पाएपछि यस्तो घटना लुकाएर राख्न हुँदैन भनी त्यसको भोलिपल्ट गौशाला प्रहरी कार्यालय गई निज पीडितको रोहवरमा पीडितको दाई परिवर्तित नाम गौशाला २६(छ)(०७९/०८०) ले निज सन्दिप लामिछाने उपर जाहेरी दरखास्त दिएका हुन् । यसरी परिवर्तित नाम गौशाला २६ (छ)(०७९/०८०) ले निज सन्दिप लामिछाने उपर किटानी जाहेरी दरखास्त दिएपश्चात मिति २०७९/०६/२० गते प्रतिवादी सन्दिप लामिछानेलाई प्रहरीले पक्राउ गरेको भन्ने कुरा सामाजिक संजालबाट थाहाँ पाएकी हुँ । यसरी नेपाल राष्ट्रिय क्रिकेट टिममा कसान जस्तो महत्वपूर्ण पदमा रहेका

प्रतिवादी सन्दिप लामिछानेले एउटा नाबालिका पीडित परिवर्तित नाम गौशाला २६ (छ)(१)(०७९/०८०) लाई सामाजिक सञ्चाल स्न्याप च्याटको माध्यमबाट चिनजान गरी विभिन्न बहानामा परिवारिक पृष्ठभुमिको बारेमा सोधपुछ गरी ललाई फकाई आफूप्रति आकर्षण गरी भेट गरी घुमाउन लगी रातभर होटलको कोठामा आफूसँगै राखी पीडित रुदाँ कराउँदा समेत पटक पटक जबरजस्ती करणी गरेको हुदाँ निज प्रतिवादी सन्दिप लामिछानेलाई कानून बमोजिम कडा भन्दा कडा कारवाही गरी पीडितलाई उचित क्षतिपूर्ति दिलाई दिनुपर्छ भन्ने समेत बेहोराको बुझिएकी प्रकृति गिरीले अनुसन्धान अधिकारी समक्ष गरिदिएको घटना विवरण कागज।

- १६) म ख्वप कलेज अफ इन्जिनियरिङ लिवाली भक्तपुरमा B.C.T. तेस्रो वर्षमा अध्ययन गाँदै आएको छु। पीडित परिवर्तित नाम गौशाला २६(छ)(१)(०७९/०८०) लाई मेरो साथी प्रकृति गिरीमार्फत चिनेको हुँ भने परिवर्तित नाम गौशाला २६(छ)(०७९/०८०) लाई प्रस्तुत मुदामा जाहेरी दरखास्त दिन आउँदा चिनजान भएको हो। प्रतिवादी सन्दिप लामिछाने राष्ट्रिय क्रिकेट खेलाडी तथा नेपाली राष्ट्रिय क्रिकेट टिमका कसान भएकोले निजलाई विभिन्न सञ्चार माध्यमबाट देखेको छु प्रत्यक्ष देखेको छैन। भाद्र महिनाको २० गते बिहान करिब ११ बजेको समयमा मेरो साथी प्रकृती गिरीले मलाई फोन गरी आफ्नो साथी बिनायक कार्कीको बहिनी नाता पर्ने परिवर्तित नाम गौशाला २६(छ)(१)(०७९/०८०) लाई नेपाल राष्ट्रिय क्रिकेट टिमका कसान सन्दिप लामिछानेले जबरजस्ती करणी गरेका रहेछन्। पीडित साहै पीडामा छिन् यसको लागी हामीहरूले सहयोग गर्नुपर्छ भनेकोले हुन्छ म त्यतै आउँछु भनेको थिएँ। दिउसो करिब १३:०० बजेको समयमा मैले साथी प्रकृति गिरी र पीडित परिवर्तित नाम गौशाला २६(छ)(१)(०७९/०८०) लाई भेट गरी के भएको रहेछ भनी पीडित परिवर्तित नाम गौशाला २६ (छ)(१)(०७९/०८०) सँग बुइदा आफूलाई राष्ट्रिय क्रिकेट टिममा खेलाडी सन्दिप लामिछानेले विभिन्न बाहानामा नजिक भई मिति २०७९/०५/०५ गते बेलुका भेटन बोलाई भेट गरी भक्तपुर नगरकोट घुमाउन लगी राती करिब २३:०० बजेको समयमा भक्तपुरबाट काठमाडौं सिनामंगल स्थितमा रहेको होटल काठमाडौं ईनमा ल्याई राती कोठा नम्बर ३०५ मा राखी जबरजस्ती मेरो कपडा खोली मैले रुदाँ कराउँदा समेत पटक पटक जबरजस्ती करणी गरेको र बिहान मलाई निजकै गाडिमा राखी होस्टेल बाहिर छोडी दिएका हुन् भनेकोले घटना बारे थाहा पाएको हुँ। मैले घटना बारेमा थाहा पाएपछि यस्तो घटना लुकाएर राखु हुदैन भनेको थिएँ। त्यसको भोलिपल्ट पीडितको रोहवरमा पीडितको दाई परिवर्तित नाम गौशाला २६ (छ)(०७९/०८०) समेत गौशाला प्रहरी कार्यालय गई निज सन्दिप लामिछाने उपर जाहेरी दरखास्त दिएका हुन्। यसरी परिवर्तित नाम गौशाला २६ (छ)(०७९/०८०) ले निज सन्दिप लामिछाने उपर किटानी जाहेरी दिएको हुँदा मिति २०७९/०६/२० गते प्रतिवादी सन्दिप लामिछानेलाई प्रहरीले पक्राउ गरेको भन्ने कुरा सामाजिक संजालबाट थाहा पाएको हुँ। यसरी नेपाल राष्ट्रिय क्रिकेट टिममा कसान जस्तो महत्वपूर्ण पदमा रहेका प्रतिवादी सन्दिप लामिछानेले एउटा नाबालिका

पीडित परिवर्तित नाम गौशाला २६ (छ)(१)(०७९/०८०) लाई सामाजिक संज्ञाल स्न्याप च्याटको माध्यमबाट चिनजान गरी विभिन्न बहाना गरी ललाई फकाई आफूप्रति आर्कषण पारी भेट गरी घुमाउन लगी रातभर होटलको कोठामा आफूसँगै राखी पीडित रुँदा कराउँदा समेत पटक-पटक जबरजस्ती करणी गरेको हुदाँ निज प्रतिवादी सन्दिप लामिछानेलाई कानून बमोजिम कडा भन्दा कडा कारवाही हुनुपर्छ भन्ने समेत बेहोराको बुझिएका पवन दुंगानाले अनुसन्धान अधिकारी समक्ष गरिदिएको घटना विवरण कागज।

- १७) Hymen:- old tear at 6 ०÷clock position भन्ने समेत बेहोराको पीडित परिवर्तित नाम गौशाला २६(छ)(१)(०७९/०८०) को स्वास्थ्य परीक्षण प्रतिवेदन।
- १८) प्रतिवादी सन्दिप लामिछानेले पीडित परिवर्तित नाम गौशाला २६ (छ)(१)(०७९/०८०) लाई मिति 2079।०५।०५ गते बेलुका नगरकोट घुम्न जाउँ भनी सँगै लगि फर्कि आउदा काठमाण्डौ जिल्ला का.म.न.पा. वडा नं.९ स्थित होटल काठमाण्डौ ईनमा लगी रातभरी आफूसँगै एउटै कोठामा राखी पीडित रुँदा कराउदा पनि पटक पटक जबरजस्ती करणी गरेकोले निज प्रतिवादी सन्दिप लामिछाने उपर मुलुकी अपराध संहिता, २०७४ को दफा २१९ को उपदफा (१) र (२) को कसूरमा सोही संहिताको दफा २१९ को उपदफा (३) को (घ) बमोजिम सजाय गरी सोही संहिताको दफा २१९ (३क) को खण्ड (ख) बमोजिम जरिवाना हुन र सोही संहिताको दफा २२८ बमोजिम प्रतिवादीबाट पीडितलाई उचित क्षतिपुर्ति भराई पाउनका साथै अपराध पीडित संरक्षण ऐन, २०७५ को दफा ४१ बमोजिम प्रतिवादीबाट क्षतिपुर्ति कोषमा रकम भराई पाउन समेतको मागदावी लिई वादी नेपाल सरकारको तर्फबाट दायर भएको अभियोगपत्र।
- १९) जाहेरवालाले म विरुद्ध प्रहरीमा उजुरी दिएको समयमा म क्रिकेट खेल्न वेष्ट ईन्डिजमा रहेको थिएँ। खेल चलिरहेको अवस्थामा नै र अन्य खेलहरु बाँकी रहेको अवस्थामा उक्त उजुरीवारे मैले थाहा पाएकोमा म आफैले म स्वयं नेपालमा गई कानूनी लडाई लड्ने भनी विभिन्न सामाजिक संज्ञाल मार्फत लगायत नेपाल प्रहरीलाई जानकारी गराई म कानूनी लडाईको लागी नेपालमा आउने क्रममा २०७९।०६।२० गते नेपाल आएकोमा त्रिभुवन अन्तर्राष्ट्रिय विमानस्थलमा म आँफैले प्रहरीकोमा सरेन्डर गरेको हुँ। तत्पश्चात सोही दिन प्रहरीले मलाई नियन्त्रणमा लिई अनुसन्धानको लागी प्रहरी वृत्त गौशालामा राखेको हो। जाहेरवाला परिवर्तित नाम गौशाला २६(छ)(०७९/०८०) संग तथा पीडित भनिएकी परिवर्तित नाम गौशाला २६ (छ)(१)(०७९/०८०) संग मेरो रिसईवी, नाता सम्बन्ध, आर्थिक कारोबार समेत केही छैन। पीडित भनिएकी परिवर्तित नाम गौशाला २६ (छ)(१)(०७९/०८०) र मेरो क्रिकेट खेलाडी साथी देव खनाल बीच चिनजान भई निजहरु विभिन्न सोसल मिडियामा एक अर्कासँग साथी रहेका रहेछन्। सोही क्रममा एकदिन देव खनालले मलाई थाहा नदिई मैले गितार बजाई गीत गाईरहेको एउटा सानो भिडियो निज पीडित भनिएकी परिवर्तित नाम गौशाला २६ (छ)(१)(०७९/०८०) लाई पठाएका रहेछन्। तत्पश्चात पीडित भनिएकी परिवर्तित नाम गौशाला २६(छ)(१) (०७९/०८०) ले मलाई स्नाप च्याटमा फ्रेन्ड रिक्वेष्ट पठाएकी

रहिछिन् । सो रिक्वेष्ट आएको केही समयपछी मैले उक्त फ्रेन्ड रिक्वेष्ट एसेप्ट गरेको थिएँ । उक्त फ्रेन्ड रिक्वेष्ट एसेप्ट भएपश्चात निज पीडित भनिएकी परिवर्तित नाम गौशाला २६(छ)(१)(०७९/०८०) ले म सँगको कुराकानीको क्रममा आफू र देव खनाल एकदमै नजिकको साथी रहेको बताएकी थिईन् । देव खनालसँग निज पीडित परिवर्तित नाम गौशाला २६(छ)(१)(०७९/०८०) को राम्रो सम्बन्ध रहेको भन्ने थाहा पाएपछी मेरो साथी देवको साथी निज पीडित भनिएकी परिवर्तित नाम गौशाला २६(छ)(१)(०७९/०८०) भएको कारण निजसँग कुराकानी गर्न थालेको हुँ । कुराकानीको क्रममा निज पीडित भनिएकी परिवर्तित नाम गौशाला २६(छ)(१)(०७९/०८०) ले मलाई केही भिडियो र फोटोहरू पठाउन थालेकी थिईन् । सोको जवाफमा मैले निजसँग सामान्य जवाफ फर्काउने गरेको थिएँ । कुराकानीको क्रममा निजले आफू मेरो एकदम ठुलो फ्यान रहेको र मसँग भेट्ने ईच्छा रहेको बताएकी थिईन् । जवाफमा मैले म आफू व्यस्त रहेको र तत्काललाई म आफू भेट्नको लागि असमर्थ रहेको र म आफू आफ्नो खेल सकाएर लगभग २ महिनापछि भेट्छु भनि निजलाई बताएको थिएँ । तर निजले मलाई बारम्बार कर गरेको हुनाले र निजले आफ्नो व्यक्तिगत भनाई समेत राख्ने ईच्छा व्यक्त गरेको हुनाले निजको बारम्बारको अनुरोधलाई मैले भ्याए भने भेट्छु भनि भनेको थिएँ । सोही क्रममा निजसँग मेरो चिनजान भएको हो । जाहेरी दरखास्तको व्यहोरा गलत र झुठा हो । किनकी म २२ वर्षको व्यक्तिलाई उक्त जाहेरीमा वर्ष २६/२७ वर्ष भनेर उल्लेख गरेको रहेछ । उक्त जाहेरीसाथ पेश भएको Maya Ko Pahilo Suagat Suru भनी लेखिएको फोटो मैले निज पीडित भनिएकी महिलालाई पठाएको होईन । जाहेरी दर्खास्तसंग पेश भएको उक्त फोटो मैले मेरो स्नाप च्याटको स्टोरीमा राखेको थिएँ । म आफू गायक अनिल सिंहको एक शुभचिन्तक हो र सोही फोटोमा लेखिएको पंक्ती गायक अनिल सिंहको गीत प्रेमपत्रको पहिलो पंक्ती हो । सो मैले सोही गीतबाट साभार गरेको मात्र हो कोही कसैलाई इंगित गरेर उक्त स्टोरी राखेको होईन । सोही फोटो समेतलाई निजले मेरो अनुमती बिना मेरो स्टोरीबाट चोरी गरेर निजले आफ्नो मोवाईलमा सेभ गरी राखेर जाहेरी दिँदा झुठा प्रमाण पेश गरेको रहेछ । मिति २०७९।५।५ गते अन्दाजी दिँसो ४.१५ बजेतिर म च्यासल बाट मेरो बा.२६ च ४४४४ नं को गाडी मर्मत गराई म आफू बसीरहेको होटेल हायत प्लेसमा फर्कने क्रममा च्यासलको लोकेशन अली अफ्ठेरो हुनाले मैले मेरो मोवाईलमा गुगल म्याप प्रयोग गरी रहेको थिएँ सो समयमा मेरो क्रिकेट खेलाडी साथी शाहब आलम पनि म संग फर्कदै थिए । सोही फर्कने क्रममा मेरो स्नाप च्याटमा यस मुद्दामा पीडित भनिएकी महिलाले एउटा मेसेज पठाएको रहिछन् तर म आफू ड्राईभिङ गरिरहेको हुनाले मैले मेरो साथी शाहब आलमलाई उक्त मेसेज हेरिदिन आग्रह गरेकोमा सो मेसेजमा निजले मलाई तपाईंसंग अत्यन्तै जरुरी काम छ र आफू अहिले एकदमै दयनीय स्थितिमा रहेको भनि निजले मसंग केही हेल्पको आग्रह समेत गरेकोले निजले मलाई मेरो फुर्सदको समयमा निज महिलालाई फोनमा कुरा गर्नको लागी आफ्नो फोन नं समेत उक्त मेसेजमा पठाएको थिईन । तत्पश्चात निज महिलाको

यो कुरा सुनेर फर्कने क्रममा आफूले गुगल म्याप प्रयोग गरेको हुँदा मैले म संगै रहेको मेरो साथी शाहब आलमलाई निजकै मोबाईलबाट निज महिलालाई निजले दिएको नंवरमा मा फोन गर्न आग्रह गरें र निज महिलालाई शाहब आलमले पहिलो पटक फोन गर्दा निजको फोन उठेन। सो को केही समय पश्ताच निज महिलाले शाहब आलमको मोबाईलमा फोन गर्दा मेरो साथी शाहब आलमले कल रिसिभ गर्दा उक्त महिलालाई नचिनेको हुँदा कल रिसिभ गरेको केही सेकेन्डमै फोन काटि दिएका थिए। पुनः केही समय पश्तात मैले शाहब आलम लाई उक्त नंवरमा फोन गर्न लगाएँ। फोन रिसिभ हुँदा मैले निज संगको कुराकानीमा के भयो भनि सोधदा निजले म संग आफू आफ्ठेरोमा रहेको र बाँकी कुरा भेटमै भन्छु भनि बताएकोले भेट्न संभव छैन म मिटिडमा जानु पर्ने छ र मलाई ढीलो हुन्छ भन्दा निजले मलाई ढीलो भएपनि तपाई आफ्नो काम सकेर अनुकूल समयमा आउनुहोस म मेरो होस्टेलमा कुरेर बस्छु भनेकोले मैले हुन्छ भनेर निजले बारम्बार आग्रह गरेकोले सो आग्रहलाई स्वीकार गरी फोनमा कुरा सकिएको थियो। उक्त साँझ आफ्नो काम सकेर निजलाई भेट्न जाने क्रममा मध्य बानेश्वरमा पुगदा निजको होस्टेलको लोकेशन मार्गदा निजले मलाई आफ्नो होस्टेलको लोकेशन समेत दिईनन् र मलाई मध्य बानेश्वर नजिक रहेको लीटिल काठमाडौं रेष्टरेन्टमा पर्खनु भनिन र म त्यहाँ साँझको करिव ७ बजे पुगे पश्तात निज महिला पनि आई पुगीन् र आउना साथै निज आफैले गाडीको अगाडीको ढोका खोलीन र गाडीको सिटमा आएर बसिन। त्यसपछी मैले सामान्य रूपमा मैले हाई हेलो भनि सम्बोधन गर्दै त्यो नै निज महिला र मेरो पहिलो प्रत्यक्ष भेट थियो। सो भेटमा what's your plan भन्दा निजले मलाई आफूलाई नगरकोट जाने इच्छा रहेको बताईन र मैले अहिले त्यो सम्भव छैन अहिले यतै दरबारमार्गतिर गएर कफि खादै गफ गरौ भनि निजलाई भन्दा निजले सो कुरा नमानी मैले आज विहान देखी नै नगरकोट जाने मुड बनाएको र आफ्ना साथीहरुलाई नगरकोट जाने भनी बताएकी छु भनी भनेर मलाई भनेपछी निजको सो कुरा सुन्दा म अलि आश्र्य चकित भएँ। निजको उक्त कुरालाई इन्कार गर्दै बरु पछी अन्य समयमा जाउँला भन्दा नगरकोट गएर एकछिनमै फिर्ता आउँला भनी मलाई नगरकोट जाने निजले नै बारम्बार कर गरेको र फिर्ता आउने शर्तमा निजकै करमा नगरकोट म गएको हो। निजको नगरकोट जाने पुर्वतयारी रहेको बारेमा मलाई पुर्व जानकारी समेत थिएन। नगरकोट जाने क्रममा निजलाई मैले निजको बारेमा सोधदा निजले आफू अहिले १२ कक्षामा अध्ययनरत रहेको र आफू १९ वर्षमा चलिरहेको बताएकी थिईन। नगरकोट जाने क्रममा भक्तपुर दरबार स्क्वायर नजिकै पुगदा समेत मैले निजलाई यतै कतै खाजा खाउँ र फर्किउँ भन्दा पनि निजलाई नगरकोट जाने र त्यहाँबाट साँझको दृश्यावलोकन गर्न समेत ईच्छा रहेको भनी बताएकी थिईन्। नगरकोट जाने क्रममा हाम्रो सामान्य कुराकानी भईरहेको थियो। त्यही क्रममा मैले देव खनालसँगको निजको चिनजानको बारेमा समेत सोधेको थिएँ। निजले आफूलाई किकेट मनपर्ने र मार्चमा सम्पन्न भएको पपुवा न्यु गिनीसँगको खेलमा देव खनालको खेल हेरेर आफू देवसँग नजिकिएको समेत बताईन्। नगरकोटको यात्रामा धेरैजसो

कुराकानी मेरो संगित र किकेटको बारेमा मात्र भएको थियो। करिब द.२० मा हामी नगरकोटको बोजिनी रिसोर्टमा पुगेका थियौं। उक्त रिसोर्टमा मेरो चिनजान हुनाले र मध्यैरेजसो साथीहरु तथा परिवारको साथमा उक्त रिसोर्टमा जाने तथा बस्ने हुनाले साथै निज पीडित भनिएकी महिलासँग सो दिन नगरकोट जाँदा उक्त रिसोर्टमा सो दिन हामी नबस्ने हुँदा सो दिन उक्त रिसोर्टमा आफु आउने कुरा मैले जानकारी गराएको थिएन। रिसोर्टमा पुगेपछी रिसोर्टको आँगनमा वाहिरपट्टी नै हामी बसेका हौं। गएको एकछिनपछी हामीले खाजा अर्डर गरेका हौं। सोही क्रममा निजलाई आफूलाई गित गाउन मन पर्ने हुनाले र मैले गएको गीत सुन्न ईच्छा गरेकोले मैले आफ्नो गाडीमा रहेको गिटार ल्याएर निज र मैले सँगै केहि गीतहरु गाएका थियौं। केही समयपश्चात हामी खाजा खाँदै गफ गाँदै गरेका थियौं। सोही क्रममा ऐउटा वेटरले मलाई रुम चाहिएको हो भनी सोध्दा मैले मलाई अहिलेको लागि चाहिएको छैन चाहिएको खण्डमा म जानकारी गराउँछु भनी भनेको थिएँ। केही समयपछी म सो रिसोर्टको रेलिङ्गको नजिक गएर काठमाण्डौको दृश्यावलोकन गाँदै थिएँ अवलोकन गर्ने क्रममा निज महिलाले मेरो पछाडीबाट आएर मेरो अनुमतीबिना मेरो काँधमा निजको टाउको राख्दा मलाई असहज महसुस भएको थियो। त्यसपश्चात मैले निजलाई अब हामी फिर्ता काठमाण्डौ जाउँ भन्दा निजले एकछिन पछि जाउँ भनी भनेकोमा निजलाई मैले तिम्रो होस्टल बन्द हुन्छ म भोली बाहिर जानुछ सोको लागी सामान प्याकिङ गर्नु छ अहिले जाउँ भन्दा निजले मलाई ढिलो भएको छैन र होस्टल कुनै पनि समय बन्द हुँदैन ढिलो भए पनि के भयो त यहिं बसौला भनी भनेकोमा मैले हामी आजै जसरी पनि जानुपर्दै र हामी फिर्ता हुने शर्तमा नै आएका थियौं भन्दा निज रिसले केही मर्मुराएको जस्तो मलाई आभाष भयो। सायद सन्दिप मसँग नगरकोटमा सँगै बस्दैन होला भनेर पनि निज रिसाएको हुनसक्छ। निज रिसमा हुँदा निजले गाडीको ढोका खोलिदिनु म गाडीमा जान्छु भन्दा मैले टाढैबाट गाडीको लक खोलिदिएको र निज रिसाउदै गाडीमा गएर बसिन् र मैले काउन्टरमा गएर बिल तिरेर आएर म मेरो गाडीमा बसेको थिएँ। करिब १०:५५ बजेतिर हामी नगरकोटबाट काठमाण्डौ प्रस्थान गच्छौं। फर्कने क्रममा निज महिला रिसाएको हुँदा मैले निज रिसाएको मुडलाई ठिक पार्नको लागी गाडीमा मीठा गीतहरु पनि मैले बजाएको थिएँ। सोही क्रममा निजलाई ऐउटा फोन कल आएको थियो। उक्त फोनलाई निजले रिसिभ गरिनन् र निजले सोही कल गर्ने व्यक्तिलाई अन्दाजी रातको ११:०० बजे तिर हाट्स एपमा मेसेज गरेकी थिईन उक्त मेसेजमा he left me sathi ko ghar ma I will be staying there today I am safe भनी मेसेज समेत पठाएकी थिईन्। तत्पश्चात जडीबुटी आइ पुगे पश्चात मैले निज महिलाको होस्टेलको डिटेल माग्दा निजले कहाँ अब ढीलो भैसकेकोले म अब होस्टेल जान मिल्दैन होस्टेल बन्द भै सक्यो भनेकोले निजको यो कुरा सुनेर म एक छिन छक्क परें अनि मैले निजलाई तिमिले एक छिन अघि होस्टेल जति खेर पनि खुलेको हुन्छ भनेको थियौं तर अहिले आएर बन्द भयो भन्छौ भनेपछी निजको सो कुरा त्यहीं नै झुट लागेको थियो। सोही क्रममा निजले मसंग मेरा व्यक्तिगत कुराहरु गर्न बाँकी नै छ र तपाईंसँग गफ गर्न पुगेको छैन भनि भनेको

हुँदा मैले निजलाई म आफू बसेको होटेल हायात प्लेसमा निजको लागि एउटा रुम बुक गरीदिन्छु भनेको र सो होटेलको लबीमा बसी निजको कुरा सुन्छु भन्दा निजले होईन त्यहाँ अरु खेलाडी समेत हुन्दैन् साथै देव खनाल पनि त्यही हुन्दै र देवले मेरो बारेमा के सोच्चा भनेर निजले मेरो आग्रहलाई अस्वीकार गरेकोले निजले मलाई यतै कतै कुनै होटेलमा बसेर गफ गरौ भनेकोले मैले नजिकै रहेको चिनेको म लगायत मेरा अन्य खेलाडी साथीहरु समेत गई रहने एयरपोर्ट नजिक रहेको होटेल काठमाडौं इनमा फोन मार्फत एउटा रुम बुक गरेको हुँ र एकछिन पछी रातको करीब ११.२५ बजे तिर सो होटेलको बाहिर पुगदा मैले तिमी जाउ म तिमिलाई भोली बिहान तिम्रो होस्टेलमा पुर्याउनको लागि तिमीलाई पिक गर्न आउँछु भन्दा हैन एक छिन आउनु तपाईंसंग केही व्यक्तिगत कुरा र तपाईं संगहेल्प चाहिएको कुरा समेत गर्नुछ भनि निजले भनेकोले मैले हुन्दै तिमि जाँदै गर म गाडी पार्क गरेर आउँछु भनेकोले निज होटेलको रिसेप्सनमा गई रुम नं.४०७ को चाबी लिई निज होटेलको रुमतिर लागिन म पनि करिब ४/५ मिनेट पश्चात होटेलको रिसेप्सनमा पुगी रुम नं बुझ्दा ४०७ नं को कोठामा गएँ। कोठामा गए पश्चात रुमको ए.सी. विग्रीएको हुँदा निजले अर्को कोठा लिन आग्रह गरेकोले मैले पूनः रिसेप्सनमा गै अर्को रुम नं.३०५ को चाबी लिई आएँ। सो पश्चात हामी दुबै जना ३०५ नं को कोठामा गयौं सो समय रातको करिब १२.०५ बजेको थियो। रुममा गए पश्चात म थाकेको हुँदा बाथरुममा गएर फ्रेस भएर आउँछु भनेर जान लागेको समयमा निजले रुमको ढोका समेत आफै बन्द गरेकी थिईन्। मैले उक्त रुमको ढोका किन बन्द गरेको खुल्ला रहन देउ भन्दा निजले केही हुँदैन don't worry its ok भन्दै जवाफ फर्काईन्। सो पश्चात म फ्रेस भएर फर्केर आउँदा निज बेडमा बसेकी थिईन् भने म कुर्सीमा बसेको थिएँ। ल भन् अब तिम्रो कुरा भन्दा निजले मलाई मेरो व्यक्तिगत कुरा सोधिन् मैले आफ्नो क्रिकेटको यात्रा लगायत आउने दुर तथा आउने खेल साथै भविष्यका केही योजनाहरूको बारेमा समेत बताए। मैले आफ्नो व्यक्तिगत कुराहरु गर्ने क्रममा मेरो लामो समय देखी एउटा गर्ल फ्रेन्ड रहेको र छिडै बिबाह गर्ने योजना बताएको थिएँ। यसैगरी मैले आफ्नो भनाईहरु सकाए निजको व्यक्तिगत कुराहरुको बारेमा सोध्दा निज आफू एकदमै दयनिय स्थितिमा रहेको बताईन। निजको बुवा आमाको सम्बन्ध विच्छेद पछि निजले धेरै समस्याहरु भोग्नु परेको बताईन। आफ्नो एउटा दाई रहेको र उ पनि कुलतमा फसेको र घरमा पनि खासै वास्ता नगर्ने र आफूलाई जहिल्यै पनि गाली गरीरहने र खर्च समेत मागी रहने बताईन्। निजको आर्थिक स्थिती पनि गंभिर रहेको र आफूले आफ्नो पढाई लगायतका अन्य खर्चहरु पनि व्यहोर्न गाहो रहेको बताईन। पहिले काठमाडौं, पोखरा र पुनः काठमाडौंमा पढाई गाँदै जाँदा ठाउँ परिवर्तनको कारण र परिवारिक कारण पढाईमा धेरै असर परेको बताईन्। निजको ३/४ वर्ष अगाडी देखी Boy friend समेत रहेको बताईन्। Boy friend र Boy friend को आमाले नै निजको सबै खर्च बेहोरी दिने र निजको आफ्नो घरमा समेत पैसा पठाईदिने समेतको कुरा बताईन। होस्टेलबाट लुकी लुकी Boy friend संग घुम्न जाने र रमाईलो गर्ने समेतका कुराहरु बताईन्। यसरी नै दुई जनाको बिचको सम्बन्ध

गहिरो रहेको कुरा बताईन निजको भनाई अनुसार देव खनालले पनि निजलाई भेटेको र समय समयमा आर्थिक सहयोग समेत गरेको कुरा बताईन्। यो कुरा भन्दा निज भावुक मुद्रामा देखिन्थिन्। निजको मुडलाई मैले फ्रेस पार्नको लागि केही गितहरु आफैले गाएर सुनाए र मैले निजलाई सबै कुरा ठीक भै हालच्छ चिन्ता गर्नु पर्दैन भनेर आश्वासन दिएँ। केही समयपछि निजले आफूलाई आर्थिक सहयोग चाहिएको र आफू Sponsorship को खोजीमा रहेको बताएकी थिईन्। यदी मेरो तर्फबाट केही सहयोग हुन सक्छ भनेर निजले मसँग जिज्ञासा राख्दा सो सम्बन्धमा मैले विचार गरेर भन्दू भनी भनेको थिएँ। उक्त कुरा पश्चात निजले मलाई आफूलाई भविष्यमा धेरै कुराहरुमा सजिलो हुन्छ भनेर आफ्नो आमाबुवाको सहयोगमा नयाँ जन्मदर्ता बनाएको र आफ्नो उमेर समेत घटाएको जानकारी गराईन्। निज महिलाको उक्त कुरा सुन्दा मलाई एकछिन निज उपर शंका लाग्यो। केही समयपश्चात मैले होटलबाट निस्कने निर्णय लिएँ। करिब विहान ४:०० बजेको समय हुनुपर्दछ मैले निजलाई म अहिले जान्दू म तिमिलाई होटलमा पुर्याउनको लागी विहान ६:०० बजेतिर आउँदू भन्दा निजले मलाई तपाईं जाँदा आउँदा नै १ घण्टा भन्दा बेशी लाग्छ त्यसकारण त्यतिन्जेल तपाईं यहीं बस्नु हामी गफ गर्दै बसौला भनेर भन्दा निजको उक्त कुरा मलाई ठिक लाग्यो अनि मैले निजलाई हुन्छ तिमिले भनेको कुरा मलाई ठिक लाग्यो बरु अर्को रुम लिएर यहीं बस्छु भन्दा निजले त्यसो गर्नु पर्दैन अब एकछिनमा म पनि निस्किन्दू त्यतिन्जेल हामी यहीं गफ गरेर बसौं भनी बारम्बार कर गरेर मलाई अर्को कोठा समेत लिन दिईनन्। धेरै समयसम्म कुर्चीमा बसेको देखेर निजले मलाई निज बसिरहेको बेडमा आएर सँगै बस्न समेत आग्रह गरेकी थिईन र उक्त कुरालाई मैले इन्कार गर्दै म खेलाडी हो मैले यहीं एडजस्ट गर्न सक्छु भनी म त्यही कुर्चीमा नै बसें। सो समयमा मलाई निन्द्रा समेत लागेकोले म आफू ६:०० बजे उठ्नुपर्ने भएकोले मैले सोही समयमा नै ६:०० बजेको अलाराम लगाएको थिएँ। कुराकानीको क्रममा म बसिरहेको कुर्चीमा नै निदाएछु। ६:०० बजे अलाराम बजेपछी म उठे र निजलाई पनि उठ्न आग्रह गरें। म फ्रेस भएर आएपछी मैले निजलाई ब्रेकफास्टको लागी प्रश्ताव राख्दा पर्दैन तपाईलाई ढिला हुन्छ म होस्टेलमै गएर खाजा खान्दू भनी भनेकी थिईन्। करिब ६:५० तिर हामी होटलबाट निस्कियौं। म सँग भेटेर निज एकदमै खुसी देखिएकी थिईन्। म आफू भर्याङ्गबाट पार्किङमा गएर पार्कमा रहेको गाडी लिएर होटल अगाडी आएँ र निज पनि सोही गाडीमा बसिन् र मैले निजलाई निजको होस्टलमा पुर्याईदिएँ। निजको होस्टल नजिकै निजलाई छोडेपछी छुट्ने समयमा निजले फेरी पनि एकपटक Sponsorship को बारेमा सोचिदिन अनुरोध गरिन र मैले हुन्छ म हेर्छु भनै र म पनि आफ्नो होटल हायात प्यालेस तिर लागें र होटल पुगेपछी मैले मोवाईल चलाउँदा निजको म्यासेज आएको रहेछ it was really nice to meet you भनी स्नाप च्याटमा म्यासेज पठाएको रहिछिन र अर्को म्यासेजमा तपाईं होटल पुगनुभयो भनेर सोधेकी थिईन्। सो म्यासेजहरुको रिप्लाईमा मैले निजलाई मलाई पनि तिमिलाई भेटेर खुशी लाग्यो र म होटल पुगिसकें भनेर जानकारी पनि दिएको थिएँ। सोही साँझ म लगायत मेरो टिम केन्यातिर

प्रस्थान गयौँ। केन्या गएपछी पनि हामी भेटेको २ दिनसम्म पनि कुराकानी गरेका थियौँ। कुराकानीको क्रममा म अब व्यस्त हुन्छ Game को Pressure ले गर्दा म खासै बोल्न पाउँदिन र म अब २ महिनापछी खेल सकिएपछि आएर कुराकानी गर्दू भनी भनेको थिएँ र सोको जवाफमा निज महिलाले मलाई हुन्छ Take Care समेत भनेकी थिईन। २०७९।०५।२२ गते मैले म माथी परेको उजुरीको बारेमा म वेष्ट इन्डिजमा हुँदा सामाजिक संजाल मार्फत थाहा पाएको थिएँ। निजले आफू १९ वर्ष पुगिसकेको र आफ्नो Boy Friend समेत भएको बताएको हुनाले मैले साथीको नाताले निजसँग सतर्कता अपनाउनुको साथै निज उदास भएको देखी मैले गीतको माध्यमबाट सहज महसुस गराउने प्रयास समेत गरेको थिएँ। भेटको क्रममा निजलाई मैले जबरजस्ती करणी गर्नु त टाढाको कुरा निजलाई मैले छोएको पनि छैन। निज पीडित भनिएकी महिलाले झुठा वनावटी कपोकल्पित वेबुनियाद र बदनियत भावनाले मलाई फसाउने नियतले म माथी झुठा आरोप लगाएकी हुन्। निजले मसँग कुरा गर्दा आफू १९ वर्ष चलिरहेको भनी बताएको र पछी म माथी जाहेरी दरखास्त पेश गर्दा आफू नाबालिग रहेको कागजात पेश गरेको देखिदा निजले योजनाबद्द तवरले अन्य कसैको उक्साहटमा परी मलाई फसाउने षडयन्त्र रची जाहेरी दरखास्त दिएकी हुन्। निजसँग बाध्यात्मक रूपमा र निजको कर र बारम्बार अनुरोध गरेकोले नै म निजको अनुरोधमा बाध्य भई एउटै कोठामा बस्न पुगेको हो। मैले कुनै मादक पदार्थ सेवन गरेको थिएँन र उनलाई पनि मादक पदार्थ सेवन गर्न लगाएको थिएँन। हामी दुवैले मादक पदार्थ सेवन गरेका थिएँनौँ। होटल जस्तो सम्वेदनशिल ठाउँमा निजले आफूलाई मैले जबरजस्ती करणी गरेको भनी लगाएको आरोप झुठा हो। होटलको कोठामा बस्दा आ-आफ्नो स्थानमा निज पीडित भनिएकी महिला बेडमा र म कुर्चीमा बसी घरायसी व्यक्तिगत तथा पेशागत कुराकानी मात्र गरी बसेका हाँ। मैले निजलाई करणी त टाढाको कुरा छोएको समेत छैन। सलिना शर्मलाई पीडित भनिएकी व्यक्तिलाई पठाएको च्याट विवरणमा He left me sathi ko ghar ma I will be staying there today I am safeee भन्ने समेत उल्लेख गरेको च्याट, सुबोध रेग्मीसँग निज पीडित भनिएकी महिलाले गरेको च्याट विवरणमा निजको जन्ममिति २०६१।०२।१८ भनी उल्लेख गरेको तथा I just hug sandeep Lamichhane the day before Yesterday भनी उल्लेख गरेको च्याट तथा निज पीडितले आफू विरगंजको नारायणी अस्पतालमा जन्म भएको भनि उल्लेख गरेको सोको प्रमाण लगाई पाउँ। मैले अभियोग मागदावी बमोजिमको कसूर गरेको छैन भन्ने समेत बेहोराको प्रतिवादी सन्दिप लामिछानेले शुरु अदालत समक्ष गरेको बयान।

- २०) मिसिल संलग्न प्रमाणहरूको परीक्षण गरी थप प्रमाणहरू बुझ्दै जाँदा ठहरे बमोजिम हुने गरी हाललाई यी प्रतिवादी सन्दिप लामिछानेलाई मुलुकी फौजदारी कार्यविधि संहिता, २०७४ को दफा ६७ (१) (ख) बमोजिम थुनामा राखि मुद्दाको पूर्पक्ष गर्नु पर्ने देखिंदा ऐ. संहिताको दफा ८० बमोजिम थुनुवा पुर्जि दिई स्थानिय कारागार कार्यालयमा पठाईदिनू। साथै प्रस्तुत मुद्दा निरन्तर सुनुवाईको भएको र प्रतिवादी समेत चुक्ता भैसकेको देखिँदा जाहेरवाला, पीडित,

बुझिएका मानिसहरु र पीडितको स्वास्थ्य परीक्षण गर्ने चिकित्सक समेतलाई बकपत्रको लागि जिल्ला सरकारी वकील कार्यालय, काठमाण्डौ मार्फत उपस्थित गराउन सम्बन्धीत प्रहरी कार्यालयमा पत्राचार गर्नु र प्रतिवादीका साक्षीहरूलाई निजै मार्फत उपस्थित गराई बकपत्रका लागि इजलास समक्ष पेश गर्नु। प्रतिवादीले बयानसाथ पेश गरेको पीडितको जन्मदर्ताको अभिलेख किताब सहितको सङ्कल प्रति सम्बन्धित कार्यालयबाट झिकाउन्। पीडितको नागरिकता प्रमाणपत्र बनाउँदा भरेको अनुसुची फाराम सहितको प्रतिलिपि सम्बन्धित कार्यालयबाट झिकाउन् भनी शुरु अदालतबाट मिति २०७९।०७।१८ मा भएको थुनछेक आदेश।

२१) जाहेरीमा उल्लिखित सबै घटना विवरणहरु साँचो हुन्। राष्ट्रिय टोलीका खेलाडी देव खनाललाई मैले मार्चको अन्त्यतिर नेपालले मलेसिया र पपुवा न्यु गिनीसाँग ट्राई नेशन सिरिजमा डेब्यु म्याचमै आफ्नो उत्कृष्ट प्रदर्शन गरेकोले उहाँको प्रतिभाको तारिफ देशव्यापी रूपमा भईरहेको हुँदा आफू पनि किकेट समर्थक भएको हिसाबले चिनेकी थिएँ। उहाँलाई किकेट समर्थकको हिसाबले उहाँको व्याटिड शैली अत्यन्तै राम्रो लागेर नेपालले सी सिरिज जितिसके पश्चात मैले वहाँलाई सोसल मिडिया एप फेसबुकमा रिक्वेष्ट पठाएको थिएँ। देव खनालले मेरो रिक्वेष्ट एक्सेप्ट गरेपश्चात मेरो फेसबुकमा मेरो ईन्स्टाग्राम र स्नाप च्याटको युजर नेम पनि कनेक्ट भएकोले मलाई त्यही युजर नेम हेरेर स्नाप च्याटमा एड गरेका रहेछन्। केही दिन पश्चात देव खनाल र म बिच स्न्याप आदानप्रदान हुन शुरु भयो। सोही स्न्याप पठाउने क्रममा अन्दाजी एक हसा जती पछाडी देव खनालले मलाई भेट्न आग्रह गरेका थिए। देव खनाललाई आफूले भेट्न नजाने भनेपछि देव खनालले मलाई कोसँग बोल्दै छौं थाहा त छ नी भनेर समेत भनेका थिए। देव खनालको स्न्यापच्याटको युजरनेम dkhanal18 रहेकोले मलाई उक्त व्यक्ति देव खनालनै हुन भन्ने थाहा थिएन। त्यसैले को रहेछन् त भन्ने हिसाबले मैले वहाँको स्न्यापच्याटको प्रोफाईल भिजिट गरेको थिएँ। वहाँको स्न्यापच्याटमा आफ्नो फेसबुकमा समेत रहेको फोटो पनि रहेछ। त्यसपछी मैले वहाँ देव खनाल रहेछ भनेर चिनेकी थिएँ। जुन महिनाबाट मेरो कक्षा ११ को बोर्ड परिक्षा शुरु हुने भएकोले मे को शुरू भए पश्चात मैले आफ्नो सम्पुर्ण सोसल मिडिया एकाउन्टहरु बन्द गरेकी थिएँ। करिब १ महिना पछि मेरो परिक्षा सकेपश्चात फेरी पनि पुनः देव खनाल र मेरो स्न्याप आदानप्रदान हुन थाल्यो। सोही गरी स्न्याप पठाउने क्रममा अगष्ट १३ मा देव खनालले आफू र प्रतिवादी सन्दिप लामिछाने रहेको तथ्विर पठाएका थिए। निज देव खनाललाई कसरी सँगै भनेर सोध्दा केन्या जानको लागी क्यानले क्याम्प राखेको आफू २ जना रुमेट भएको कुरा बताएका थिए। देव खनालले मेरो र प्रतिवादीको युजर नेम समेत ट्याग गरेर स्न्याप पठाउँदा मलाई विश्वास लागेको थिएन। कुनै पनि एउटा चर्चित व्यक्तिले ईन्स्टाग्राम फेसबुक ट्रिवटर चलाउने गरेको थाहा पाएकी र स्न्याप च्याट निकै प्राईभेट एप भएकाले मैले देव खनाललाई सोधेकी पनि थिएँ। तर उक्त कुराको मैले केही चासो भने राखिन। अगष्ट १६ मा देव खनालले पुनः मेरो प्रतिवादीको स्न्याप पठाएका थिए। उक्त

बेलामा भने मैले सो युजर नेम लाई ट्याप गर्दा अर्को स्न्याप आईडी खुलेकोले आफू खेल समर्थक भएको हिसाबले रिक्वेष्ट पठाएकी हुँ। रिक्वेष्ट पठाएर खाना खाएर आउँदा रिक्वेष्ट एसेप्ट भईसकेको रहेछ। त्यसपछी म कलेज गएँ। कलेजबाट फर्किएर आएर फोन चलाउँदा प्रतिवादीले मलाई सामान्य स्न्याप पठाएका रहेछन्। आफूले पनि स्नाप पठाएँ। १७ अगष्टमा कलेजबाट फर्किएर आए पश्चात प्रतिवादी र म बीच कुराकानी भएको थियो। आफ्नो परिचय तथा सामान्य कुरा मैले उनलाई बताएकी थिएँ। उक्त दिन आफू सोल्टी होटलमा भएको र म सँग भेट्ने ईच्छा भएको भनी उनले मलाई भेट्न आग्रह गरेका थिए। मैले नभ्याउने भनेर उक्त दिन भेट्नको लागी जोडबल गरेनन्। यही बीचमा हाम्रो कुराकानी हुँदा मेरो परिवार म सँग नबस्ने कुरा पनि निजलाई थाहा थियो। २१ अगष्टमा पनि अरु दिन जसरी नै बिहान अफिस गएँ फर्केर आएपश्चात एउटा सामान्य स्न्याप पठाएँ। उक्त दिन कुराकानी हुँदा निजले भेट्ने कुरा गरेका थिए। मैले आफूले तत्काल नभ्याउने बताएकी पनि थिएँ। तर निज भोलीपल्ट अन्तर्राष्ट्रिय खेल खेलनको लागी बाहिर जाने र मलाई पनि मेन्टल रिफ्रेसमेन्ट हुन्छ भनी जोडबल गरी भेट्नको लागी आग्रह गरेका थिए। मैले हुन्छ हुँदैन केही पनि नभनी निजले मेरो नम्बर मागेकोले आफ्नो नम्बर दिएर कलेज गएकी थिएँ। कलेजमा म पढिरहेको बेला नयाँ नम्बरबाट कल आएको रहेछ। कलेजबाट निस्के पश्चात मैले उक्त नम्बरमा कल व्याक गरें। आफूले नचिनेको मान्देले फोन उठाई को हो भनेकाले मैले कुनै रड नम्बर हुनसक्ने सोचेर कुनै परिचय नखुलाई कल काटिदिएकी थिएँ। उक्त नम्बरबाट पुनः होस्टल फर्कने क्रममा कल आएको रहेछ जुन कल प्रतिवादीले गरेका थिए। उक्त कलमा आफू कत्तीको फ्री छौ भनेर समेत सोधेका थिए। अहिले आँफु होस्टल जाँदै गरेको बताएपश्चात निज पनि आफ्नो मिटिङ्को लागी सातदोबाटो जाँदै गरेको एकछिनमा कल गर्नु भनी सो बखतका लागी कल टुङ्गाएका थिए। म होस्टल पुगेपश्चात पुनः कल गरेका र बाहिर जानको लागी आफू लिन आउँछु समेत भनेका थिए। त्यसपश्चात निजले मिटिङ्काट फर्किदै गर्दा मैले कति टाईम लाग्छ आउन भनेर सोध्दा पुग नपुग १ घण्टा जती भन्दा मैले ढिलो हुन्छ भने म जाँदिन समेत भनेकी थिएँ। निजले फेरी एकछिनमा कल गरेर आफू होटलबाट फर्किएको र मलाई पार्लियामेन्ट आई बस भनेर आग्रह गरेका थिए। मलाई पार्लियामेन्ट आउन भन्दा पनि हजुर नै यता आउनु भन्दा लोकेशन थाहा नभएको भन्दा मैले मेरो होस्टेल ग्लोबल कलेज अगाडी पर्दछ भनी भनेकी थिएँ। उनले मेरो होस्टल अगाडी आएर म लिटिल काठमाण्डु भन्ने रेस्टरेन्ट अगाडी सेतो गाडीमा बसिराखेको छु भनेर भनेपछी म उक्त गाडी अगाडी गएर उभिएकी थिएँ। उनले गाडीमा आई बस्न आग्रह गरेपश्चात म गाडीमा गई बसेकी हुँ। त्यसपछी निजले गाडी चलाउन शुरु गरे। गाडी सिनामंगलतर्फ जाँदै गर्दा मैले कहाँ जाने हो भनेर सोध्दा समेत Lets see मात्र भनी आफ्नो गाडी तिनकुने तिर मोडेका थिएँ। कोटेश्वर हुँदै निजले एकदमै भित्री बाटोबाट भक्तपुर दरबार स्क्वायर हुँदै नगरकोट जाने भनी भनेका थिए। गाडी बोजिनी रिसोर्ट नगरकोटमा लगेर रोकेका हुन्। त्यसपछी म गाडीबाट ओर्लिएर त्यहाँको भ्यु हेर्न थालें। त्यहाँ बस्दा पटकपटक होटलको

स्टाफ आई निजसँग भिआईपी रुम छ सर बुक गर्दिउँ भनेर समेत भनेका थिए। त्यहाँ हामीले केही खाजा खायौं। त्यहाँ बसेर कुरा गर्दा प्रतिवादीले विभिन्न प्रकारका आश्वासन देखाउने काम पनि गरेका हुन्। त्यसपश्चात रातको करिब १०.०० बजेतिर मैले फर्किन आग्रह गरें। आफ्नो होस्टल बन्द हुने भएकोले अब जानुपर्दै भनी बताएकी थिएँ। निजले सकेसम्म सोही रिसोर्टमा बस्ने भनी मलाई कन्भिन्स गर्न खोजेका थिए। मैले कुनै पनि हालतमा आँफू फर्किनुपर्ने भन्दा निजले कहाँ पच्यो त भनी समेत भनेका थिए। त्यसपछि हामी त्यहाँबाट फर्कियौं। फर्किने क्रममा निजले मलाई होस्टलको फि कसरी म्यानेज गरिराखेको छौ भन्दा त्यो होस्टलमा आँफु पहिले विद्यार्थीको रूपमा नभई काम गरेर पठन पाठन गरेको, होस्टलको मान्द्येहरुलाई मेरो काठमाण्डौमा कहि पनि जाने ठाउँहरु छैनन, कोही आफन्तहरु समेत वस्दैनन, म यो भन्दा पहिले कहिलैपनि यसरी बाहिर नहिंडेको र मध्य रातमा होस्टल जाँदा भोलीपल्ट होस्टलको आमाले कहाँ गएकी, किन गएकी, कसरी गएकी जस्ता प्रश्नहरु गर्न सक्ने हुनाले अहिले होस्टल फर्किने कि के गर्ने भनेर भन्दा निजले हुन्द्य नि त म रुम लिन्छु भनेर भनेका थिए। सोही क्रममा निजले रुम लिनलाई फोन गर्दा मैले २ वटा रुम राख्न भनेकी थिएँ। निजले होटलको स्टाफलाई कल गरेर म आउँदैछु त्यही रुम राख्देउ भनेका थिए। त्यसपश्चात मैले ऐटा छोटो स्न्याप भिडियो बनाउने क्रममा मेरो फोन निजले खोसेका हुन्। होटल पुग्ने बेलामा होटलका स्टाफलाई कल गरेर रुमको चाबी दिन भनेका थिए। गाडीबाट ओर्लिने क्रममा तिमिसँग मास्क छ कि छैन भनेर सोध्दा मैले आफूसँग मास्क नभएको बताएपश्चात मास्क जसरी पनि लगाउनुपर्दै भनी आफैले लगाएको मास्क मलाई लगाएर ओर्लन दिएका थिए। ओर्लने क्रममा मैले आफ्नो फोन मारदा आफूले माथी आउँदा लिएर आउँछु भनी दिएका थिएनन्। होटलको स्टाफ चाबी दिनको लागी ढोकामा बसिराखेको थियो। प्रतिवादीले उसँग चाबी लिएर जाउ भनेकाले मैले उसको हातबाट चाबी लिई कोठा नं. ४०७ मा गएकी थिएँ। कोठामा गएर फ्रेस भएर सोफामा वस्दै गर्दा करिव ५ मिनेटजती पछी निज आएका थिएँ। मैले आफ्नो फोन खै भनी सोध्दा गाडीमै बिर्सिएको भनी बताएका थिएँ। म सोफामा बस्दै गर्दा होटलको उक्त रुमको एसी प्रतिवादीले चेक गर्दा एसी नखुलेपश्चात होटलको रिसेप्सनमा कल गरेर होटलको स्टाफलाई बोलाएका थिएँ। होटलको स्टाफ आएर टेक्निकल समस्याहरु रहेकाले प्रतिवादीलाई कोठा सर्न आग्रह गरेका रहेछन्। त्यसपछी निजले कोठा नं. ३०५ मा लिएर गएका हुन्। उक्त कोठाको चाबी नभएकाले प्रतिवादी आफै चाबी लिन तल रिसेप्सनमा गएका थिएँ। प्रतिवादीले चाबी लिएर आएर आँफैले ढोका खोले पश्चात म उक्त कोठाको बेन्चमा गई बसेकी थिएँ। निजले बेडमा गएर कमर्फर्टेवल तरिकाले सुत्दा हुन्द्य भनेपश्चात म खाटमा गई सुतेकी हुँ। सोही क्रममा निजले मलाई आफ्नो कपडा खोलेर सुत्र समेत आग्रह गरेका थिए। मैले आँफू ठीकै रहेकाले आफ्नो कपडा लगाई खाटमा सुतेकी थिएँ। म सुतेको करिब १५ मिनेटपश्चात प्रतिवादीसमेत खाटमा आई मेरो शारीरिक अंगहरु चलाउदै गरेको मैले महसुस गरें। मैले निजलाई धकेल्न खोज्दा झनै थिच्न लागेको जस्तो गरेपश्चात म आतिएँ। मलाई एकदमै

शारीरिक रूपमा पनि गाहो भयो। एकदमै Numb भएजस्तो महसुस गरें। उक्त क्रममा निजले जबरजस्ती मेरो कपडा समेत खोली आफ्नो पनि खोलेर मेरो मन्जुरी र स्विकृती नलिईकन करणी गरेका हुन्। त्यसपश्चात उनी वासरूम गए। वासरूमबाट फर्कदा मलाई ट्वाईलेटको टिस्यु पेपर मुखमा फालिदिएर मेरो शरीरमाथि फालेको विर्य सफा गर्न लगाएका हुन्। उक्त घटनापश्चात मलाई एकदमै सोफोकेटेड जस्तो महसुस भयो। विहान अफिस दिउसो कलेज अनि फेरी नगरकोट अनि फर्केर आएर त्यहाँ त्यस्तो घटना समेत भएको हुनाले म कुनातिर फर्केर बसें। त्यसको लगभग एक डेड घण्टा पश्चात म सुतिरहेको वेलामा पुनः निजले मलाई लछारपछार पारेर मेरो ढाडमा पिटेपश्चात म आत्तिएकी हुँ। त्यसपछि पनि मेरो स्वीकृती नलिईकन शारीरिक रूपमा पनि पिटेर दोश्रोपटक करणी गरेका हुन्। त्यतिबेला पनि मेरै शरीरमा विर्य फालिदिएर आफू ट्वाईलेट गएर टिस्यु ल्याई मलाई फालिदिएका थिएँ। आफ्नो शरीर शुन्यमा भएको महसुस गरी थकानका कारणले र डरले मैले आफूले प्रतिरोध गर्दा समेत मलाई उल्टै पिटेर करणी गरेकाले मैले असुरक्षीत महसुस गरेकी थिएँ। त्यसपछी म सुतिन। विहान भएपश्चात म वासरूम गएँ वासरूमबाट फर्किने क्रममा हिजो गाडीमै छुट्यो भनेको मेरो फोन एउटा सानो सामानहरु राखे ठाउँ जस्तोमा राखिएको रहेछ। मैले कसरी आयो भनेर सोधा मैले बिहान गएर लिएर आईदिएको भनी ढाँटेका समेत थिएँ। मलाई एकदमै पेट दुखेजस्तो महसुस भयो। त्यस समयमा मैले निज प्रतिवादीलाई मलाई भोक लाग्यो समेत भनेकी थिएँ। निजले त्यतिबेला म जाँदै गर्दु तिमिचाँहि ब्रेकफास्ट लिएर आउ अर्डर गरिदिन्छु भनेर एकलै निस्किन खोजेका हुन्। मैले होईन रातको समयमा आएको हुनाले आफू कता छु भन्ने पनि थाहा नभएको हुनाले त्यस समय आफू पनि जाने भनी त्यहाँबाट म रेडी भएँ। त्यसपछी त्यहाँ कोठाबाट सँगै निस्कियौं। म दुई पाईला जती हिँड्दा निज कहाँ पुगिसकेका थिएँ मैले देखिन। शारीरिक रूपमा पीडा पनि भएको हुनाले म विस्तारै भर्याङ्गबाट ओरिएँ। म ओरिएर ढोकामा पुग्दा प्रतिवादी गाडी फर्काएर कुरेर बसिरहेका रहेछन। ईसाराले आईजा भन्ने संकेत गरिसकेपछी म गाडीमा गएर बसेकी हुँ। फर्किने क्रममा पनि मैले एउटा सानो स्न्याप भिडीयो बनाउन खोज्दा निजले पुनः मेरो फोन खोस्न लागेका थिएँ। फर्किने क्रममा गाडीमा हाम्रो त्यस्तो केही पनि कुराकानी भएन। त्यसपछी मेरो होस्टल अगाडी लगेर मलाई छाडिदिएका हुन्। त्यसपछी म आफ्नो होस्टल गएँ। आफूलाई गाहो भएको महसुस भएको हुनाले बिहान अफिस जान सकिन। दिउसो कलेज चाहिँ गएँ। कलेजबाट फर्किएर आएर मोवाईल चलाउने क्रममा निजले मलाई अनफ्रेन्ड गरिसकेको रहेछ। त्यसपछी निजसँग कुनै पनि माध्यमबाट हालसम्म कुराकानी भएको छैन। घटना भए लगतै आफू मेन्टल ट्रममा रहेका कारण मलाई बाहिर आई स्पिक अप गर्ने एविलिटी भएन। मेरो परिवारको अन्य सदस्यलाई भन्न डर लागेकोले मैले आमालाई पहिला भेटेर बताएकी थिएँ। आमाले दाईसँग को-अर्डिनेशन गरेर कानूनी रूपमा जानुपर्ने परामर्श दिएपछि हामी प्रहरी वृत गई जाहेरी दिएका हौँ। पछिल्लो समय प्रतिवादीको परिवारको तर्फबाट मेरो आमा, बुवा र जाहेरवाला दाईलाई पटक पटक विभिन्न प्रलोभन देखाई मेरो

परिवारको आर्थिक अवस्था कमजोर रहेकोले मलाई बाँकी शिक्षा हासिल गर्नका लागि विदेश समेत पठाईदिने जस्ता आश्वासन देखाएर बयान फेर्नको लागि निरन्तर रूपमा हामीलाई डर, त्रास धम्की आईरहेकोले मर मेरो परिवारको सुरक्षाको लागि माग गर्दै छिटो भन्दा छिटो न्यायका लागि अनुरोध गर्दछु। मेरो दाईलाई प्रतिवादीको परिवारको तरफबाट आफ्नो मान्द्ये जेल गएको खण्डमा जाहेरवाला समेत सुरक्षित नरहने समेतका त्रासहरु आईरहेका छन्। साथै मर मेरो परिवारको तश्विरहरु सामाजिक सञ्चालमा पब्लिस गरिदिने डर देखाएकोले हाम्रो सुरक्षाको लागि अनुरोध गर्दछु भन्ने समेत बेहोराको पीडित परिवर्तित नाम गौशाला २६ (छ)(१)(०७९।०८०) ले शुरु अदालत समक्ष गरेको बकपत्र।

२२) मिति २०७९।०५।२१ को जाहेरी दरखास्त बेहोरा र सहिछाप मेरो हो। घटना सम्बन्धमा मेरो ममिलाई बहिनीले भनेकी रहिछिन्। ममिले मलाई भन्नुभयो। अनी मैले पीडितलाई साँचो हो की के हो भनेर सोध्दा निजले साँचो हो भनेर भनेकाले हामीले भेटेर छलफल गरेको हो। उक्त घटनाको सम्बन्धमा पीडितले मलाई भने अनुसार बेलुकाको करिब ६/७ बजेतिर प्रतिवादीले निजलाई भेट्न बोलाएको र भेटिसकेपछि गाडीमा राखेर कता जाने नभनिकन गाडी चलाएको रहेछ। सिधै उनीहरु नगरकोट पुगेका रहेछन्। त्यहाँ पुगेर उनीहरुले खाजा नास्ता गरेर उतै बस्ने भन्ने कुरा प्रतिवादीले गरेका रहेछन् र मेरी बहिनीले भोलिपल्ट कलेज भएकोले बस्न नमिल्ने बताएकी रहिछिन्। त्यसपश्चात उनीहरु त्यहाँबाट हिडेका रहेछन् र यता आईसकेपछि उसको होस्टल नखुल्ने हुनाले होटलमा बस्नुपर्ने भएको रहेछ। उसलाई मेरो बहिनीले २ वटा कोठा बुक गर्नु भनेकी रहिछन्। त्यहाँ पुगेपछी २ वटा कोठा छैन भनेर प्रतिवादीले भनेका रहेछन्। त्यसपछि उनीहरु होस्टल नखुलेर अन्य कुनै विकल्प नभएकोले एउटै कोठामा बसेका रहेछन्। मेरी बहिनी अर्धनिन्द्रामा परेकी रहिछन्। त्यसपछि प्रतिवादीले बेडमा गएर सुत भनेका रहेछन्। मेरी बहिनी त्यो दिन थाकेको हुनाले बेडमा जाने बित्तिकै निर्दाईहालिछिन् र पछि आफू ब्युँझिदा उसले कपडाहरु आफै खोलिरहेका रहेछन् र मेरी बहिनीले नाई भन्दा पनि उनले जवरजस्ती करणी गरेका रहेछन्। एकपटक गरेपछि प्रतिवादी बाथरुमतर्फ गएका रहेछन्। त्यसपश्चात प्रतिवादीले पुनः दोस्रो पटक कपाल तान्ने ढाडमा पिट्ने गरेर फेरी जवरजस्ती करणी गरेका रहेछन्। घटनाको बारेमा थाहा भएको यति हो। मेरो जन्म मिति २०५९।०७।०८ हो। बहिनी र मेरो उमेर बीच ३१ महिनाको फरक छ। मेरो जन्म मिति २०५९।०७।०८ भएको साँचो हो र मेरी बहिनीको जन्म मिति २०६१।०३।१८ भएको बारे मलाई थाहा छैन। जन्मदर्ता मेरो बुवाले गराईदिनुभएको हुनाले त्यस सम्बन्धमा मलाई थाहा छैन। मलाई थाहा भएको र नागरिकतामा भए अनुसार मेरी बहिनीको जन्म मिति २०६२।०२।१८ गते हो। बसाईसराई र जन्मदर्ता मैले नबनाएको हुनाले मलाई यस बारे थाहा भएन। मेरो र बहिनीको जन्म वीरगंजमा भएको हो र अस्पताल वा घरमा जन्म भएको बारे मलाई थाहा छैन। प्रतिवादीले मेरी बहिनीको मोबाईल गाडीमा नै खोसेका थिएँ। त्यसकारण घटना बारे प्रहरीलाई वा अन्य कोहीलाई भन्न पाएकी थिईनन्। प्रतिवादीले होटलको स्टाफलाई आफूले चिनेको र नामले बोलाएको हुँदा मेरी बहिनी रातीको

समयमा अरुको ठाउँमा डराएकी थिईन्। त्यसकारण मेरी बहिनीले रातीको समयमा होटलको स्टाफ लगायत कसैलाई पनि खवर गर्न असम्भव थियो। जाहेरी दरखास्त एवम् घटना विवरण कागज समेत बनावटी र काल्पनिक होईनन् भन्ने समेत बेहोराको जाहेरवाला परिवर्तित नाम गौशाला २६ (छ)(०७९/०८०) ले शुरु अदालत समक्ष गरेको बकपत्र।

२३) मिति २०७९।०६।३१ को घटना विवरण कागजमा भएको बेहोरा र सहिछाप मेरो हो । मलाई मेरो साथी बिनायक कार्कीले सोसल मिडियामा टेक्स्ट गरेको थियो । उसले म अहिले झापामा छु । मेरो बहिनीलाई प्रहरी कार्यालय लगेर सहयोग गर्दैउ भनेर भनेको थियो । के हो भनेर मैले सोध्दा बहिनीसँग कुरा गर भनेर पीडितको नम्बर दिएको थियो । अनि मैले पीडितलाई फोन गरेर भेट्न बोलाएँ अनी मैले निजलाई बानेश्वरतिर भेटें । त्यतिबेला नै उनले घटनाको बारेमा विस्तृत भनेकी थिईन्। पीडितलाई सन्दिप लामिछानेले भेट्न बोलाउनुभयो अनि पीडितले यतै नजिकै कतै कफी खाउँ भन्ने खालको कुरा गरेकी थिईन् । सन्दिपले हैन भनेर नगरकोट लिएर जानुभयो अनि त्यहाँ खाजा खाएर बस्दा ढिला भईसकेको थियो । अनि यतै बस्नेकी भनेर सन्दिपले सोधेकोमा पीडित विहानै काममा जानुपर्ने भएकोले जसरी भए पनि काठमाण्डौ फर्किनुपर्छ भनेर भनिन्। वहाँहरु फर्किने क्रममा भक्तपुरको कुनै एउटा ठाउँमा सन्दिपले पीडितको फोन खोसेर राख्नुभयो । त्यसपछि वहाँहरु होटल काठमाण्डौ ईनमा जानुभयो । एउटा मात्र रुम छ भनेर वहाँहरु एउटा रुममा जानुभयो । अनि एसी चलेन की के भनेर पछि रुम चेन्ज गर्नुभयो रे । अनि त्यसपछि सुनेबेलामा पीडित खाटमा प्रतिवादी चाँही कुर्सी वा सोफा के मा हो छुट्टै सुनुभएको थियो । पीडित निदाएपछि एकछिनमा कतिखेर ब्युझिदाखेरी सन्दिप एउटै बेडमा हुनुहन्थ्यो । साईडमा वा माथी मलाई थाहा भएन । त्यसपछि वहाँले जवरजस्ती गर्नु भयो । त्यसको केही समयपछि पुनः करणी भएको र कति समयपछि भन्ने मलाई थाहा भएन । घटना बारेमा सुनेकै आधारमा म साक्षी बसेको हो भन्ने समेत बेहोराको घटना विवरण कागज गर्ने प्रकृती गिरीले शुरु अदालत समक्ष गरेको बकपत्र ।

२४) मिति २०७९।०६।३१ को घटना विवरण कागजमा भएको बेहोरा र सहिछाप मेरो हो । जुन दिन जाहेरी दर्ता भयो सो भन्दा अधिल्लो दिन दिउसो ११:०० बजेको वरिपरी मेरो साथी प्रकृती गिरीले मलाई घटना बारे भनेपछि थाहा पाएको हुँ । त्यसपछि मैले पीडितलाई प्रकृतीसँगै जाहेरी दर्ता हुनुभन्दा अधिल्लो दिन भेटें । उनले आफूले भोगेको पिडा बारे सुनाईन् । सुनिसकेपछि यस्ता घटनाहरु न्यायिक प्रकृयामा जानुपर्छ र त्यसैबाट यसको हल खोजिनुपर्छ भनेको हुँ । मैले प्रहरीमा गर्ने कागजदेखी स्पष्ट भनेको छु की मलाई घटना बारे जेजति थाहा भयो साथी प्रकृती गिरीमार्फत थाहा भयो । म यस कुरालाई मान्छु यद्दीपी न्यायिक प्रकृयामार्फत यो घटनाको हल निस्कनुपर्छ भन्ने कुरा विश्वास गर्छु । प्रकृती गिरीले मलाई पीडित नाबालक रहेको बताएकी थिईन् । सो सम्बन्धी कुनै प्रमाण देखाएकी थिईनन् । केस दर्ता भईसकेपछि प्रकृती गिरीले मसँग कुरा गर्दा पीडितलाई प्रतिवादीले ललाई फकाई गरेको, स्न्याप च्याटमार्फत भेटेको, आफूप्रति आकर्षण पारी भेट गरी रातभर होटलको

कोठामा आफूसँगै राखी पीडित रुँदा कराउदा समेत पटक पटक जवरजस्ती करणी गरेको भनी भनेकोले सो कुरा मैले घटना विवरण कागजमा लेखाएको हुँ भन्ने समेत बेहोराको घटना विवरण कागज गर्ने पवन ढुंगानाले शुरु अदालत समक्ष गरेको बकपत्र ।

२५) मिति २०७९।०५।२३ को घटना विवरण कागजमा लेखिएको बेहोरा र सहिछाप मेरो हो ।

प्रस्तुत घटनाको बारेमा मैले समाचारहरूबाट थाहा पाएको हुँ । सन्दिप लामिछाने र पीडित भनिएकी व्यक्ति अन्य व्यक्तिहरू सरह सामान्य रूपमा नै होटलमा जानुभएको थियो । उक्त समयमा पीडित आत्तिएको, तर्सिएको, डराएको जस्तो देखिनुभएको थिएँ । वहाँ सामान्य नै देखिनुभएको थियो । प्रतिवादीलाई गाडी पार्किङ गर्न करिब ५ मिनेट लागेको थियो । पीडित होटलभित्र छिरेपछि प्रतिवादी होटलभित्र जान करिब १० मिनेट जति लागेको थियो । सन्दिप लामिछानेको गाडी होटल एरियामा प्रवेश गरिसकेपछि प्रतिवादीले पीडित भनिएकीलाई जोर जुलुम गरेको, गलत नियतले शरीरका अंगहरू छोएको लगायत कुनै पनि असामान्य क्रियाकलाप भएको मैले देखिन । पीडित भनिएकी व्यक्ति खुसी हुँदै सन्दिपको गाडीबाट ओर्लिएर होटलभित्र गएकी थिईन् । उक्त दिनको मेरो ढुयुटी अवधिभरमा होटल काठमाण्डौ ईनको कुनै पनि कोठाबाट तथा विशेष गरी सन्दिप लामिछाने रहेको कोठाबाट कसैले रोई कराई गरेको, चिच्याएको, मद्दत मागेको मैले केही पनि सुनिन भन्ने समेत बेहोराको घटना विवरण कागज गर्ने राजन राणाले शुरु अदालत समक्ष गरेको बकपत्र ।

२६) मिति २०७९।०६।३० को घटना विवरण कागजमा भएको बेहोरा र सहिछाप मेरो नै हो ।

प्रस्तुत घटनाको सम्बन्धमा मैले सोसल मिडियाबाट थाहा पाएको हुँ । अन्य घटनाको बारेमा प्रहरी कार्यालयमा गएपछि मात्र थाहा पाएको हुँ । उक्त दिन म होटलमा रहँदाको अवधिमा होटलको कुनै कोठाबाट कोही चिच्याएको, गुहार मागेको र झै-झगडा भएको भन्ने केही पनि थाहा पाईन भन्ने समेत बेहोराको घटना विवरण कागज गर्ने ईन्द्र विक्रम थापाले शुरु अदालत समक्ष गरेको बकपत्र ।

२७) मिति २०७९।०५।२३ को घटना विवरण कागजमा भएको बेहोरा र सहिछाप मेरो नै हो ।

उक्त घटनाको सम्बन्धमा मैले सोसल मिडियाबाट थाहा पाएको हुँ । उक्त दिन रातको २३:२८ बजेको समयमा होटलको कोठा नं. ४०७ को कोठाको चाबी पीडितले खोलेकी हुन् । उक्त कोठाको एसी विग्रिएपछी म हेर्न जाँदा केटीले कुर्चीमा बसेर इयालबाट बाहिर हेरेर बसेकी थिईन् र सन्दिप लामिछानेले उक्त ढोका खोल्न आएका थिएँ । मेरो ढुयुटी अवधिभरमा होटलको कुनै पनि कोठाबाट कसैले चिच्याएको, रोएको, कराएको, मद्दत मागेको, पीडित भनिएकी व्यक्ति कराएको वा रोएको केही पनि आवाज आएको थिएँ भन्ने समेत बेहोराको घटना विवरण कागज गर्ने सविन श्रेष्ठले शुरु अदालत समक्ष गरेको बकपत्र ।

२८) मिति २०७९।०६।३० को घटना विवरण कागजमा भएको बेहोरा र सहिछाप मेरै हो ।

प्रस्तुत वारदात घट्दाको समयमा म होटलमा थिईन् । म छुट्टिमा थिएँ । प्रस्तुत घटनाको सम्बन्धमा मैले सोसल मिडियाबाट थाहा पाएको हुँ । अन्य घटनाको बारेमा प्रहरी कार्यालयमा गएपछि मात्र थाहा पाएको हुँ । प्रस्तुत घटनाको बारेमा सोसल मिडियामा थाहा पाएपछि

होटलमा आएर रिसेप्सनिष्ट अनिस श्रेष्ठबाट निजहरु होटलमा बसेको कुरा थाहा पाएको हुँ। होटलमा सेक्युरिटी गार्ड रहेका छन्। सि.सि. क्यामेराको निगरानी र स्टाफको निगरानी रहन्छ। टेलिफोनहरु चालु अवस्थामा रहन्छन्। गेष्टले चाहेको अवस्थामा जुनसुकै बेला पनि रिसेप्सन र बार काउन्टरमा सम्पर्क गर्न सक्छन्। हाम्रो होटलमा क्रिकेट संघसँगको सम्झौता अनुसार अन्य क्रिकेट खेलाडीहरु बस्ने गर्नुहुन्छ र हाल पनि बस्दै आउनुभएको छ भन्ने समेत बेहोराको घटना विवरण कागज गर्ने लाल बहादुर बानियाले शुरु अदालत समक्ष गरेको बकपत्र ।

२९) मिति २०७९।०६।३० को घटना विवरण कागजमा भएको बेहोरा र सहिछाप मेरै हो। पीडित परिवर्तित नाम गौशाला २६(छ)(१)(०७९/०८०) मेरो होस्टलमा २०७९ सालको जेठ असारतिरबाट बसेको हो। यकिन मिति थाहा छैन। निज पीडित मेरो होस्टेलबाट २०७९ साल भदौ १३/१४ गतेतिर निस्की गएकी हुन्। त्यसपछि फर्की आएकी छैनन्। निज पीडित मेरो साथीसँग बस्छु भनी गएकी थिईन्। क्याम्पसबाट आईसकेपछी हास्टेलबाट बाहिर जादा वार्डेनको स्वीकृति लिनुपर्दछ। मेरो होस्टलको गेट साँझ ७:०० बजे बन्द हुन्छ। उक्त मितिमा पीडित भनिएकीले आज म साथीकोमा बस्छु भनेर होस्टेलबाट निस्किएर गएकी थिईन भन्ने समेत बेहोराको घटना विवरण कागज गर्ने नारायण बहादुर बलामीले शुरु अदालत समक्ष गरेको बकपत्र ।

३०) मिति २०७९।०६।३१ को घटना विवरण कागजमा भएको बेहोरा र सहिछाप मेरै हो। प्रस्तुत घटनाको सम्बन्धमा मैले सोसल मिडिया र समाचारबाट थाहा पाएको हो। मेरो ढ्युटी दिउसोको समयको भएको हुनाले प्रस्तुत वारदात बारे मलाई थाहा भएन। राती को आयो के गच्यो मलाई थाहा भएन भन्ने समेत बेहोराको घटना विवरण कागज गर्ने बाबुकाजी थापा मगरले शुरु अदालत समक्ष गरेको बकपत्र ।

३१) मिति २०७९।०६।३१ को घटना विवरण कागजमा भएको बेहोरा र सहिछाप मेरै हो। उक्त घटनाको सम्बन्धमा मैले सोसल मिडिया र समाचारबाट थाहा पाएको हुँ। वारदात घट्दाको दिनमा म होटेलमा थिईन। समाचार सुनिसकेपछी होटलमा आई होटेलको आगन्तुक पुस्तिका (गेष्ट रजिष्ट्रेसन बुक) मा हेर्दा र रिसेप्सनको स्टाफलाई सोध्दा बसेको सम्म थाहा पाएको हो अन्य कुरा थाहा भएन भन्ने समेत बेहोराको घटना विवरण कागज गर्ने सन्तोष प्रसाद अधिकारीले शुरु अदालत समक्ष गरेको बकपत्र ।

३२) मिति २०७९।०६।२६ को घटना विवरण कागजमा भएको बेहोरा र सहिछाप मेरै हो। उक्त घटनाको सम्बन्धमा मैले सोसल मिडिया र समाचारबाट थाहा पाएको हुँ। प्रतिवादी सन्दिप लामिछाने मिति २०७९।०५।०५ गते साँझ बेलुका द:१५ तिर मैले काम गर्ने रिसोर्टमा आईपुग्नुभएको थियो। सो समयमा खाजासेट अर्डर गर्नुभएको थियो। खाजा तयार भईन्जेल निजहरु बाहिर गितार बजाई बस्नुभएको थियो। खाजा लिएर जाँदा प्रतिवादी सन्दिप सिटी भ्यु हेंडै बसिरहनुभएको थियो। निजहरु साथीको रूपमा गफगाफ गरी बस्नुभएको थियो । सोही समयमा एक जना महिला निजको ढाडमा टाउको राखेर बस्नुभएको थियो। निजले

प्रतिवादीको ढाडमा टाउको राख्दा प्रतिवादीले असहज महसुस गरी निज महिलालाई पर लगेको देखिएको थियो। प्रतिवादीले रुम बुक गर्नु भएको होईन। उहाँहरु खाजा खाईसके पछाडी रुम चाहिन्छ भनेर सोधा प्रतिवादी सन्दिपले रुम चाहिदैन हामी काठमाण्डौं फर्किन्छौं भनी भन्नुभएको थियो। सो समयमा प्रतिवादी साथै भएकी महिलाले त्यँही नै बसौं भन्दा प्रतिवादीले काठमाण्डौं नै फर्किने कुरा गर्नुभएको थियो। प्रतिवादीले सो कुरा राखेपछाडी निज महिला रिसाएर बाहिरै एरियाबाट गाडीमा जानुभयो र प्रतिवादीले होटलको रकम तिरी सोही गाडीतर्फ जानुभएको थियो भन्ने समेत बेहोराको घटना विवरण कागज गर्ने समिर पुरीले शुरु अदालत समक्ष गरेको बकपत्र ।

३३) म हाल आँगन गर्ल्स होस्टल पुरानो बानेश्वरमा बस्छु। पीडित र म सँगै एउटै कोठामा बस्ने रुममेट भएकोले निजलाई मैले २०७९ सालको बैशाख अन्तिमदेखि चिन्दछु। पीडित निजको ब्वाइफ्रेन्ड भेट्न आएको समयमा निज होस्टलसम्म लिन आएर पीडित र निजको ब्वाइफ्रेन्ड घुम्न जाने गर्दथे। कोठामा भएको समयमा पनि निज फोनमा धेरै नै ब्यस्त हुने गर्थिन। निज मसँग नजिक थिईन् र आफ्नो सबै कुराहरु मसँग खुलेर भन्ने गर्थिन। घटना भएको भनिएको दिन भन्दा अघिल्लो दिन नै निजले मलाई म भोलि सन्दिप लामिछानेलाई भेटेर सँगै नगरकोट जाँदैछु भनी भनेकी थिईन्। अर्को दिन मिति २०७९।०५।०५ गते म विहानै अफिस गई सन्चो नभएको कारण अफिस टाईमभन्दा छिटो नै होस्टेल आईपुगेकी थिएँ। म आउनुभन्दा अगावै पीडित भनिएकी व्यक्ति रुममा पहिलै आईसकेकी थिईन्। म आउने वित्तिकै निजले हतार हतार दिदि म सन्दिप लामिछानेलाई भेट्न जाने हो मलाई रेडी गराईदिनुस भनेर भनेकी थिईन्। निजलाई तिमी किन सन्दिप लामिछानेलाई भेट्न जान लागेको हो भनी भन्दा निजले आफूलाई होस्टल फी र अन्य खर्चको लागि स्पोन्सरसिप चाहिएको हुँदा र भोली नै सन्दिप लामिछाने २ महिनाको लागि बाहिर जान लागेको हुँदा आजै भेटेर कुरा गर्नुछ भनेकी थिईन्। म आफू मेकअप आर्टिस्ट भएको कारणले उसले भने अनुसार मेकअप गरिदिएकी थिएँ। निजले वानपिस लगाएर जान लागेकोमा मैले फर्मल भएर जाउ भन्दा निजले मसँग फर्मल ड्रेस छैन तपाईं दिनुस भनेर मागेकी थिईन्। मैले मेरो कालो रंगको जिन्स पाईन्ट, ग्रीन कलरको क्यामी टप अनि वाहिरबाट सेतो सर्ट दिएर लगाएकी थिईन्। मैले निजलाई उक्त दिन लगाउन दिएको कपडाहरु मैले आज अदालतमा आउदा सँगै लिएर आएकी छु। कपडाहरु मसँग सुरक्षित नै छ। मैले सन्दिप लामिछानेलाई मेरो उमेर २० वर्ष भनेकी छु सानी देखिन्छु अगलो हिल लगाएर जान्छु भनी आफ्नै हिल लगाएर गएकी थिईन्। फोनमा कुरा हुँदा पीडितले मलाई लिन ग्लोबल कलेज अगाडी आउन भन्दै बेलुका करिब ७:०० बजेतिर निस्केकी थिईन्। सन्दिप लामिछानेलाई भेटिसकेपछि निजले मलाई कल गरेर दिदि मैले सन्दिप लामिछानेलाई भेटें म गाडीमा छु हामी नगरकोट नै जान लागेको मलाई आउँदा ढिला हुन्छ होला म आएपछि कल गर्दू होस्टलको ढोका खोलिदिनुहोला है अनि यो बारेमा होस्टलको अन्टीलाई थाहा नदिनुहोला र म सन्दिप लामिछानेसँग नगरकोट जान लागेको कुरा मेरो ब्वाइफ्रेन्डले सोध्यो भने नभनिदिनु भनेकी थिईन्। निज पीडित रातीको ९:००

बजेसम्म नआएपछि मैले निजलाई फोन गरेकोमा सम्पर्क हुन नसकेपछी वाट्सएपमा राती ९:३८ मा म्यासेज गरेकी थिएँ। त्यसपछी फेरी १०:५८ मा फोन गर्दा फोन गएको थियो तर निजले रिसिभ गरिन्। त्यसपछी करीब २ मिनेटभित्र उसले वाट्सएपमा मलाई हजुर दिदि भनेर रिप्लाई गरेकी थिईन्। लगतै मैले Ka ho kti भन्दा उसले रिप्लाईमा He left me sathii ko ghar ma I will be staying there today, I am safe, u take care भन्दा मैले ok you too take care भनेर रिप्लाई दिएँ। त्यसपछी पुनः निज पीडितले Did ..... called you भनेर मलाई म्यासेज गरेकी थिईन्। निज पीडितको ब्वाई फ्रेन्डले मलाई निज पीडित कहाँ छ भनेर सोधेको थियो तर निज पीडितले निज सन्दिप लामिछानेसँग घुम्न जाने कुरा ब्वाई फ्रेन्डलाई नभन्नु भनेको हुँदा मैले सो कुरा निजको ब्वाई फ्रेन्डलाई भनिन। घटना भएको भनिएको भोलिपल्ट मिति २०७९।०५।०६ गते बेलुका करिव ५.०० बजेतिर म आफ्नो अफिसबाट फर्केपछी निजसँग हामी बस्ने कोठामा नै भेट भएको थियो। उक्त दिन निज एकदमै खुशी देखिन्थिन्। निज खुसी हुँदै म र हामीसँगै बस्ने अर्को रुममेटलाई समेत मैले सन्दिप लामिछानेलाई भेटें हामी हिजो नगरकोट गयौं मेरो लाईफको सबैभन्दा खुशीको पल नै हिजो थियो भनेर भनेकी थिईन्। अनी मैले अरु के के कुरा भयो Sponsorship को कुरा गर्यो त भनेर सोध्दा उसले मलाई परिवारको बारेमा कुराकानी भयो अनी मैले आफ्नो पारिवारिक तथा आर्थिक लगायतका सबै कुराहरु भनें भनेकी थिईन्। सो कुराकानी भएको भोलिपल्टदेखि नै निज पीडितले सन्दिप लामिछानेको नाउँको जर्सी लगाएर ल्याप्टपमा खुसी भएर हुटिङ्ग गर्दै क्रिकेट हेरेर बस्ने गर्दथिन्। सोबाट हामी सँगै रुममा बस्ने अन्य साथीहरूलाई समेत डिस्टर्ब भएको कारणले निजलाई हल्ला नगर एयर फोन लगाएर क्रिकेट हेर भनेर भनेको हुँदा त्यसपछि निजले हाम्रो कोठा बाहिर लिभिङ्ग रुमको सोफामा बसेर क्रिकेट लगातार हेर्ने गर्दथिन्। निज त्यती धेरै खुसी भएको त्यो भन्दा पहिला मैले देखेकी थिईन्। त्यो बीचमा निजको ब्वाई फ्रेन्डसँग पनि निजको भेट हुने गर्थ्यो। मिति २०७९।०५।१४ गते तिजसम्म निज एकदमै खुशी थिईन्। उक्त १४ गते बेलुका मलाई निजले म भोली पोखरा जानुपर्ने भयो तपाईंसँग पैसा छ भने मलाई दिनुस भनेर भनेकी थिईन्। मैले किन एकासी पोखरा जान लाग्यौ भनेर सोध्दा ममी बाबाको मुद्दामा ममीको साक्षी म बस्न जान लागेको हो मेरो दाईंको पारा तपाईंलाई थाहा नै छ दाई जाँड खाएर हल्लिदै बस्छ घरको कसैको पनि वास्ता छैन भनेकी थिईन्। निजको दाईले पहिला पनि बारम्बार निज होस्टलमा बस्दा फोन गरेर मलाई पैसा पठाईदै कि तेरो ममीलाई भन्दे भनेर फोन मार्फत दवाब दिईरहेको कुरा निजले रुँदै मलाई सुनाएकी थिईन्। त्यसको भोलिपल्ट विहानै निज पीडित पोखरा जानको लागि उठिन् म पनि अफिस जानको लागि विहानै उठेर निज कोठाबाट निस्किनु अगाडी मैले निजलाई पैसा दिएँ। निजले पोखरा जानेबेलामा हामी सँगै बस्ने अर्को रुममेटको कपडा निजलाई नसोधि लगाएर गएको कुरा मैले मेरो अर्को रुममेटले भनेपछी थाहा पाएकी हुँ। त्यसपछी निज २०७९।०५।१८ गते पोखराबाट फर्कीएर बेलुका होस्टलमा आईपुगिन्। सो समयमा निजले आफ्नो कपाल काटेर छोटो

बनाएकी थिईन्। सबैले सोध्दा ममीले काट्न भनेकोले काटेकी हुँ भनेकी थिईन्। अर्को दिन विहानै उठेर निजले अर्को रुममेटकै कपडा लगाएर निस्किएर एकैपटक बेलुका होस्टलमा आईपुगेको कुरा मैले अर्को रुममेटबाट थाहा पाएँ। त्यसैगरी सोमबार विहानै बाहिर गएर बेलुका होस्टलमा आईन्। खाना खाएर निज बाहिर हलको सोफामा बसेर म रुमभित्र भएको मान्छेलाई उनले टेक्स्ट गर्दै Didi Hamro yo vanda aagadi ko whatsapp ko text ke chha malai ss garera pathaunu na fast mero ma kei naraichha भनेर रातीको १०.०० बजे म्यासेज गरिन्। लगत्तै मैले रुमबाट नै Kina ra भनेर रिप्लाई गरें। उसले सोको रिप्लाईमा chaiyooooo tei bhayera, dlt tah garnu bha chainna hai? भनेकी थिईन्। त्यसपछी मैले message kina chayeo fheri xaina mero ma ni भन्दा उसले रिप्लाईमा Iauuuu fuckkkk you deleted? Thikkk chhhhha भन्दा मैले um भनेर रिप्लाई गरें तर मैले त्यो भन्दा पहिलाको म्यासेजहरु डिलिट गरेकी थिईन्। सो म्यासेजहरु हालसम्म पनि म सँग सुरक्षीत नै छ। त्यसको भोलिपल्ट विहान उसले मलाई दिदी मलाई तपाईंको व्याग दिनुस न भनेर मागिन् त्यसबेला निजको हातमा निजको नागरिकता र अन्य कागजहरु समेत थियो। त्यही राख्न मागेको हुँदा मैले हुन्छ भनें। त्यसपछि व्यागभित्र सामानहरु राखेर म नजिके आएर बसेर दिदी मेरो लफडा चलिराछ त्यहि कारणले म यताउता गर्न परिराको हो त्यही भएर पनि कलेज छुटिराछ भनेर मलाई भनिन्। त्यतिकैमा उसको मोबाईलमा कसैको कल आयो सोही फोनमा कुरा गर्दै गर्दा निज आफैले यो मुद्दा हालेपछि यत्तिकै नि १०/१५ लाख पैसा आइहालछ अनि मलाई ढुक्क हुन्छ भनेर भनिरहेकी थिईन्। सो फोन गर्ने व्यक्ति को थियो मलाई थाहा छैन। कुरा गर्दै गर्दाको कुरा मैले सुनें। त्यतिकैमा निजसँग मैले कुरा गर्न खोजेको थिएँ तर निज हतार हतारमा झोला बोकेर फोनमा कुरा गर्दै बाहिर निस्किइन्। निजले मेरो लुगा लगाएर व्याग लिएर सँगै पैसा सापटी लगेर होस्टेलबाट निस्केको र मेरो रुममेटको लुगा पनि लिएर गएको हुँदा र मैले निजको ब्वाइफ्रेन्डलाई टेक्स्ट गरेर निज कहाँ छ हाम्रो लुगा र पैसा फिर्ता मारदा निजको ब्वाइफ्रेन्डले डेंगो भएर दिदीकोमा छ दिदीको नम्बर पठाईदिन्छु कुरा गर भनेको थियो। त्यसपछि दिदीको नम्बरमा कल गर्दा लुगा अहिले फिर्ता गर्न मिल्दैन केहि समयपछि फिर्ता हुन्छ भन्दा मैले हामीलाई हाम्रो लुगा र व्याग १ हसा भित्र जसरी पनि चाहिन्छ भन्दा सो दिदीले अभद्र शब्दले गाली गरिन्। सोहि दिनको भोलिपल्ट विहान म अफिसमा हुँदा मोबाईल नम्बर ९८०९०९८९८० बाट केटा मान्छेले कल गरी ताँ को होस जतिखेर पनि कपडाको कुरा गरेर कल गर्ने यहि विषयमा मैले मुद्दा हालें भने तेरो विरुद्ध अदालतमा मुद्दा चल्छ पीडितको विरुद्धमा अदालतमा बकपत्र गरिस् भने तेरो जिउ ज्यान माथि पनि खतरा हुन सक्छ भनी धम्काइएकोले बकपत्र गरेको कारण मेरो जीउ ज्यानको सुरक्षाको लागि अदालत समक्ष अनुरोध गर्दछु। निज पीडित १८ वर्ष कटिसकेको र नागरिकतामा उमेर कम राख्नुको कारण पछि सरकारी जागिर खानलाई सजिलो हुन्छ भनेर उमेर घटाएको हो भनी मलाई अगाडी नै बताएकी थिईन् भन्ने समेत बेहोराको प्रतिवादीको साक्षी सलिना शर्मा लामिछानेले शुरु अदालत समक्ष गरेको बकपत्र।

- ३४) मलाई जानकारी भए अनुसार पीडित भनिएकी साबालिक हुन नाबालक होईनन्। मैले मेरो चिनजानको व्यक्तिसँग पीडित स्वयमले आफू साबालिक भएको र चिना अनुसार र हस्पिटलमा जन्मिएको मेरो जन्म मिति २०६१।०२।१८ गते बिहान ६:३० बजेतिर जन्मिएको हो भनी पठाएको स्न्याप च्याटको म्यासेज र वाट्सएपको म्यासेज म स्वयंले देखेको पढेको हुँ र मसँग सुरक्षित पनि छ। मैले बुझेसम्म निज पीडित पीडितको परिवार पीडित जन्मेको २ वर्षसम्म वीरगंजको रानीघाटमा बसेका हुन्। मलाई प्रतिवादीले बताए अनुसार निज पीडित नारायणी उप-क्षेत्रिय अस्पताल वीरगंजमा जन्मिएकी हुन्। नाबालिक बलात्कारको मुद्दा झुट्टा हो। प्रतिवादी निर्दोष छन, प्रस्तुत अभियोग दावीबाट सफाई होस् भन्ने समेत बेहोराको प्रतिवादीका साक्षी पृथ्वीराज पोखेलले शुरु अदालत समक्ष गरेको बकपत्र।
- ३५) यसमा घटना विवरण कागज गर्ने देव खनाललाई बुझै पर्ने देखिँदा निजलाई जिल्ला सरकारी वकील कार्यालय, काठमाण्डौमार्फत बकपत्रका लागि उपस्थित गराउन लगाई यस अदालतबाट मिति २०७९।०७।१८ मा पीडितको स्वास्थ्य परीक्षण गर्ने विशेषज्ञ चिकित्सकलाई बकपत्रका लागि उपस्थित गराउनु भनी आदेश भएकोमा पूर्व आदेशानुसार निज चिकित्सकलाई बकपत्रको लागि झिकाई उपस्थित गराए बकपत्रको लागि पेश गर्नु। साथै मिति २०६१।०२।१८ को जन्मदर्ताको विवरण देखिने जन्मदर्ता किताबको प्रमाणित प्रतिलिपि नारायणी क्षेत्रीय अस्पताल वीरगंजबाट झिकाउनु भनी शुरु अदालतबाट मिति २०७९।०९।१२ मा भएको आदेश।
- ३६) प्रस्तुत मुद्दामा मिति २०७९।०५।२१ गतेको "Examination in Sexual Offence" प्रतिवेदनमा डा.मनिषा यादवले परीक्षण गरि दस्तखत गर्नुभएको हो। उक्त ग्रुपमा म लगायत ३ जना थिएँ। निज पीडितको Mental State समान्य रहेको र Physical state पुरानो खत ७ से.मि. ०.५ से.मि. दाहिने तिघाको पछाडी भागमा रहेको थियो। पीडितको कन्याजाली ६ O' clock position मा पुरानो च्यातिएको थियो। कन्याजाली च्यातिएको ७२ घण्टापछि उक्त कन्याजालीलाई पुरानो च्यातिएको भनिन्छ। पीडितको उमेर १७ वर्ष खुलाईएको हुँदा हामीले पीडितको Age verify गर्न पीडितको उमेर जाच गर्नको लागि सिफारिस गरेका हौं भन्ने समेत बेहोराको विशेषज्ञ डा. अनामिका झाले शुरु अदालत समक्ष गरेको बकपत्र।
- ३७) मिति २०७९।०६।३१ को घटना विवरण कागजमा भएको बेहोरा र सहित्याप मेरै हो। प्रतिवादीले उक्त अभियोग अनुसारको वारदात घटाएको हो भन्ने मलाई विश्वास लाग्दैन। मिति २०७९।०५।०५ गते प्रतिवादी सन्दिप लामिछानेले Close camp बाट छुट्टीदा साँझ एकछिन कफि खाएर फर्किन्छु भनेर छुट्टीनुभएको थियो। पीडितसँग प्रस्तुत मुद्दा दायर हुनुभन्दा ३/४ महिना अगाडी स्न्याप च्याटमार्फत फ्रेन्ड रिक्वेस्ट पठाएकोले सोही क्रममा पीडित र म स्न्याप च्याटमा साथी भई चिनजान भएको हो। कुराकानीको क्रममा पीडितले सन्दिप लामिछानेसँग भेट गर्न पाए हुन्थ्यो भनेर आग्रह गरिरहन्थिन्। पीडित र मेरो बीचमा धेरै जसो गेमको बारेमा कुरा हुन्थ्यो। कहिले काँही पीडितले व्यक्तिगत कुराकानी पनि गर्थिन्। आफ्नो पारिवारीक स्थिति राम्रो छैन भनेर भन्थिन्। आर्थिक सहयोग Sponsorship

खोजी गरिरहेको कुरा गर्थिन्। मैले सन्दिप लामिछानेलाई ट्याग गरेको भिडियो पीडित समेत मेरो फ्रेन्ड लिष्टमा भएका २०/२५ जनालाई Snap chat पठाएको हुँ। मलाई पीडितले नै मिति २०७९/०५/०६ गते Snap chat मार्फत सन्दिपको गाडीको फोटो खिचेर पठाएकी हुन्। मैले आग्रह गरेको होईन। पीडितलाई प्रतिवादीले जवरजस्ती करणी गरेको हो भन्ने मलाई लाग्दैन। प्रतिवादी सन्दिप लामिछाने त्यस्तो खालको व्यक्ति पनि होईनन्। मैले पीडितलाई भेट्ने प्रस्ताव गरेको छैन। बरु पीडितले नै भेट्ने प्रस्ताव गर्दा पनि मैले भेटेको थिईन भन्ने समेत बेहोराको घटना विवरण कागज गर्ने देव खनालले अदालत समक्ष गरेको बकपत्र।

३८) काठमाण्डौ जिल्ला अदालतबाट मुद्दा पुर्पक्षको क्रममा थुनामा राख्ने गरी भएको मिति २०७९।०७।१८ को आदेश वेरीतको भएकोले सो आदेश बदर गरी म निवेदकलाई सोही ऐनको दफा ६९ बमोजिम साधारण तारेखमा राखी पाउँ भनी प्रतिवादी सन्दिप लामिछानेतर्फबाट मुलुकी फौजदारी कार्यविधि संहिता, २०७४ को दफा ७३ नं. बमोजिम उच्च अदालत पाटनमा दायर भएको निवेदनपत्र।

३९) प्रस्तुत मुद्दामा पीडित गौशाला २६ (छ)(१)(०७९/०८०) को बकपत्र सम्पन्न भईसकेको छ। कतिपय प्रमाणहरु समेत बुझिसकिएको अवस्था छ। प्रतिवादीले पीडितलाई प्रतिकुल बकपत्र गर्नको लागि दवाव दिने वा प्रभाव पार्न सक्ने सम्भावना वा आशंकाको प्रसंग पनि अव असान्दर्भिक भईसकेको छ। प्रतिवादी मानसिक रूपमा तनावको अवस्थाबाट गुन्त्रिरहेको भनी यस इजलास समक्ष बहसको क्रममा उल्लेख गरिएको प्रसंगमा पनि यस इजलासको ध्यान गएको छ। तत्काल प्राप्त प्रमाणबाट प्रतिवादीले आरोपित कसूर गरेको देखिएको अवस्थामा पनि प्रतिवादीलाई मुद्दा पुर्पक्षको क्रममा थुनामा राख्नु पर्ने अनिवार्य अवस्था देखिनुपर्ने र फौजदारी न्यायशास्त्रको मान्यता अनुसार अभियुक्तलाई थुनामा नराखी मुद्दाको पुर्पक्ष गर्न दिनु उपयुक्त हुने अवस्था देखिएकोमा थुनाको बिकल्प प्रयोग गर्नमा अदालत उदार हुनुपर्ने हुन्छ। प्रस्तुत घटना र घटना पश्चातको शृखंलाजन्य परिस्थिति समेतलाई विचार गर्दा यी प्रतिवादीलाई मुद्दाको पुर्पक्षको लागि थुनामा राखिरहनु उपयुक्त नदेखिएकोले काठमाण्डौ जिल्ला अदालतबाट मिति २०७९।०७।१८ मा भएको आदेशलाई बदर गरिदिएको छ। यी प्रतिवादी पीडितसँग होटलको एकै कोठामा रातभर सँगै रहेको, पीडितको स्वास्थ्य परीक्षण प्रतिवेदनले देखाएको स्थिति एवम् पीडितको बकपत्र समेत भईसकेको अवस्थाको रोहबाट हेर्दा तत्काल प्राप्त प्रमाणहरु र पछी बुझ्दै जाँदा प्राप्त हुने प्रमाणहरुको परीक्षण र मुल्यांकन गर्दा मुद्दाको फैसला हुँदाका बखत ठहरिए बमोजिम हुने गरी हालको अवस्थामा यी प्रतिवादीसँग कार्यविधि संहिताको दफा ६८ र ७२ बमोजिम रु.२०,००,०००/- (बीस लाख रुपैया) धरौट माग गरी धरौटी प्रतिवादीले बुझाएमा तारेखमा राखी मुद्दाको पुर्पक्ष गर्न दिनू भनी उच्च अदालत पाटनबाट मिति २०७९।०९।२८ मा भएको आदेश।

४०) प्रस्तुत मुद्दामा प्रतिवादी सन्दिप लामिछानेबाट रु.२०,००,०००(बीस लाख रुपैया) माग गर्ने गरी भएको आदेश बदर गरी प्रतिवादीलाई थुनामा नै राखी पाउँ भनी वादी नेपाल सरकारको तर्फबाट र उच्च अदालत पाटनबाट मिति २०७९।०९।२८ मा भएको आदेशमा उल्लिखित

नेपालको राष्ट्रिय टिममा सहभागी भई विदेशमा र नेपालमा राष्ट्रिय स्तरको क्रिकेट खेल्न लगाएको निषेधात्मक आदेश बदर गरी पाउँ भनी प्रतिवादी सन्दिप लामिछानेको तर्फबाट मुलुकी फौजदारी कार्यविधि संहिता, २०७४ को दफा ७३ नं. बमोजिम सम्मानित सर्वोच्च अदालतमा दायर भएको निवेदनपत्र ।

४१) प्रस्तुत मुद्दामा मिसिल संलग्न पीडितको स्वास्थ्य परीक्षण प्रतिवेदन, घटनास्थिति मुचुल्का, सिसि टि.भी. फुटेज, टेक्स्ट मेसेज, फेसबुक मेसेज, स्न्यापच्याट, घटना विवरणमा गरिएको व्यक्तिको कागज, अदालत समक्ष उपस्थित साक्षीहरूको बकपत्र लगायतका तत्काल प्राप्त प्रमाण तथा मिसिल संलग्न अन्य प्रमाणहरू समेतको आधार कारणबाट प्रतिवादीलाई थुनामा नै राखी पुर्पक्ष गर्नु पर्नेसम्मको अवस्था नभई निज प्रतिवादी सन्दिप लामिछानेसँग रु.२०,००,०००/- (बीस लाख रुपैयाँ) धरौट माग गर्ने गरी उच्च अदालत पाटनले मिति २०७९।०९।२८ मा गरेको आदेश मिलेको देखिँदा सो हदसम्म केही परिवर्तन गररहनु परेन । निज प्रतिवादी मिसिल संलग्न कागजातबाट हाल थुनामा राख्नु नपर्ने भनी निज धरौटमा छुटेको अवस्थामा रहेको र निज राष्ट्रिय तथा अन्तराष्ट्रिय स्तरको क्रिकेट खेलाडी भएकोले निजले देशभित्र र विदेशमा समेत अन्तराष्ट्रिय स्तरको क्रिकेट खेलको प्रतिस्पर्धामा भाग लिन जान दिनु नपर्ने/नमिल्ने नदेखिएको अवस्था र मुद्दाको अवस्था र स्थिति अनुसार विदेशमा समेत यस्तो अभ्यास रहेको हुदाँ निज प्रतिवादी सन्दिप लामिछानेलाई विदेश जान रोक लगाउने गरी उच्च अदालत पाटनबाट मिति २०७९।०९।२८ मा भएको आदेश मिलेको नदेखिँदा सो हदसम्म बदर गरिदिएको छ । हाल निज प्रतिवादीलाई तत्कालै क्रिकेटको विश्वकप छनौटको प्रतिस्पर्धामा जानु परेको भन्ने निवेदनको जिकिर रहेकोमा अब निज प्रतिवादी सन्दिप लामिछानेलाई विदेशमा सहभागी हुनुपर्ने विश्वकप क्रिकेट खेलमा विदेश जान दिनु दिलाउनु एवम् निजको राहदानी रोक्का भएको भए फुकुवा गरिदिनु भनी सम्बन्धित निकायमा लेखी पठाउनु र निज प्रतिवादी सन्दिप लामिछाने नेपालको तर्फबाट सहभागी भई विदेशमा क्रिकेट खेल समाप्त भई १५ दिनभित्र सम्बन्धित मुद्दा हेर्ने अदालतमा श्रेस्तेदार सामु उपस्थित भई स्वदेश फर्किएको लिखित जानकारी दिनु दिलाउनु तथा यस पछि पनि अन्तराष्ट्रिय क्रिकेटमा भाग लिन जादा जानु अघि सोको लिखित जानकारी मुद्दा रहेको अदालतको श्रेस्तेदारलाई गराई फर्कि आउको १५ दिनभित्र फर्केको जानकारी समेत गराउन् । यस शर्तको उल्लंघन गरेमा उक्त सुविधा फिर्ता लिने भन्ने बेहोराको जानकारी निज प्रतिवादी सन्दिप लामिछानेलाई गराउन् । मुद्दाको दौरान जाहेरवालातर्फबाट बहस गर्ने कानून ब्यवसायीहरूले पीडित मानसिक पिडामा समेत रहेको र कानून ब्यवसायी स्वयंले उपचार गराई रहेको भनिएबाट तत्कालै निज पीडितको लागि आबश्यक मानसिक शारीरिक स्वास्थ्य उपचारको खर्च पीडित राहत कोषबाट अन्तरिम क्षतिपूर्तिको रूपमा उपलब्ध गर्न गराउनु भनी काठमाण्डौ जिल्ला अदालतलाई लेखि पठाउनु भन्ने समेत बेहोराको सम्मानित सर्वोच्च अदालतको मिति २०७९।११।१५ को आदेश ।

- ४२) यसमा वादी पक्षले अनुसन्धानको क्रममा कागज गर्ने साहब आलम र अनिष श्रेष्ठलाई उपस्थित गराएको नदेखिँदा निजहरूलाई समेत बुझ्नु पर्ने देखिँदा जिल्ला सरकारी वकील कार्यालय, काठमाण्डौमार्फत उपस्थित गराउन लगाई बकपत्रको लागि पेश गर्नु। साथै यस अदालतको आदेशानुसार प्रस्तुत मुद्दाको पीडितको स्वास्थ्य परीक्षण गर्ने डा.मनिषा यादवलाई बकपत्रको लागि उपस्थित गराईदिनू भनी पत्राचार गरिएकोमा परोपकार प्रसुती गृहको मिति २०७९।०९।२४ को पत्रबाट निज चिकित्सक मिति २०७९।१२।०९ सम्म प्रसुती विदामा बस्नुभएको भनी डा.अनामिका झालाई उपस्थित गराई बकपत्र गराएको र प्रस्तुत मुद्दामा पीडितको स्वास्थ्य परीक्षण गर्ने डा.मनिषा यादवलाई नै विशेषज्ञको रूपमा बुझ्नु पर्ने देखिएको र निज विशेषज्ञको प्रसुती विदा समेत समाप्त भईसकेको देखिँदा निजलाई जिल्ला सरकारी वकील कार्यालय, काठमाण्डौमार्फत अनिवार्य उपस्थित गराउन लगाई बकपत्रको लागि पेश गर्नु भनी शुरु अदालतबाट मिति २०७९।१२।२६ मा भएको आदेश।
- ४३) मेरो विषय विशेषज्ञ MD OBS/GYNE हो। म विगत पाँच बषदिखि सेवामा छु र बीच एक बर्ष अध्ययनको लागि विदेश गएकी थिएँ। मिति २०७९।०५।२१ गते पीडित गौशाला २६ (छ)(१)(०७९/०८०) को यौनजन्य स्वास्थ्य परीक्षण प्रतिवेदनमा भएको बेहोरा र सहिष्णाप मेरो हो। मिति २०७९।०५।०५ गते सन्दिप लामिछानेसँग काठमाण्डौको होटलमा गएको र सन्दिप लामिछानेले निज पीडितलाई जवरजस्ती करणी गरेको भनी बताएकी थिईन। पीडित गौशाला २६ (छ)(१)(०७९/०८०) यौनजन्य स्वास्थ्य परीक्षण प्रतिवेदनको Other relevant history मा Sexual habit मा not sexual active भनी लेखुको अर्थ उक्त घटना भन्दा पहिला शारीरिक सम्पर्क नभएको भनी बुझिन्छ। पीडितको शरीरमा Old scar को विषयमा कति पुरानो घाउ भन्ने मेरो Expertise भित्र पद्दैन। पीडितको स्वास्थ्य परीक्षण गर्दा वहाँको कन्याजाली 6 O' clock position मा च्यातिएको Old tear थियो। त्यही घटनामा नै शारीरिक सम्पर्क भएको या नभएको भन्न सकिदैन। Hymen tear शारीरिक सम्पर्क गरेर वा यौनाङ्गमा चोटपटक लागेर पनि हुने गर्दछ। Hymen tear को Position ले कुनै Specificity बुझाउदैन। घटना भएपछि योनीभित्र semen/sperm २४ घण्टासम्म रहन्छ। Sexual activity पीडितको बयान अनुसार लेखिएको हो र यो पत्ता लगाउने कुनै विधि हुदैन। यौनाङ्गको घाउ चोटपटकमा दुई पटक जवरजस्ती करणी हुदैं फरक पर्न पनि सक्छ र फरक नपर्न पनि सक्छ भन्ने समेत बेहोराको विशेषज्ञ डा.मनिषा यादवले शुरु अदातल समक्ष गरेको बकपत्र।
- ४४) मिति २०७९।०६।२८ को घटना विवरण कागजमा लेखिएको बेहोरा र सहिष्णाप मेरो हो। म केन्यामा क्रिकेट खेलेर फर्कने समयमा एयरपोर्टमा रहेको अवस्थामा समाचारमा पढेर थाहा पाएको हुँ। प्रतिवादी सन्दिप लामिछानेलाई म पहिलै देखि चिन्दथे पीडितलाई म चिन्दिन। जुन दिन घटना भएको छ उक्त दिन म र सन्दिप लामिछानेको गाडी बनाउन च्यासल गएका थियौँ। हामीले त्यहाँ जाने क्रममा गुगल म्याप हेँदैं जाँदै थियौँ। गाडी बनाएर फर्कने क्रममा स्न्याप च्याटमा केटीको म्यासेज आयो। उक्त समयमा सन्दिप लामिछानेले गाडी कुदाईरहेका थिए। मलाई यो नम्बरमा कल गर्नु भनेर म्यासेज आएको

थियो। सन्दिप लामिछानेको मोबाईलमा गुगल म्याप हेरिरहेको हुँदा सन्दिप लामिछानेले मलाई यो नम्बरमा कल गर भनेर भनेपछि मैले स्न्याप च्याटमा आएको केटीको नम्बरमा मेरो मोबाईलबाट फोन गरेको थिएँ तर फोन उठेन। एकछिनपछि त्यही नम्बरबाट मेरो मोबाईलमा फोन आयो। केटीको आवाज आएको थियो। मैले निजलाई नचिनेकोले मैले फोन काटिदिएको थिएँ। एकछिनपछि सन्दिप लामिछानेसँग कुरा हुदाँ मैले नचिनेको नम्बरबाट फोन आएको छ भनी भनेकोमा उक्त नम्बर स्न्याप च्याटमा अघि केटीले दिएको नम्बरबाट फोन आएको भनी थाहा भएपछि उक्त नम्बरमा पुनः मैले मेरो मोबाईलबाट फोन गरे। उक्त समयमा फोन उठ्यो। उक्त समयमा सन्दिप लामिछानेले गाडी चलाईरहेका थिएँ। मेरो मोबाईल मेरो हातमा थियो। उक्त समयमा फोन स्पीकरमा थियो। कुरा हुँदै जादा उक्त केटीले सन्दिप लामिछानेलाई आज जसरी भएपनि भेट गराँ कुरा गर्नुछ भनी उक्त केटीले भनिरहेकी थिईन्। उक्त समयमा सन्दिप लामिछानेले हामी भोलि केन्या किकेट खेल्न जादै छाँ क्यानसँग र अन्य मिटिङ्हरु छ आज भेट्न मिल्दैन भनी भनेका थिए। मिल्यो भने बेलुका कल गर्छु भनी सन्दिप लामिछानेले भनेका थिएँ। त्यतिकैमा फोन काटिएको थियो। त्यसपछि हामी होटलमा गई आ-आफ्नो कोठामा गएका हाँ अनि त्यसपश्चात के के भयो मलाई थाहा भएन। कलोज क्याम्पको समयमा बाहिर जानुपर्दा मेनेजरलाई सोधेर जान पाईन्छ। उक्त दिन च्यासल हुँदै भित्री बाटो हुँदै हायात प्यालेस काठमाण्डौं जानको लागि सन्दिप लामिछानेको मोबाईलमा गुगल म्याप प्रयोग गरिएको हो। प्रस्तुत घटनाको विषयमा केन्याबाट फर्किने बेलामा एयरपोर्टमा समाचार हेरेर रेप केसमा सन्दिप फसेको फसाईएको भन्ने समेत समाचारहरु आएकोले सोहीबाट थाहा पाएको हुँ। घटना घटेको दिन म हायात प्यालेस होटलमा थिएँ। म प्रस्तुत घटनाको प्रत्यक्षदर्शी होईन भन्ने समेत बेहोराको घटना विवरण कागज गर्ने साहब आलमले शुरु अदालत समक्ष गरेको बकपत्र।

- ४५) यसमा यस अदालतको आदेश बमोजिम जिल्ला नुवाकोट तादी गा.पा. वडा नं.२ को वडा कार्यालयबाट प्राप्त भएको च.नं.२७६ मिति २०७९।०७।२९ को पत्रमा पीडितले जन्मदर्ता माग गर्ने समयमा अनलाईनमार्फत कार्य भएकोले कार्यालयमा सो अभिलेख किताब नरहेको भनी जवाफ प्राप्त भएको तर प्रतिवादीले बयानसाथ उक्त जन्मदर्ताको किताबको प्रतिलिपि पेश गरेको, मिसिल संलग्न द.नं.२०६००३१८००५९२ को जन्मदर्ता प्रमाणपत्रहरुमा समेत पीडितको जन्ममिति फरक फरक उल्लेख भएको देखिएकोले सो सम्बन्धमा के कसो भएको हो स्पष्ट जवाफ सहित सो जन्मदर्ता किताबको सङ्कल यथाशिष्ट पठाईदिन भनी प्रस्तुत आदेश, अभियोजन पक्षले पेश गरेको पीडितको जन्मदर्ता प्रमाणपत्रको प्रतिलिपि एवम् प्रतिवादीले बयानसाथ पेश गरेको पीडितको जन्मदर्ता र सो जन्मदर्ता किताबको प्रतिलिपि समेत साथै राखी गोप्य खामबन्दी गरी तादी गा.पा. वडा नं.२ वडा कार्यालय रातुकादेवी नुवाकोटलाई पत्राचार गरी जवाफ सहितका कागजातहरु मगाउनु। साथै यस अदालतको आदेश बमोजिम नारायणी अस्पताल वीरगंज पर्साबाट प्राप्त भएको जन्मदर्ता रेकर्ड स्पष्ट नबुझिएकोले सो को

सकल किताब प्रमाणको लागि नारायणी अस्पताल वीरगंज, पर्साबाट द्विकाई प्राप्त भएपछि नियमानुसार पेश गर्नु भनी शुरु अदालतबाट मिति २०८०।०२।०७ मा भएको आदेश ।

४६) शुरु अदालतको आदेशानुसार माग गरिएका तादी गा.पा.वडा नं.२ को वडा कार्यालयबाट प्राप्त पीडितको जन्ममिति सम्बन्धमा स्पष्ट जवाफ सहितको बसाई सराई सूचना फाराम एवम् बसाई सराई दर्ताको प्रमाणपत्र, रालुका देवी गा.पा. नुवाकोटबाट प्राप्त बसाई सराई दर्ताको सकल रजिष्टर, नारायणी उप-क्षेत्रिय अस्पताल वीरगंज पर्साबाट प्राप्त सकल डेलिभरी रेकर्ड रजिष्टर समेतका प्रमाण कागजात प्राप्त भई मिसिल साथै रहेको ।

४७) यसमा पीडित परिवर्तित नाम गौशाला २६ (छ)(१)(०७९/०८०) को जन्म दर्ता किताबको प्रमाणित प्रतिलिपि पठाईदिनू भनी यस अदालतको आदेशानुसार तादी गा.पा. २ नं. वडा कार्यालय, नुवाकोटमा पत्राचार भएकोमा उक्त समयमा अनलाईनमार्फत कार्य भएकोले कार्यालयमा जन्मदर्ता किताबको अभिलेख नरहेको भनी सो कार्यालयबाट मिति २०८०।०२।०९, च.नं. ७१२ को पत्र प्राप्त हुन आएको देखियो । साथै प्रतिवादीले बयानको क्रममा पीडितको जन्मदर्ता किताबको सम्बन्धित पृष्ठको प्रतिलिपि पेश गरी मिसिल सामेल रहेको पाईन्छ । तसर्थ प्रतिवादीले उक्त जन्मदर्ता किताबको प्रतिलिपि कुन निकायबाट प्राप्त गरेको हो भन्ने सम्बन्धमा मुलुकी फौजदारी कार्यविधि नियमावली, २०७५ को दफा ८९ (१) बमोजिम प्रतिवादीबाट कागज गराई मिसिल सामेल राख्नु र निजले कागजमा खुलाएको निकायमा पत्राचार गरी उक्त जन्मदर्ता किताबको प्रमाणित प्रतिलिपि द्विकाई मिसिल सामेल राख्नु । प्रतिवादीले बयानको क्रममा पीडितको जन्ममितिको सन्दर्भमा निज पीडितले नारायणी अस्पताल वीरगंजमा जन्म भएको भनी उल्लेख गरी प्रमाण लगाई पाउँ भनी उल्लेख गरेकोले यस अदालतको आदेश बमोजिम नारायणी अस्पताल, विरगंजको मिति २०८०।०२।१०, च.नं.३६०२ को पत्रानुसार Daily Confinement Book प्राप्त हुन आएको र प्रतिवादीले नै प्रमाणको रूपमा उल्लेख गरेको वडा नं.२ को कार्यालय, तादी गा.पा., नुवाकोटबाट प्राप्त बसाईसराईको दर्ता किताबमा उल्लिखित पीडितको उमेर समेतको विवरण सो Daily Confinement Book मा उल्लिखित विवरणसँग भिडाई एकिन गर्ने प्रयोजनको लागि पीडितका अभिभावकले बसाईसराई प्रमाणपत्र प्राप्तीको लागि सो वडा कार्यालयमा मिति २०७३।०६।११ मा निवेदन दर्ता गर्दा पेश गरिएका नेपाली नागरिकता प्रमाणपत्रको प्रतिलिपि समेतका कागजातको प्रमाणित प्रतिलिपि सो वडा कार्यालयबाट द्विकाई मिसिल सामेल राख्नु । मुद्दामा बहसको सन्दर्भमा उपस्थित विद्वान बरिष्ठ अधिवक्ता एवम् अधिवक्ताहरूले प्रस्तुत मुद्दाको सन्दर्भमा सम्प्रेषण भएका कतिपय समाचारबाट मुद्दाको कारवाहीमा प्रतिकुल असर पर्न जाने भनी आफ्नो धारणा राख्नुभएको छ । प्रस्तुत मुद्दा पक्षहरूको गोपनियता कायम राखी बन्द इजलासबाट सुनुवाई हुने प्रकृतिको मुद्दा भएकोले मिसिल संलग्न विभिन्न प्रमाण कागजातमा उल्लिखित विषयका सम्बन्धमा सञ्चार माध्यममा समाचार सम्प्रेषण गर्दा विशेष सावधानी अपनाउनु पर्ने हुन्छ । साथै सम्मानित उच्च अदालत पाटनबाट मिति २०७९।०९।२८ मा भएको आदेशमा समेत यस सम्बन्धमा ध्यानाकर्षण गराईएको सन्दर्भमा प्रस्तुत विचाराधीन

मुद्दाको सम्बन्धमा समाचार सम्प्रेषण लगायतका काम कारबाहीमा गोपनियता एवम् मुद्दाको कारबाहीमा प्रतिकुल असर नपर्ने गरी सम्बन्धित सरोकारबाट सावधानी अपनाईनेछ भन्ने तर्फ इजलास विश्वस्त छ। साथै उल्लिखित आदेशानुसारको जवाफ सहित प्रमाण कागजात प्राप्त भई आदेशानुसारको कार्य सम्पन्न भएपछिको आगामी हसाको पेशी तोकनू भनी शुरु अदालतबाट मिति २०८०।०४।३२ मा भएको आदेश।

- ४८) शुरु अदालतको आदेशानुसार तादी गा.पा. वडा नं.२ को वडा कार्यालयबाट प्राप्त पीडितको बाबुले बसाईसराई प्राप्तीको लागि पेश गरेका नागरिकता प्रमाणपत्रको प्रतिलिपि, बसाईसराई गरी आएको सूचना फारामको सङ्कल प्रति थान-१, बसाईसराई गरी आएको प्रमाणपत्रको सङ्कल प्रति थान-१ समेतका कागजातहरु प्राप्त भई मिसिल सामेल रहेको ।
- ४९) यसमा प्रतिवादीतर्फका विद्वान कानून व्यवसायीहरूले बहसका क्रममा पीडित परिवर्तित नाम गौशाला २६(छ)(१)(०७९/०८०) लगायतका परिवार मिति २०८९।१०।१५ मा काठमाण्डौ जिल्ला शंखरापुर नगरपालिकाबाट नुवाकोट जिल्ला तादी गाउँपालिकामा बसाईसराई गरी गएको भन्ने देखिँदा शंखरापुर नगरपालिकाको यी पीडित लगायत निजका परिवार सहित बसाईसराई गरेको प्रमाण पत्रका रजिष्टर ढङ्ग माग गरी पाउँ भनि अनुरोध गरेकाले निवेदन माग बमोजिम काठमाण्डौ जिल्ला शंखरापुर नगरपालिकाको मिति २०७३।०६।०६ को बसाईसराई दर्ता रजिष्टरको सङ्कल प्रति, मिति २०८०।०५।२५ गतेभित्र झिकाउनू। साथै प्रस्तुत मुद्दा निरन्तर सुनुवाई हुने प्रकृतिको हुँदा चाँडो पेशीमा राखी नियमानुसार पेश गर्नु भनी शुरु अदालतबाट मिति २०८०।०५।२१ मा भएको आदेश।
- ५०) शुरु अदालतको आदेशानुसार माग गरिएको बसाईसराई दर्ता रजिष्टरको सङ्कल प्रति काठमाण्डौ जिल्ला शंखरापुर नगरपालिकाबाट प्राप्त भई मिसिल साथै रहेको।
- ५१) परिवर्तित नाम गौशाला २६ (छ)(०७९/०८०) को जाहेरी दरखास्त, प्रतिवादी सन्दिप लामिछानेको बयान, परिवर्तित नाम गौशाला २६ (छ)(१)(०७९/०८०), राजन राणा, बाबुकाजी थापा मगर, सविन श्रेष्ठ, अनिश श्रेष्ठ, समिर पुरी, सन्तोष प्रसाद अधिकारी, लाल बहादुर बानियाँ, साहव आलम, देव खनाल समेतले गरिदिएको घटना विवरण कागज तथा निजहरूको बकपत्र लगायत मिसिल संलग्न सी.सी. टी.भी. फुटेजबाट परिवर्तित नाम गौशाला २६ (छ)(१)(०७९/०८०) तथा प्रतिवादी सन्दिप लामिछाने काठमाडौ देखी नगरकोट गई पुनः काठमाडौ आई होटल काठमाडौ ईनको एउटै कोठामा बसेको देखिन्छ। सो कुरामा वादी प्रतिवादीको विवाद रहेको समेत देखिँदैन। राती एउटै कोठामा बसेको अवस्था देखिएको, सो समयमा परिवर्तित नाम गौशाला २६ (छ)(१)(०७९/०८०) ले करणी भएको भनेको र परिवर्तित नाम गौशाला २६ (छ)(१)(०७९/०८०) तथा प्रतिवादी सन्दिप लामिछानेको घटना हुँदाको दिनको क्रियाकलापको घटनाक्रम समेतलाई विचार गर्दा प्रतिवादी तथा परिवर्तित नाम गौशाला २६(छ)(१)(०७९/०८०) का बीचमा करणी भएको देखियो। रालुका गा.वि.स. नुवाकोटको बसाईसराई दर्ता रजिष्टर, शंकरापुर नगरपालिका काठमाडौंको बसाईसराई दर्ता किताब, नारायणी उप-क्षेत्रीय अस्पताल वीरगंजको डेलिभरी रजिष्टर,

परिवर्तित नाम गौशाला २६(छ)(०७९/०८०) को बकपत्र, तादी गाउँ पालिका २ नम्बर वडा कार्यालय, नुवाकोटको मिति २०८०।०५।०५ गते तथा मिति २०७९।०७।२९ को पत्र र सोसाथ संलग्न प्रमाणसमेतबाट परिवर्तित नाम गौशाला २६ (छ)(१)(०७९/०८०) को जन्म मिति २०६१।०३।१८ मा भएको देखिई वारदात हुँदाका दिनमा निजको उमेर १८ वर्ष पुगिसकेको देखियो। १८ वर्ष उमेर पुगेकी परिवर्तित नाम गौशाला २६ (छ)(१)(०७९/०८०) को नाजुक आर्थिक अवस्थासमेतको फाइदा उठाई करणी भएको देखिंदा सहमतिको करणी भन्ने नदेखिएकोले प्रतिवादी सन्दिप लामिछानेले मुलुकी अपराध संहिता, २०७४ को दफा २१९ (१), (२) र (३)(ङ) बमोजिमको कसूर गरेको ठहर्छ। सो संहिताको दफा २१९ (३) (घ) बमोजिमको कसूर कायम गरी सजाय गरी पाउँ भन्ने अभियोग दावी सो हदसम्म पुग्न सक्दैन भनी शुरु अदालतबाट मिति २०८०/०९/१३ मा भएको कसूर निर्धारण आदेश।

५२) पीडित गौशाला २६ (छ) (१) (०७९/८०) को उमेर, प्रतिवादी सन्दिप लामिछानेको उमेर, घटना हुँदाको अवस्था प्रतिवादीको सामाजिक हैसियत, पीडितलाई परेको मानसिक असर समेतलाई विचार गर्दा प्रतिवादी सन्दिप लामिछानेलाई मुलुकी अपराध संहिता, २०७४ को दफा २१९ (३) (ङ) बमोजिम द।०।० (आठ) वर्ष कैद र दफा २१९ (३) (ग) बमोजिम रु.३,००,०००/- (तीन लाख रुपैया) जरिवाना हुने तथा पीडितलाई पुग्न गएको मानसिक असर समेतलाई विचार गरी दफा २२८ बमोजिम प्रतिवादीलाई भएको जरिवाना रु.३,००,०००/- (तीन लाख रुपैया) र थप रु.२,००,०००/- (दुई लाख रुपैया) रकम क्षतिपूर्ति बापत प्रतिवादी सन्दिप लामिछानेबाट पीडित गौशाला २६ (छ)(१)(०७९/०८०) लाई भराईदिने ठहर्छ भनी शुरु अदालतबाट मिति २०८०/०९/२५ मा भएको सजाय निर्धारण फैसला।

५३) म पुनरावेदक प्रतिवादीले निज गौशाला २६ (छ) (१) (०७९/०८०) लाई कुनै दबाव दिई वा दबावमा पारी, आर्थिक प्रलोभन देखाई वा कुनै पनि शारीरिक तथा मानसिक दबाव दिई निजसँग भेटेको होइन। निज गौशाला २६ (छ) (१) (०७९/०८०) ले निजको आफ्नै इच्छाले मलाई आफ्नो व्यक्तिगत समस्या भन्नको लागि निजले योजना बनाइ नगरकोट जाने सोच बनाई भेटेको अवस्थामा अनुचित प्रभाव रहेको आङ्गल गर्न सक्ने अवस्था छैन। अनुचित प्रभाव हुनको लागि बल (Force), दबाव (Pressure) वा करकाप (Coercion) मध्ये कुनै एक तत्वको विघ्नानता हुन आवस्यक हुन्छ तर मैले निज गौशाला २६ (छ) (१) (०७९/०८०) लाई कुनै प्रकारको बल प्रयोग गरेको छैन, दबाव दिएको छैन र करकापमा पारेको समेत छैन। निज गौशाला २६ (छ) (१) (०७९/०८०) आफू खुसी, आफ्नो स्वतन्त्र इच्छाले निजको पूर्व योजना अनुसार मलाई भेट्न बोलाएकी छिन् र मैले राति होस्टल पुऱ्याइदिन्छु भन्दा पनि होस्टल बन्द भई सक्यो, तपाईंसँग अझ कुरा गर्नु छ भनेको अवस्था छ र जुन कुरालाई गौशाला २६ कै बकपत्रमा उल्लिखित कथनहरूबाट समेत स्पष्ट हुने गरी कुनै जोरबल नगरी, असहज नभई सहज रूपमा नै कोठामा गएको र बसेको कुरा

उल्लेख गरिएको छ। निज गौशाला २६ (छ) (१) (०७९/०८०) एक उमेर पुगेकी साबालिक व्यक्तिले आफू खुसी गरेको कार्यलाई निजको आर्थिक अवस्थाको फाइदा लिई अनुचित प्रभावमा पारी मैले निजलाई करणी गरेको भन्ने आधार लिई कसूरदार ठहर गर्नु प्रमाण ऐन, २०३१ को दफा ५४ विपरीत रहेको हुँदा उक्त फैसला बदर गरी म प्रतिवादीलाई सफाई दिलाई न्याय पाउँ भन्ने व्यहोराको प्रतिवादी सन्दिप लामिछानेको पुनरावेदन पत्र।

- ५४) प्रतिवादीले पीडितको उमेरमा विवाद स्थापित गर्नका लागि अदालत समक्ष पेश गरेका नुवाकोट जिल्लाबाट जारी भएको बसाई सराई दर्ता किताब, बसाईसराई प्रमाणपत्र, शंखरापुर नगरपालिकाबाट प्राप्त बसाईसराई दर्ता किताब, पीडितको जन्मदर्ता किताब, पीडिको जन्मदर्ता प्रमाणपत्र, पीडितको जन्म दर्ता सूचना फारम तथा अदालतको आदेशबाट पीडितको उमेरका सम्बन्धमा नारायणी अस्पतालको जन्म दर्ता किताब र ताँदी गाँउपालिकाका विवरण एवम् पत्राचार आफैमा बाझिएको, एकिन नभएको र निकै विरोधाभाष देखिएको तथा कृत्रिम र बनावटी समेत देखिने भएकाले उक्त लिखतलाई प्रस्तुत मुद्दामा पीडितको उमेर निर्धारण गर्न सम्बद्ध प्रमाणको रूपमा ग्रहण गर्न नमिल्ने देखिएकोले शुरु जिल्ला अदालतबाट पीडितको उमेर १८ वर्ष कायम गरी प्रतिवादीलाई अभियोग मागदाबी भन्दा घटी सजाय हुने गरी मुलुकी अपराध संहिता, २०७४ को दफा २१९ को उपदफा (३)(ड) बमोजिम सजाय हुने ठहर गरी भएको फैसला प्रमाणिक मूल्यांकनको र प्रचलित उमेर निर्धारण गर्ने कानूनको रोहमा त्रुटिपूर्ण हुँदा बदर गरी प्रतिवादीलाई अभियोग मागदाबी बमोजिम सजाय गरी पाउँ भन्ने व्यहोराको वादी नेपाल सरकारको पुनरावेदन पत्र।
- ५५) यसमा वादी नेपाल सरकारको प्रतिवादीलाई अभियोग मागदाबी भन्दा कम सजाय भएतर्फ र प्रतिवादी सन्दिप लामिछानेको आफूलाई कसूरदार ठहर गरी सजाय भएतर्फ शुरु काठमाडौं जिल्ला अदालतको मिति २०८०/०९/२५ को फैसला उपर चित्त नबुझाई यस अदालतमा पुनरावेदन परेको देखिंदा मुलुकी फौजदारी कार्यविधि संहिता, २०७४ को दफा १४० को उपदफा (३) को प्रयोजनार्थ प्रतिवादीको पुनरावेदनको जानकारी वादी नेपाल सरकारलाई र वादी नेपाल सरकारको पुनरावेदनको जानकारी प्रतिवादीलाई दिई नियमानुसार गरी पेश गर्न भनी यस अदालतबाट मिति २०८०/१२/२३ मा भएको आदेश।
- ५६) यसमा तादी गाउँपालिका २ नं. वडा कार्यालयबाट च.नं. २७६, मिति २०७९/०७/२९ को पत्र एवम् च.नं. ७१२, मिति २०८०/०२/०९ को पत्रबाट परिवर्तित नाम गौशाला २६(६)(१) ले जन्म मिति २०६२/०२/१८ राखी जन्मदर्ता प्रमाणपत्रको प्रतिलिपि माग गरेकोले मिति २०७९/०३/१४ मा जन्मदर्ताको प्रतिलिपि जारी गरेको भनी जवाफ प्राप्त भएको देखिएको हुँदा निजले उक्त जन्मदर्ता प्रमाणपत्रको प्रतिलिपि प्राप्त गर्नको लागि दिएको निवेदनको सङ्कलै प्रति एवम् च.नं. ७१२, मिति २०८०/०२/०९ को पत्रसाथ संलग्न भएको भनिएको मिति २०७५/०९/१८ मा जारी गरिएको जन्मदर्ता प्रमाणपत्रको स्पष्ट

बुझिने प्रति तादी गाउँपालिका वडा नं. २ को कार्यालयबाट अबिलम्ब माग गरी नियमानुसार पेश गर्नुहोला भनी यस अदालतबाट मिति २०८१/०१/०३ मा भएको आदेश।

### ठहर खण्ड

- ५७) नियम बमोजिम सासाहिक तथा दैनिक पेसी सूचीमा चढी निर्णयार्थ पेश हुन आएको प्रस्तुत मुदामा पुनरावेदक वादी नेपाल सरकारको तर्फबाट उपस्थित उच्च सरकारी वकील कार्यालय पाटनका विद्वान उपन्यायाधिवक्ता श्री प्रकाश घिमिरे र विद्वान सहायक न्यायाधिवक्ता श्री रत्नेश्वरी महर्जनले पीडितले जाहेरी व्यहोरा समर्थित बकपत्र गरेको र पीडितको नेपाल सरकार, राष्ट्रिय परीक्षा बोर्डबाट जारी एस.इ.ई को लब्धाङ्कपत्र तथा एस.ई.ई दिएको विद्यालयबाट जारी भएको चारित्रिक प्रमाणपत्र समेतमा निज पीडितको जन्म मिति २०८२/२/१८ उल्लेख भएबाट पीडितको उमेर १८ वर्ष पूरा नपुगेको नाबालिक भएको हुँदा प्रतिवादीलाई अभियोग दावी बमोजिम सजाय हुनुपर्दछ भनी गर्नु भएको बहस सुनियो।
- ५८) जाहेरवालाको तर्फबाट उपस्थित विद्वान वरिष्ठ अधिवक्ताहरु प्रा.डा. श्री शशी राउत अधिकारी, श्री सुनिता रेग्मी र श्री शान्ति रिसाल काफ्ले तथा विद्वान अधिवक्ताहरु श्री मोहना अन्सारी, श्री लेखनाथ भट्टराई, श्री प्रतिमा कैडेल खरेल, श्री नारायण चौलागाई, श्री सविता विमली, श्री अस्मिता ढकाल र श्री आश्मा आचार्यले पिडितको जन्म २०८२/२/१८ मा भई वारदातको वखत उमेर १८ वर्ष भन्दा मुनि नै भएको देखिएकोले निज नाबालक रहेको, Rape victim लाई trauma syndrome भएको कारणले जाहेरी दिन केही दिन ढिला पर्न गएको हो, पिडितको कथनलाई नै समर्थन हुने गरी निजको शारीरिक परीक्षण प्रतिवेदन रहेको विषयलाई गम्भिरतापूर्वक लिनुपर्ने हुँदा सोलाई नलिई प्रतिवादीको कसूरमा इन्कारी वयान मात्र प्रयास प्रमाण नभएको हुँदा शुरु अदालतबाट भएको फैसला त्रृटिपूर्ण भएकोले उल्टी भई पीडितले न्याय पाउनु पर्दछ भनी गर्नु भएको बहस सुनियो।
- ५९) त्यसैगरी पुनरावेदक प्रतिवादी सन्दिप लामिछानेको तर्फबाट उपस्थित विद्वान वरिष्ठ अधिवक्ताहरु श्री शम्भु थापा, श्री सविता भण्डारी बराल, श्री कृष्णप्रसाद सापकोटा, श्री अमिता लक्ष्मी सैजु श्रेष्ठ, श्री रमन कुमार श्रेष्ठ र श्री रामनारायण विडारी तथा विद्वान अधिवक्ताहरु श्री कृष्ण प्रसाद शर्मा, श्री रोशनी पौडेल, श्री सरोज कृष्ण घिमिरे, श्री मुरारी प्रसाद सापकोटा, श्री रामेश्वर न्यौपाने र श्री राम कुमार माझीले पीडित सावालक भएकोमा जाहेरीमा उल्लेख भएको पीडितले नै प्रतिवादीलाई फ्रेन्ड रिक्वेस्ट पठाएको, पीडितको प्रस्तावमा नै प्रतिवादी पीडितसँग नगरकोट गएको, जाहेरीमा पीडितलाई प्रतिवादीले जबरजस्ती करणी गरेको भनी उल्लेख गरे तापनि उक्त वारदात घटेको भन्ने मिसिल संलग्न प्रमाणबाट पुष्ट नभएको हुँदा शुरु जिल्ला अदालतबाट भएको फैसला उल्टी भई पुनरावेदक प्रतिवादीले पूर्णरूपमा सफाई पाउनु पर्दछ भनी गर्नु भएको बहस समेत सुनियो।
- ६०) प्रतिवादी उपर मुलुकी अपराध संहिता २०७४ को दफा २१९ को उपदफा (१) र (२) को कसूरमा सोही संहिताको दफा २१९ को उपदफा (३) को खण्ड (घ) बमोजिम सजाय गरी

सोही संहिताको दफा २१९ को (३क) को खण्ड (ख) बमोजिम जरिवाना हुन र ऐ को दफा २२८ बमोजिम प्रतिवादीबाट पीडितलाई उचित क्षतिपूर्ति भराई पाउनका साथै अपराध पीडित संरक्षण ऐन, २०७५ को दफा ४१ बमोजिम प्रतिवादीबाट क्षतिपूर्ति कोषमा रकम भराई पाउँ भन्ने अभियोगदावी भएको प्रस्तुत मुद्दामा यी पीडितको जन्म मिति २०६२/०२/१८ कायम नभई मिति २०६१/०३/१८ कायम हुने र प्रतिवादीले पीडितलाई जबरजस्ती करणीको कसूर गरेकोले निजलाई वादी पक्षले सजायको लागि प्रस्ताव गरेको मुलुकी अपराध संहिता, २०७४ को दफा २१९ को उपदफा को खण्ड ३(घ) को सजाय नभई पीडित साबालक देखिएकोले ऐ. संहिताको दफा २१९ को ३ को खण्ड (घ) बमोजिम ८ वर्ष कैद सजाय, ऐ. को दफा २१९ को उपदफा (३क) को खण्ड (ग) बमोजिम रु.३,००,०००/- (तीन लाख रुपैयाँ) जरिवाना, ऐ. को दफा २२८ बमोजिम प्रतिवादीलाई भएको जरिवाना रु. तीन लाख जरिवाना र थप दुई लाख रुपैयाँ क्षतिपूर्ति बापत प्रतिवादी सन्दिप लामिछानेबाट पीडितले भरी पाउने ठहन्याएको काठमाडौं जिल्ला अदालतको फैसला उपर पीडित वारदातको समयमा नाबालक नै रहेकोले नाबालक कायम गरी प्रतिवादीलाई अभियोग दावी बमोजिम सजाय गरी पाउँ भनी वादी नेपाल सरकारको र अभियोग दावीको कसूरबाट पूर्णरूपमा सफाई पाउँ भनी प्रतिवादी सन्दिप लामिछानेको अलग अलग पुनरावेदन परेको देखियो ।

- ६१) अब, वादी नेपाल सरकार, जाहेरवाला र प्रतिवादी तर्फका कानून व्यवसायीहरूले गर्नु भएको बहस जिकिर सुनी दुवै पक्षको पुनरावेदन पत्र सहितको शुरु मिसिल संलग्न कागज प्रमाणहरूको अध्ययन गरी हेर्दा, शुरु काठमाडौं जिल्ला अदालतको फैसला मिलेको छ छैन? वादी प्रतिवादीको पुनरावेदन जिकिर पुग्न सक्छ सक्दैन? सोही विषयमा निर्णय दिनु पर्ने देखिन आयो ।
- ६२) सर्वप्रथम, प्रस्तुत मुद्दामा पीडितको जन्म मिति २०६१/०३/१८ नै कायम हुने ठहरी वारदात मिति २०७९/०५/०५ मा पीडित १८ वर्ष उमेर पुरा भईसकेको भनी सोही आधारमा प्रतिवादीलाई अभियोग दावी भन्दा कम सजाय भएकोले पीडितले प्राप्त गरेको SEE दिएको विद्यालयबाट जारी चारित्रिक प्रमाणपत्र, तादी गाउँपालिकाबाट प्राप्त जन्म दर्ता, टोखा नगरपालिकाबाट मिति २०७४/१२/३० मा जारी गरिएको कक्षा ८ को लब्धाङ्क पत्रमा पीडितको जन्म मिति २०६२/०२/१८ उल्लेख भएकोले सोको आधारमा वारदातको दिन पीडित १७ वर्ष २ महिना १८ दिनको उमेरको देखिएकोले बालबालिका सम्बन्धी ऐन, २०७५ को दफा ८३ ले उल्लेख गरेको प्राथमिकताका आधारलाई मनन नगरी पीडितलाई साबालक कायम गरी प्रतिवादीलाई कसूर ठहर गरेको शुरु फैसला सो हदसम्म बदर गरी पीडितलाई वारदात मितिमा नाबालक नै कायम गरी प्रतिवादीलाई अभियोग दावी बमोजिम नै सजाय गरी पाउँ भन्ने वादी नेपाल सरकारको पुनरावेदन जिकिर रहेको देखिन्छ ।

- ६३) त्यसैगरी, प्रतिवादीले पीडितलाई Mental Refreshment हुन्छ, घुम्न जाउँ भनी जोडबल गरी वारदातको दिन आफ्नो गाडीमा राखी नगरकोट घुम्न लगेको, नगरकोटको वोजिनी रिसोर्टमा आई कोठा बुक गर्न खोजदा पीडितले नमानेको, पछि काठमाडौं पिडला स्थान स्थित होटल काठमाडौं इनको कोठा नं. ३०५ बुक गरी सोही कोठामा पीडितलाई जबरजस्ती करणी गरेको भन्ने जाहेरवालाको किटानी जाहेरी, पीडितले मौकामा कागज गर्दा जाहेरी व्यहोरा मिलान हुने गरी प्रतिवादीले आफूलाई जबरजस्ती करणी गरी आफ्नो शरीरमा वीर्य झारेको, आफूले इन्कार गर्दा गर्दै दोस्रो पटक पनि जबरजस्ती करणी गरेको भन्ने उल्लेख गरेको, मौकामा बुझिएका प्रकृति गिरी र पवन ढुंगानाले पीडितले आफूलाई सन्दिप लामिछानेले करणी गरेको भनी कागज गरेको, होटल काठमाडौं इनका राजन राणा, बाबुकाजी थापा मगर, सविन श्रेष्ठ र अनिष श्रेष्ठले पीडित र प्रतिवादी आफू कार्यरत होटलमा बसेको भनी कागज गरेको, होटल वोजिनी रिसोर्टका समिर पुरीले पीडित र प्रतिवादी होटलमा आएको भनी कागज गरेको, पीडितको स्वास्थ्य परीक्षण प्रतिवेदनमा Hymen Old Tear at 7 o'clock position भएको भन्ने उल्लेख भएको, पीडितले स्वास्थ्य परीक्षणको क्रममा लेखाएको Brief History मा प्रतिवादीले आफूलाई करणी गरेको भनी लेखाएको र अदालतमा समेत पीडित लगायत अन्य व्यक्तिहरूले मौकाको व्यहोरा पुष्टि गर्दै बकपत्र गरेकोले प्रमाण ऐन, २०३१ को दफा १० को उपदफा (१) र (१८) बमोजिम पीडितको र अन्य बुझिएका व्यक्तिहरूको भनाई प्रमाणमा लाग्ने भएको, प्रतिवादीले मौकामा र अदालतमा बयान गर्दा कसूरमा इन्कार गरे पनि घटनाक्रमलाई स्वीकारेको, प्रतिवादी वारदात भएको भनिएको भोलिप्लट विदेश जाने आफूलाई तय गरेको होटल कोठाभित्र नबसी पीडित बसेकै कोठा भित्र बसेको देखिंदा प्रमाण ऐन, २०३१ को दफा ७ (ग) अनुसार पीडितलाई करणी गर्ने मनसायले नै बसेको मान्नु पर्ने, पीडितको स्वास्थ्य परीक्षण प्रतिवेदन वारदातको १५ दिन पछि र प्रतिवादीको डेढ महिनापछि भएको देखिंदा संघर्षका चिन्ह नदेखिनु अस्वाभाविक नहुनु, जाहेरी ढिला परेको भन्दैमा त्यसलाई After Thought भन्न नमिल्ने र पीडितले प्रतिवादीलाई फसाउनु पर्ने सम्मको अवस्था नदेखिने भन्ने समेतका प्रमाणका आधारमा, पीडित वारदात हुँदाका अवस्थामा १८ वर्ष उमेर पुगेकीले सोही उमेरको आधारमा प्रतिवादीलाई कसूर ठहर गरी सजाय गर्ने गरेको शुरु काठमाडौं जिल्ला अदालतको फैसला उपर आफू कसूरमा पूर्णरूपमा निर्दोष रहेकोले आरोपित कसूरबाट सफाई पाउनु पर्ने भन्ने प्रतिवादीको मुख्य रूपमा पुनरावेदन जिकिर रहेको देखियो।
- ६४) प्रस्तुत मुद्दामा प्रतिवादी सन्दिप लामिछानेको हकमा कसूर ठहर भएको शुरु फैसला उपर परेको पुनरावेदनमा शुरु फैसला ठिक, बेठिक के हो? निजको हकमा बोलिने नै हुँदा पीडित नाबालक देखाई सोही बमोजिम प्रतिवादीलाई सजाय प्रस्ताव गरिएकोमा वारदात भएको भनिएको समयमा पीडित १८ वर्ष पुगेको साबालक ठहरी शुरु जिल्ला अदालतबाट फैसला

भई सोही बमोजिम प्रतिवादीलाई सजाय भएकोमा पीडित नावालक भएकोले प्रतिवादीलाई दावी बमोजिम ठहर गरी पाउँ भन्ने वादीको मुख्य पुनरावेदन जिकिर भएकोले सर्वप्रथम पीडित वारदात मितिमा साबालक वा नावालक रहेको के हो ? सो विषयमा शुरुको फैसला मिलेको छ, छैन ? भन्ने विषयमा नै निष्कर्षमा पुग्न पर्ने देखियो ।

- ६५) बालबालिका सम्बन्धी ऐन, २०७५ को दफा ८३ मा बालबालिकाको उमेर कायम गर्दा क्रमशः अस्पतालबाट जारी भएको जन्मदर्तामा उल्लिखित मिति, सो नभए स्थानिय पञ्चिकाधिकारीको कार्यालयबाट जारी भएको जन्मदर्ता प्रमाणपत्रमा उल्लिखित जन्म मिति, सो नभए विद्यालयको चारित्रिक प्रमाणपत्रमा उल्लिखित जन्म मिति वा विद्यालयमा भर्ना हुँदाका वखत उल्लेख भएको जन्म मिति, सो नभए अस्पतालबाट प्रमाणित उमेर सम्बन्धमा प्रमाणित जन्म मिति, सो नभए जन्म कुण्डली, चिना टिपोट, बालबालिकाका बाबुआमा संरक्षकले खुलाई दिएको उमेरलाई आधार मानिने कानूनी व्यवस्था देखिन्छ ।
- ६६) प्रस्तुत मुद्दामा वादी पक्षबाट पेश भएका मनोहर सेकेण्डरी स्कूल गाउँगबु काठमाडौंबाट जारी भएको कक्षा ८ को प्रमाणपत्र, एस.ई.ई. को ग्रेड सिट, महेन्द्र सेकेण्डरी स्कूलबाट जारी भएको चारित्रिक प्रमाणपत्र, नागरिकता प्रमाण पत्र लिनको लागि भरिएको अनुसूची फारम, नागरिकता प्रमाणपत्र तथा २०७९/०३/१४ मा तादी गाउँपालिकाबाट प्रदान भएको जन्मदर्ताको प्रमाणपत्रको प्रतिलिपिमा पीडितको जन्म मिति २०६२/०२/१८ उल्लेख भएको देखिए तापनि नारायणी उपक्षेत्रिय अस्पतालको डेलिभरी रजिस्ट्ररमा बच्चाको नाम उल्लेख नहुने गरेको भन्ने देखिई बच्चा जन्माउने आमाको पुरा नामथर वतन उल्लेख रहेको देखिदैन । उक्त विवरणमा बच्चा जन्मेको मिति २०६१/०२/१८ उल्लेख भएको देखिन्छ । तर आमाको नाम उल्लेख भएको देखिएको, जाहेरवाला (पीडितका दाजु) ले अदालतमा बकपत्र गर्दा पीडित र मेरो जन्म वीरगंजमा भएको भनी उल्लेख गरेको र स्वयम् पीडितले प्रतिवादीसँग कुरा गर्दा आफ्नो जन्म वीरगंजमा भएको भन्ने प्रतिवादीको मौकाको भनाई देखिंदा पीडितको जन्म वीरगंजमा भएको भन्ने तथ्य पुष्टि हुन्छ ।
- ६७) यसका साथै शंखरापुर नगरपालिकाको कार्यालय, काठमाडौंको बसाई सराई दर्ता किताव, तादी गा.वि.स. नुवाकोटको बसाई सराई दर्ता रजिस्टर, तादी गाउँपालिका वडा नं. २ को कार्यालयको पत्रसाथ प्राप्त बसाई सराईको सूचना फारम, शंखरापुर नगरपालिकाको कार्यालयबाट जारी भएको बसाई सराई दर्ता प्रमाण पत्र समेतमा पीडितको जन्म मिति २०६१/०३/१८ भन्ने उल्लेख भएको देखिन्छ । उल्लिखित कार्यालयहरूबाट जारी भएका उल्लिखित लिखतहरू कानूनी प्रकृया बमोजिम अन्यथा हुन सकेको नपाईदा प्रमाण ऐन, २०३१ को दफा ६(ग) र (ड) को कानूनी व्यवस्था बमोजिम पीडितको उमेर पुष्टि गर्ने कानूनी प्रमाणको रूपमा ग्रहण गर्नु पर्ने अनिवार्यता देखिन्छ । पछि लिएको जन्म मितिको प्रमाण पत्रको प्रतिलिपिमा पीडितले आफ्नो जन्म मिति २०६२/०२/१८ उल्लेख गरे तापनि

यस अघि कानून बमोजिम गठन भएका आधिकारीक निकायबाट जारी भएका लिखतहरु अन्यथा हुन नसकेकोले पीडितले एस.ई.ई. को ग्रेड सिटमा उल्लेख भएको जन्म मितिसँग मिलान हुने गरी पछि लिएको जन्मदर्ताको प्रमाणपत्र अघि जारी भएको प्रमाणपत्रमा उल्लिखित जन्म मिति भन्दा फरक उल्लेख भएपनि पहिले लिएको जन्म मितिलाई बालबालिका सम्बन्धी ऐन, २०७५ को दफा ८३ को कानूनी व्यवस्था बमोजिम क्रमबद्धताको आधारमा स्थानीय पञ्जिकाधिकारीको कार्यालयबाट जारी भएको जन्म दर्ताको आधारमा पीडितको जन्म मिति २०६१/०३/१८ नै कायम हुने भई सोही आधारमा वारदात भएको भनिएको दिन मिति २०७९/०५/०५ मा पीडित १८ वर्ष उमेर पुरा भएको देखिई सावालक ठहर गरेको शुरु काठमाडौं जिल्ला अदालतको फैसला मिलेकै देखिंदा पीडित वारदातको दिन नाबालक रहेको ठहर गरी पाउँ भन्ने वादी नेपाल सरकारको पुनरावेदन जिकिरसँग नेपाल कानून पत्रिका २०७१ अंक १० नि.नं. ९२५७ मा प्रतिपादित सिद्धान्त समेतका आधारमा सहमत हुन सकिएन।

- ६८) अब, पीडित साबालक ठहर भएपनि प्रतिवादीले पीडितलाई जबरजस्ती करणी गरेको कसूर गरेको ठहन्याई सजाय गरेको शुरु काठमाडौं जिल्ला अदालतबाट भएको फैसला उपर आरोपित कसूरबाट सफाई पाउँ भन्ने प्रतिवादीको पुनरावेदन जिकिर रहेकोले सो तर्फ विचार गर्दा, प्रतिवादी उपर पीडितको दाजु परिवर्तित नाम गौशाला २६(छ)(०७९/०८०) ले दिएको जाहेरीमा प्रतिवादीले पीडितसँग विभिन्न बाहानामा नजिक हुन खोज्ने, भेट्न विभिन्न प्रयास गर्दा पनि पीडितले अनिच्छा गर्दा गर्दै पनि आफू २ महिनाको लागि क्रिकेट खेलन विदेश जाने हुँदा भेटी सँगै घुम्न जाउँ भनी प्रस्ताव गरी मिति २०७९/०५/०५ गते १९:०० बजे भेटी प्रतिवादीको गाडीमा राखी पीडितले कहाँजान लागेको भनी सोधा केही नभनी पीडितको मन्जुरी विना नगरकोट वोजिनी रिसोर्टमा रातको २०:२० बजेमा पुन्याई सोही होटलको भिआईपि कोठामा बुक गर्दा पीडितले बस्न नमानेकोले काठमाडौं पुगी होस्टेलमा जान नमिल्ने हुँदा होटल काठमाडौं इनमा २ वटा कोठा लिनु भनी पीडितले भन्दा प्रतिवादीले पिङ्ला स्थान स्थित होटल काठमाडौं इनको कोठा नं. ३०५ बुक गरी राति ००:२५ बजे र सो को १ घण्टा पछि एक पटक जबरजस्ती करणी गरी बिहान दुवै होटेलबाट निस्की पीडितलाई होस्टेल अगाडि छोडी फरार भएकोले कारबाही गरिपाउँ भनी उल्लेख भएको देखिन्छ। अदालतमा समेत बकपत्र गर्दा मौकाकै जाहेरी व्यहोरा उल्लेख गरेको देखिन्छ।
- ६९) पीडितको मौकाको कागज हेर्दा, क्लोज क्यापमा सन्दिप र देव खनालसँगै बसेको फोटो देव खनालले पठाएपछि मैले सन्दिप लामिछानेलाई फ्रेण्ड रिक्वेस्ट पठाएकोमा निजले रिक्वेस्ट एसेप्ट गरेपछि निजसँग मेरो घरायसी अवस्थाको बारेमा कुरा गर्दा निजले मलाई भेट्ने इच्छा गरेकोमा मैले फुर्सद हुन्न भन्दा २०७९ साल भदौ ६ गते बेलुका ६ बजे केन्याको फ्लाईट

भएकोले केन्या गई त्यहाँबाट क्यारेबियन प्रिमियर लिंग खेल्न जानु पर्ने भई २ महिना पछि मात्र नेपाल फर्क्ने हुँदा आजै भेटौ भनी फोन गरेकोमा मैले तत्काल फोन उठाउन नपाई पछि कल व्याक गर्दा अकै व्यक्तिले फोन उठाएकोले मैले वास्ता नगर्दा पछि फेरी निजले फोन गरी भेट्न आउछु भनेकोले मैले भेट्ने ठाउँमा बोलाई निज आएपछि निजको गाडीमा बसेपछि निजलाई कहाँ जाने भन्दा मेरो मन्जुरी बेगर राति २०:२० बजे बोजिनी रिसोर्टमा पुऱ्याई कोठा बुक गर्दू भन्दा मैले नमानी २२:४५ बजे काठमाडौं पुगदा राति होस्टेलमा जान नमिल्ने हुँदा निजसँग कोठामा गई ३०५ नं. कोठामा गई लुगा नफुकाली सुतेकोमा राति ००:२५ बजे निजले मेरो लुगा फुकाली मेरो इच्छा विपरीत जबरजस्ती करणी गरी शरीरमा वीर्य झारीदिएको र सो को १ घण्टा पछि पुनः जबरजस्ती करणी गरेपछि बिहान ७ बजे मेरो होस्टेलमा छोडी फरार भएका हुन् भन्ने उल्लेख गरेकोमा अदालतमा समेत मौकाकै व्यहोरा उल्लेख गरी बकपत्र गरिदिएको पाइन्छ ।

- ७०) प्रतिवादीले अधिकार प्राप्त अधिकारी समक्ष बयान गर्दा सन् २०१६ देखि आफू क्रिकेटको अन्तराष्ट्रिय खेल खेल्दै हाल क्रिकेटको कसानको जिम्मेवारी सम्हाल्दै आएको छु। हाम्रो क्रिकेट खेलको खेलाडी देव खनाल र यी पीडित भनिएकी परिवर्तित नाम गौशाला २६ (छ)(१)(०७९/०८०) बीच चिनजान रहेछ। देव खनालले मसँग खिचेको फोटो पीडित भनिएकीलाई पठाएका रहेछन्, सो पछि निजले मलाई स्न्याप च्याटमा फ्रेण्ड रिक्वेस्ट पठाए पछि देव खनालको साथी भएको थाहा भएकोले मैले स्वीकार गरेको हो। निजले पछि केही भिडियो र फोटो समेत पठाउने गरिकी थिइन्। यसै बीचमा निजले म तपाईंको फ्यान हुँ, भेट्ने इच्छा छ भनेकीले मसँग समय छैन करिव २ महिना पछि खेल सक्नाएर फर्किए पछि भेट्दू भन्दा स्न्याप च्याट मार्फत म्यासेज गरी भेट्न कर गरेकी र मेरो दयनिय स्थिति भएकोले केही सहयोग गर्नुस भनेकीले र सहयोग भन्दा म भेटेर कुरा गर्दू भनेकोले फुर्सद हुँदा भेटौला भनेको र मिति २०७९/०५/०५ गते साँझ अन्दाजी १६:०० मा मैले फोन गरेकोमा निजले पुनः भेट्ने भनेकाले आज व्यस्त छु भन्दा काम सकाएर आउन भनेकोले म अन्दाजी ७:०० बजे गई निजलाई भेटेपछि निजले नगरकोट जाउँ भनेकीले त्यहाँ जान सम्भव छैन बरु दरवारमार्ग तिर कफी खाउ भन्दा मैले बिहानदेखि नगरकोट जाने मुड बनाएको छु भनेपछि भोली केन्या जानु पर्दै सम्भव छैन भन्दा मैले होस्टेलका साथीहरुलाई पनि नगरकोट जान्दू भनिसकेको हुँदा नगरकोट नै जाने भनेकीले खाजा मात्र खाएर फर्कने शर्तमा नगरकोट गएको र बाटोमा निजले आफू १२ कक्षामा अध्ययनरत रहेको र १९ वर्षमा चलिरहेको भनेकी थिइन। नगरकोट जाँदा ढिला हुन्छ फेरी तिम्रो होस्टेल बन्द हुन्छ भन्दा मेरो होस्टेल जतिबेला पनि खुल्छ भनेकी थिइन। हामी नगरकोटमा बस्ने योजना नभएकोले कहिलेकाही साथीहरुसँग र कहिलेकाही परिवारसँग जाने हुँदा नगरकोटको बोजिनी रिसोर्टमा पूर्व जानकारी नगराई होटलमा गई खाजा खाई रहेकोले अब ढिला भयो होस्टेल

बन्द हुन्छ पुऱ्याउनु पर्छ भन्दा होस्टेल बन्द हुँदैन ढिला भए यतै बसौला भनेकीले भोली मेरो तयारी गर्नु छ हुँदैन भनेपछि २३:०५ बजे होटलबाट फर्की बाटोमा आउँदा निजले मेरो होस्टेल बन्द भईसकेको भनेकी र सोही बखत निजको मोबाईलमा फोन आएकोले फोन नउठाई म्यासेज मार्फत आफ्नो साथीलाई He dropped me at my friend's place and I am safe. I will come tomorrow morning भनी म्यासेज लेखपछि अघि होस्टेल जतिबेला पनि खुल्ला हुन्छ भनी किन झुठ बोलेको भनी भन्दा केही होइन होस्टेलबाट फोन आई म साथीकोमा बस्छु भन्छु होस्टेल बाहिरबाट फोन आए म होस्टेलमा छु भन्छु चिन्ता लिनु पर्दैन भनी मसँग धेरै कुरा गर्न बाँकी छ भनेकीले मसँग बसेको हायात होटलमा जाउँ एउटा कोठा मिलाइदिन्छु भन्दा त्यहाँ देव खनाल पनि हुन्छन् भनी जान आनाकानी गरेकीले म हायात होटलमा जानु पर्छ कहिलेकाही हामी क्याम्पको लागि बस्ने गरेको होटल काठमाडौं इनमा फोन गरी एउटा कोठा मिलाइदिन्छु भनेपछि निजले हुन्छ भनेकीले सो होटलमा एउटा कोठा बुक गरी होटल पुऱ्याउन जाँदा म गाडी पार्किङ गरेर जाँदा ४०७ नं. को कोठाको साँचो लिएर गईसकेकी रहेछिन्। म पछि जाँदा सो कोठाको एसी बिग्रिएको भनेकोले पछि ३०५ नं. को कोठामा बसी निजसँग कुरा गर्न लागदा निज आफैले कोठा भित्रबाट बन्द गरी भित्र बस्दा खेलकुद सम्बन्धी कुरा गरी मेरो व्यक्तिगत जिवनको बारेमा कुरा गर्दा मेरो गलफ्रेण्ड छ, १/२ वर्षमा विवाह गर्दू भनेकोमा पीडितले मेरो जन्म वीरगंजमा भएको, घर नुवाकोट हो, हाल म होस्टेलमा बसी पढ्ने गरेको छु। बाबुआमाको सम्बन्ध विच्छेद भएकोले घरको आर्थिक स्थिति राम्रो नरहेकोले राम्रोसँग पढ्न पाएको छैन। मलाई सहयोग गर्नुहोस भनेकोले ठिकै छु, मैले गर्न सक्ने सहयोग गरौला भनेको हो। निजले जन्म मिति घटाई पछि जन्म दर्ता बनाएको छु भनेकी थिइन्। त्यसपछि ३:४५/४:०० बजे तिर मलाई शंका लागि म अहिले होटल जान्छु तिमीलाई बिहान होस्टेल पुऱ्याउन आउला भन्दा अहिले नजानु अब १ घण्टा पछि म पनि जाने बेला हुन्छ अर्को कोठामा गई सुत्छु भन्दा मलाई डर लाग्छ भनेकीले म त्यही मेचमा बसेर निदाएछु। पछि बिहान ६ बजे बिउँझिदा निज बेडमा सुतेको देखी बोलाए पछि ब्रेकफास्ट लिन्छौ ? भन्दा लिन्न भनेकीले गाडीमा राखी निजको होस्टेल नजिक छाडी सोही दिन साँझ क्रिकेट खेल्न केन्या तर्फ गएको हो। केन्या गएपछि निजसँग सम्पर्क भएको थिएन। पछि सामाजिक सञ्जाल मार्फत मिति २०७९/०५/२२ गते निजको दाजुले म उपर जबरजस्ती करणीको मुद्दाको जाहेरी दिएको थाहा पाएको हुँ। निजलाई जबरजस्ती करणी गरेको होइन भनी मुल रूपमा आरोपित कसूरमा इन्कार रहेको पाइन्छ। त्यसै गरी अदालतमा बयान गर्दा मौकाको व्यहोरा उल्लेख गरी कसूरमा इन्कार रहेको र निजको इन्कारीलाई समर्थन हुने गरी निजका साक्षी सलिना शर्मा लामिछाने, पृथ्वीराज पोखरेलसमेतले शुरु अदालतमा बकपत्र गरिदिएको देखिन्छ। पीडितकै भनाई मात्र कसूर ठहर गर्ने प्रमाण हुन नसक्ने अन्य स्वतन्त्र प्रमाणले पीडितको भनाई पुष्ट हुनु पर्ने (ने.का.प.

२०७६, नि.नं. १०१७२) भन्ने पनि सिद्धान्त प्रतिपादन भएको देखिन्छ। त्यसै गरी आरोपित कसूरमा सावित हुनु र सम्बद्ध तथ्य स्वीकार गर्नु फरक हुने, तथ्यको स्वीकारोत्तीलाई साविति सरह प्रमाणमा लिन नमिल्ने ( ने.का.प. २०६३, नि.नं. ७६६४ पृ. ३३०) भन्ने सिद्धान्त समेत प्रतिपादन भएको पाईन्छ।

- ७१) मौकामा बुझिएका होटल काठमाडौँ इनका सुरक्षाकर्मी राजन राणाले पीडित र प्रतिवादी राति होटलमा आएको भनेको र सोही होटलका सुरक्षाकर्मी बाबुकाजी थापाले होटलबाट बिहान गएको व्यक्ति प्रतिवादी सन्दिप लामिछाने र पीडित गौशाला २६(छ)(१)(०७९/८०) रहेको थाहा पाएको भनेको, सोही होटलबाट वेटर सविन श्रेष्ठले सन्दिप लामिछाने र पीडित होटलको कोठा नं. ४०७ मा बसेको पछि थाहा पाएको भनेको, सन्दिप लामिछानेले मलाई एउटा कोठा चाहियो भनेकाले कोठा सफा गर्न लगाएको र होटलमा सन्दिप लामिछाने र पीडित स्वफूर्त रूपमा कोठामा बसेको भनी सोही होटलका रिसेप्सनिष्ट अनिष श्रेष्ठले भनेको, सन्दिप लामिछाने र पीडितले होटलमा खाजा खाई २२:३२ मा रु.२७३५ तिरी हिडेको भनी होटल वोजिनी, नगरकोटका सुपरभाइजर समिर पुरीले भनेको, प्रतिवादी र पीडित कोठा नं. ३०५ मा बसेको भनी होटल काठमाडौँ इनका संचालक सन्तोष अधिकारी, लाल बहादुर बानियाको व्यहोरा, सन्दिप लामिछाने र म निजको गाडी बनाई फर्कदा निजको सन्याप च्याटमा मेसेज आएकोले निजले गाडी चलाई राखेकोले मैले फोन गर्दा को हो भन्दा ? फोन काटेकोले पछि मैले फोन गर्दा सन्दिपले कुरा गरेको र हामी हायात होटलमा गई बसेकोमा पछि सन्दिप कता गएको थाहा नभएको भन्ने क्रिकेट खेलाडी साहब आलमको व्यहोरा एवम् पीडितसँग कुरा भएको, निजले तपाईंको फ्यान भएको भनेको, होटलको क्लोज क्यापमा बस्दा सन्दिपले गिटार बजाउँदै गित गाएको भिडियो पीडितलाई पठाइदिएको हो। मैले प्रत्यक्ष रूपमा नदेखेको, क्रिकेट खेल्न सन्दिपसँग केन्या गएको बेलामा सन्दिपको गाडीको फोटो पीडितले पठाइदिएको थिइन्। पछि सोसल मिडिया मार्फत यो विषयमा थाहा पाएको भन्ने क्रिकेटर देव खनालको व्यहोरा, मिति २०७९/०५/०५ गते बिहान पीडितले कलेज जान्छु भनी होस्टेलबाट गएकोमा बेलुका सम्म नआएकोले फोन गर्दा सम्पर्क नभएको, कलेज जाँदा होस्टेलमा कसैलाई सोध्नु पर्ने चलन नभएको, पछि सम्पर्क गर्दा होस्टेलमा नबसी बाहिर बस्छु भनेकी थिइन्। २०७९ साल भाद्र महिनाको २२/२३ गते तिर सन्दिप उपर होस्टेलमा बस्ने नाबालिकाले जबरजस्ती करणी मुद्दा दिएको थाहा पाएको भन्ने होस्टेल संचालक नारायण बहादुर बलामीको व्यहोरा, पीडितलाई प्रतिवादीले जबरजस्ती करणी गरेको भनी पीडितले भनेको भन्ने प्रकृति गिरीले सोही व्यहोराको, पवन ढुंगानाको कागज गर्दा आफ्नो व्यहोरा लेखाई दिएकोमा अदालतमा प्रकृति गिरी, पवन ढुंगाना, राजन राणा, ईन्द्र बिक्रम थापा, सविन श्रेष्ठ, लाल बहादुर बानिया, नारायण बहादुर बलामी, बाबुकाजी थापा,

सन्तोष प्रसाद अधिकारी, समिर पुरी, देव खनाल, साहव आलमले अदालतमा समेत बकपन्न समेतबाट यी प्रतिवादीले आरोपित कसूर गरेको भन्ने पुष्टि भएको देखिएन।

- ७२) पीडीतको स्वास्थ्य परीक्षणमा hymen old tear at 7 o'clock position भन्ने उल्लेख भएको देखिन्छ। परीक्षणको क्रममा पीडितको mental state सामान्य रहेको पुरानो खत ७ से.मी. ०.५ से.मी. दाहिने तिघ्राको पछाडी भागमा रहेको थियो। कन्या जाली च्यातिएको ७२ घण्टा पछि पुरानो मानिन्छ। पीडितको उमेर १७ वर्ष खुलाईएको हुँदा पीडितको उमेर जाँच गर्न सिफारिस गरेका हो भनी डा. अनामिका झाले अदालतमा बकपन्न गरिदिएको देखिन्छ। यसै गरी Sexual Activity पीडितको बयान अनुसार लेखिएको हो र यो पत्ता लाउने कुनै विधि हुँदैन। योनाङ्गको घाउँचोट २ पटक जबरजस्ती करणी गरेको हुँदा फरक पर्न पनि सक्छ, फरक नपर्न पनि सक्छ भन्ने पीडितको स्वास्थ्य परीक्षण प्रतिवेदन गर्ने चिकित्सक डा. मनिषा यादवले बकपन्न गरिदिएको पाइन्छ।
- ७३) प्रतिवादी उपरको अभियोग दावी मुलुकी अपराध संहिता, २०७४ को दफा २१९ को उपदफा १ मा “कसैले जबरजस्ती करणी गर्नु हुँदैन” भन्ने र ऐ. को उपदफा २ मा “कसैले कुनै महिलालाई निजको मन्जुरी नलिई करणी गरेमा वा मन्जुरी लिएर भए पनि १८ वर्ष भन्दा कम उमेरको कुनै बालिकालाई करणी गरेमा निजले त्यस्तो महिला वा बालिकालाई जबरजस्ती करणी गरेको मानिने छ” भन्ने र स्पष्टिकरण (क) मा “करकाप, अनुचित प्रभाव, डर त्रास, झुक्यानमा पारी वा अपहरण गरी वा शरीर बन्धक लिई लिएको मन्जुरीलाई मन्जुरी मानिने छैन” भन्ने कानूनी व्यवस्था रहेको पाइन्छ। प्रस्तुत मुद्दामा पीडित वारदात हुँदाका अवस्था उमेर पुगेकी साबालक ठहर भएको शुरू फैसला उपर वादी नेपाल सरकारको परेको पुनरावेदनमा सदर हुने भनी माथि निर्णयमा बोली सकिएको छ।
- ७४) प्रस्तुत मुद्दामा हेर्दा, पीडित बाहेक अन्य चस्मदित (तत्काल घटनाका बारेमा देख्ने र सुन्ने) व्यक्ति कोही देखिएन। जाहेरवालाले पीडितले भने बमोजिम वारदातमा तत्काल उजुर नगरी प्रतिवादी क्रिकेट खेलमा भाग लिन केन्या गएपछि प्रतिवादीसँग पीडितको सम्पर्क नभएपछि जाहेरी परेको अवस्था देखिन्छ। पीडितले घटनाक्रम उल्लेख गरी २ पटक जबरजस्ती करणी गरेको भन्ने मौकाको कागजमा उल्लेख गरेको र अदालतमा समेत करिव सोही व्यहोराको बकपन्न गरेको र वारदातको १५ दिन पछि पीडितको स्वास्थ्य परीक्षण गराउँदा पीडितले मौकामा कागज गर्दा आफ्नो शरीरमा चोट पटक भएको, कुनै पुरानो चोटपटक भएको भनेकोमा उक्त वारदातबाट कुनै चोटपटक रहेको भन्ने पनि स्वास्थ्य परीक्षण प्रतिवेदनबाट देखिएन। चिकित्सकको बकपन्नबाट वारदातको समयमा प्रतिवादीले पीडितको शरीरमा वीर्य झारेको भनेको कपडां, प्रतिवादीको वीर्य परीक्षण समेत भएको देखिएन। पीडितको स्वास्थ्य परीक्षण प्रतिवेदनमा hymen old tear at 7 o'clock position भन्ने उल्लेख भएको देखिए तापनि पीडितको स्वास्थ्य परीक्षण प्रतिवेदन मात्र कसूर ठहर हुने अकाट्य

प्रमाण हुन सक्ने देखिदैन। सोलाई अन्य स्वतन्त्र प्रमाणले पनि पुष्टि हुन जरुरी हुने भनी सम्मानित सर्वोच्च अदालतबाट सिद्धान्तसमेत प्रतिपादन भएको (ने.का.प २०७६ नि.नं. १०१७२) मा पाइन्छ। प्रतिवादीले अधिकार प्राप्त अधिकारी र अदालतमा बयान गर्दा पीडितले उल्लेख गरेको घटना विवरणलाई स्वीकार गरेपनि निजले दावी गरिएको कसूरमा पूर्णरूपले इन्कार गरेको पाईन्छ। प्रस्तुत मुद्दामा पीडितसँग होस्टलमा एउटै कोठामा बस्ने प्रतिवादीका साक्षीको रूपमा बकपत्र गर्ने सविना लामिछानेले जाहेरी दिएपछि आफूलाई १०/१५ लाख आइहाल्छ अनि मेरो समस्या समाधान हुन्छ भनी पीडितले टेलिफोनमा कुरा गर्ने व्यक्तिलाई भनेको भनी आफ्नो बकपत्रमा उल्लेख गरेकोले पीडितको रूप पार्टनरले पीडितको नालीबेली उल्लेख गर्दै वास्तविक कुरा उजागर गरी बकपत्र गरिदिनु पर्ने अन्य कुनै कारण मिसिल संलग्न कुनै कागज प्रमाणबाट पुष्टि भएको देखिदैन।

- ७५) मौकामा बुझिएका प्रकृति गिरी र पवन ढुंगानाको कागज, होटल काठमाडौं इनका सुरक्षाकर्मी राजन राणा, बाबुकाजी थापा, होटलका वेटर सबिन श्रेष्ठ, रिसेप्सनिट अनिष श्रेष्ठ, वोजिनी रिसोर्ट नगरकोटका सुपरभाइजर समिर पुरीको कागजसमेतबाट प्रतिवादीले कसूर गरेको भन्ने जिल्ला अदालतको फैसलाको निर्णयाधारमा उल्लेख गरेको सम्बन्धमा हेर्दा, प्रतिवादी स्वयंले नगरकोट गएको, होटल इनमा बसेको तथ्य स्वीकारी रहेको अवस्थामा निजहरूको मौकाको भनाईले प्रतिवादीले नै उल्लेख गरेको व्यहोरा पुष्टि भएको छ। तथापि सोही भनाईले प्रतिवादीले पीडितलाई करणी गरेको भनी परिस्थितिजन्य प्रमाणको रूपमा शुरु अदालतले ग्रहण गरेपनि सो स्वतः अनुमान गर्न मिल्ने नभई परिस्थितिजन्य प्रमाणको आधारमा ठहर गर्ने आधार विन्दु र सम्बद्ध तथ्यको कडि एकआपसमा एकबद्धरूपले आवद्ध एवम् गाँसिएको हुनु पर्दै, सो गाँसिएको प्रमाणको कडि (chain of evidence) मा कुनै छुट हुनु हुँदैन, एउटा तथ्यसँग अर्को तथ्य अन्योन्याश्रित हुनु अपरिहार्य हुन्छ भन्ने सम्मानित सर्वोच्च अदालतबाट प्रतिपादित सिद्धान्त (ने.का.प. २०४८ नि.नं. ४२८७ पृ.१८६) बमोजिम प्रस्तुत मुद्दामा प्रतिवादी उपरको कसूर वस्तुनिष्ठ रूपमा ठहर हुने त्यस्तो शंका रहित प्रमाणको क्रमबद्धता रहेको देखिदैन।
- ७६) पीडित आफैले प्रतिवादीलाई फ्रेण्ड रिक्वेष्ट पठाएको, प्रतिवादीलाई स्न्याप च्याट मार्फत फोटोहरू पठाउने गरेको, प्रतिवादीले आफू क्रिकेट खेल्न विदेश गई २ महिना पछि फर्केर आई भेट्छु भन्दा पीडितले मलाई सहयोग गर्नु पन्यो भनेर प्रतिवादीसँग तुरन्तै भेट्न चाहेको, प्रतिवादीले गाडी लिएर आउँदा स्वफूर्त रूपमा पीडित प्रतिवादीको गाडीमा गई बसेको, नगरकोट जाँदा समेत पीडितले कुनै प्रतिकार नगरेको र प्रतिवादीले नगरकोटबाट पीडितलाई चाँडै जाउँ तिमो होस्टेल बन्द हुन्छ भन्दा होस्टेल जुनसुकै बखत पनि खुल्ला हुन्छ भनी प्रतिवादीलाई विश्वास दिलाएको, नगरकोटको होस्टेल प्रतिवादीले बुक गराएको भन्ने तथ्य पुष्टि नभएको र पछि आउँदा मेरो होस्टेल बन्द भईसकेको भनेकोले प्रतिवादीले म तिमीलाई एउटा

होटलमा एउटा कोठा लिई दिन्छु म क्लोज क्याम्प रहेको होटलमा साथीहरूसँग बस्न जानुपर्छ भन्दा पीडितले नमानी आफूलाई एकलै नछोड्नु भनी जिकिर गरेको, दुवै जना स्वफूर्त रूपमा नगरकोटको वोजिनी होटलबाट काठमाडौं फर्केको, होटल काठमाडौं इनमा दुवै जना बसेको, होटल प्रवेश गरेदेखि होटलबाट निस्केको बखत सम्म पीडित र प्रतिवादीबीच कुनै झगडा मनमुटाव नभई पीडितले सहमति बमोजिम नै सम्पूर्ण घटनाक्रम भएको तथ्यलाई अन्यथा मान्नुपर्ने देखिदैन ।

- ७७) अब उल्लिखित अन्य तथ्यहरूलाई एकातिर पन्छाएर पीडितको कागज एवम् बकपत्र, स्वास्थ्य परीक्षण प्रतिवेदनलाई एकोहोरो रूपमा ग्रहण गरेर हेर्ने हो भने पनि पीडित उमेर पुगेकी महिला भएको भनी शुरु अदालतबाट र माथिका प्रकरणहरूमा विवेचित आधार कारणबाट ठहर भएको अवस्था छ ।
- ७८) पीडितले प्रतिकार गरेको, कराएको, चिच्चाएको, तेस्रो व्यक्तिसँग आत्मरक्षाको लागि कुनै सहयोगको याचना गरेको भन्ने नदेखिएको तथ्यलाई वोजिनी होटल नगरकोटका सुपरभाइजर समिर पुरी, होटल इनका सुरक्षाकर्मी राजन राणा, बाबुकाजी थापामगर, होटल इनका वेटर सबिन श्रेष्ठ, रिसेप्सनिट अनिष श्रेष्ठको कागज र बकपत्रबाट समेत उक्त होटेलमा जान पीडितको सहमति रहेको पुष्टि भएको छ । उमेर पुगेका व्यक्तिहरू बीच जबरजस्ती करणीको १ नं विपरीत नभै सहमतिमा भएको करणीलाई जबरजस्ती करणी नमानिने (ने.का.प. २०७०, नि.नं. ९०७५, पृ १३४५), (ने.का.प. २०७२, नि.नं. ९३३५) भन्ने सम्मानित सर्वोच्च अदालतबाट प्रतिपादित सिद्धान्तलाई प्रस्तुत मुद्दाको उल्लिखित तथ्यहरूले अनुमोदन गरेको देखिन्छ । पीडितले प्रतिवादीले आफूलाई जबरजस्ती करणी गरेको भने पनि निज वारदातको समय १८ वर्ष पुरा भएको देखिएकाले अभियोग दावीको मुलुकी अपराध संहिता, २०७४ को दफा २१९ को उपदफा (२) को मन्जुरी नलिई करणी गरेको पुष्टि भएमा कसूर ठहर हुने कानूनी व्यवस्था भएको परिप्रेक्ष्यमा पीडितको Consent थियो थिएन भन्ने सम्बन्धमा Modi's Medical Jurisprudence मा उल्लिखित व्यवस्था यहाँ उल्लेख गर्नु सान्दर्भिक देखिन्छ । “Consent must be conscious, free and voluntary and given while she is full possession of her faculties. Consent should also have been obtained prior to the act. It is no defence that the consent was given after sexual connection” भन्ने उल्लेख भएको पाईन्छ । उल्लिखित व्यवस्था बमोजिम पीडित सचेत अवस्थामा रहि स्वफूर्त रूपमा दिएको हुनु पर्ने काम हुने भन्दा पहिले सहमति दिएको हुनुपर्ने भन्ने नै बुझिन्छ । प्रतिवादीसँग पीडितले आर्थिक संरक्षण मागेको प्रतिवादीले पछि सकेको सहयोग गर्दू भनेको तर कुनै सहयोग नगरी प्रतिवादी केन्या तर्फ गएको घटनाक्रमले रिसको आवेगमा प्रतिवादी उपर यस्तो जघन्य कसूरमा जाहेरी दिएको होला भनी यो तथ्यलाई ठाडै इन्कार गर्न सकिने अवस्था पनि देखिदैन ।

- ७९) प्रमाण ऐन, २०३१ को दफा २५ मा फौजदारी मुद्दामा आफ्नो अभियुक्त उपरको कसूर प्रमाणित गर्ने भार वादीको हुने भन्ने कानूनी व्यवस्था भएको परिप्रेक्ष्यमा माथि उल्लेख गरिएका प्रस्तुत मुदाका तथ्यहरू, सम्मानित सर्वोच्च अदालतबाट प्रतिपादित सिद्धान्तसमेतको आधारमा प्रतिवादी उपरको जाहेरवालाको जाहेरी एवम् बकपत्र, पीडितको कागज एवम् बकपत्र, प्रतिवादीले अभियोग दावीको कसूर गरेको अकाट्य प्रमाणको रूपमा मान्न मिल्ने नदेखिएको, पीडितको स्वास्थ्य परीक्षण प्रतिवेदन, घटनास्थल प्रकृति मुचुल्का, वारदात स्थलमा भएको वस्तुहरू वेड, तन्त्रा, टिस्यू पेपर, पीडित गौशाला २६ (छ)(१)(०७९/०८०) ले लगाएको भित्री, वाहिरी कपडाहरूको समेत परीक्षण एकातर्फ भएको छैन भने अर्का तर्फ ती प्रमाणहरूले अभियोगदावी समर्थित हुने कुनै आधार पनि नदेखाएको, गौशाला २६ (छ)(१) (०७९/०८०) ले अदालतमा बकपत्र गर्दा निजलाई तपाईंले I just hugged Sandeep Lamichhane the day before yesterday लेखी प्रशन्न मुद्राको ईमोजी समेत राखेको सम्बन्धमा सो म्यासेज कसलाई गर्नुभएको हो र सो म्यासेजको मतलब बताईदिनुहोस् भनी सोधनी हुँदा मेरो प्रतिवादी सन्दिप लामिछाने मैले आईडियलाईज्ड गरेको व्यक्ति भएको र उक्त Text एकजना चिनेको दाईसँग कुराकानी गर्ने क्रममा मैले भनेकी थिए भन्ने व्यहोरा लेखाएको तथा मिसिल संलग्न CCTV footage को script समेतका प्रमाणबाट अभियोग दावी शंकारहित तवरले पुष्टि नभएको, पीडित र प्रतिवादीबीच पीडितको होस्टल नजिकबाट प्रतिवादीको गाडीमा बसी नगरकोट गएको, रातको समयमा काठमाडौं होटल इनमा बसी भोलिपल्ट प्रतिवादीले पीडितलाई निजको होस्टलमा पुन्याउँदाका अवस्था सम्मका उल्लिखित घटनाक्रमलाई विष्लेषण गरी हेर्दा जबरजस्ती करणीको कसूर भएको मान्न मिल्ने अवस्था नदेखिई प्रतिवादीलाई पीडित साबालक ठहर गरी जबरजस्ती करणी गरेको ठहन्याई काठमाडौं जिल्ला अदालतबाट भएको फैसला सो हदसम्म मिलेको देखिन आएन।
- ८०) अतः माथि विवेचित आधार, कारणसमेतबाट यसमा प्रतिवादी सन्दिप लामिछानेले अनुसन्धानका क्रममा र अदालतमा गरेको इन्कारी व्यान, परिवर्तित नाम गौशाला २६(छ)(१) (०७९/०८०) ले पठाएको म्यासेज, निजको शारीरिक परीक्षण प्रतिवेदन, निजको शारीरिक अवस्था, घटनास्थल मुचुल्का, घटना विवरण कागज गर्ने होटल काठमाडौं इन होटलका सेक्यूरिटि गार्ड राजन राणाले गरेको बकपत्रका साथै मिसिल संलग्न परिस्थितिजन्य प्रमाणहरू समेतबाट पुनरावेदक प्रतिवादीले अभियोग मागदावी बमोजिमको कसूर गरेको पुष्टि हुन नआएकोले निज प्रतिवादीलाई मुलुकी अपराध संहिता, २०७४ को दफा २१९(३)(ङ) बमोजिम ८ वर्ष कैद ऐ ऐ को दफा ३(क)(ग) बमोजिम रु.३,००,०००।—(तीन लाख) जरिवाना र ऐ को दफा २२८ बमोजिम थप समेत गरी रु. ५,००,०००।— (पाँच लाख) क्षतिपूर्ति समेत भरिपाउने गरी शुरु काठमाडौं जिल्ला अदालतबाट मिति २०८०/०९/१३ गते कसूर निर्धारण भई मिति २०८०/०९/२५ गते

सजाय निर्धारण गर्ने गरी भएको फैसला मिलेको नदेखिंदा उल्टी बदर भई निज प्रतिवादी उपरको वादी नेपाल सरकारको अभियोग मागदावी पुग्न नसकी प्रतिवादीले आरोपित कसूरबाट सफाई पाउने ठहर्छ। परिवर्तित नाम गौशाला २६(छ)(१)(०७९/८०) लाई नाबालक कायम गरी अभियोग मागदावी बमोजिम सजाय समेत गरि पाउँ भन्ने वादी नेपाल सरकारको पुनरावेदन जिकिर समेत पुग्न सक्दैन। अरुमा तपसिल बमोजिम गर्नु ।

### तपसिल खण्ड

- १) पुनरावेदक प्रतिवादी सन्दिप लामिछानेले माथि इन्साफ खण्डमा लेखिए बमोजिम निजका हकमा निजले अभियोगको कसूरबाट सफाई पाउने ठहरेकाले उच्च अदालत पाटनको मिति २०७९/०९/२८/५ को आदेश श्री काठमाडौं जिल्ला अदालतमा र.नं. १७८९ मिति २०७९/०९/२९ मा रु.२०,००,०००/- (बीस लाख रुपैयाँ) धरौटी राखी मुद्दा पुर्ण गरेको देखिंदा प्रस्तुत मुद्दा अन्तिम भएपछि उक्त धरौटी रकम प्रतिवादीलाई नियमानुसार फिर्ता दिनु र प्रस्तुत मुद्दासँग सम्बन्धित देखिएको सम्पूर्ण लगतहरु कट्टा गर्नु भनी शुरु काठमाडौं जिल्ला अदालतलाई लेखि पठाई दिनु ।
- २) फैसलामा चित्त नबुझेमा सम्मानित सर्वोच्च अदालतमा पुनरावेदन गर्न जानू भनी फैसलाको प्रतिलिपि सहित जानकारी उच्च सरकारी वकील कार्यालय पाटनलाई दिनु ।
- ३) सरोकारवालाले फैसलाको प्रतिलिपि माग गरे “विशेष प्रकृतिको मुद्दाको कारवाहीमा पक्षको गोपनियता कायम राख्ने सम्बन्धी निर्देशिका २०७४” पालना गर्ने गरी नियमानुसार लाग्ने दस्तूर लिई प्रतिलिपि दिनु ।
- ४) प्रस्तुत फैसलाको विघुतीय प्रति अपलोड गरी पिठमा जनाउनु ।
- ५) प्रस्तुत मुद्दाको दायरीको लगत कट्टा गरी शुरु मिसिल शुरु जिल्ला अदालतमा पठाई रेकर्ड मिसिल नियमानुसार अभिलेख शाखाई वुझाई दिनु ।

(सुदर्शनदेव भट्ट)  
न्यायाधीश

उक्त रायमा सहमत छु ।

(अन्जु उप्रेती ढकाल)  
न्यायाधीश

### फैसला तयार गर्न सहयोग पन्याउने

इजलास अधिकृत :- निशा चौधरी

कम्प्यूटर अपरेटर :- अनिल कुमार पन्त

ईति सम्बत् २०८१ साल जेठ महिना ०२ गते रोज ४ शुभम्..... ।

फैसला प्रमाणीकरण मिति:-

अदालतको छाप